

ابنِ صفحی

# جاسوسی دنیا

79۔ چاندنی کا دھواں

80۔ سینکڑوں ہمشکل

81۔ لڑاکوں کی بستی



جاسوسی دنیا نمبر 81

# لڑاکوں کی لبستی

(مکمل ناول)

## پیشہ

موجودہ دور کی سب سے بڑی ٹریجٹی غالباً یہی ہے کہ مادی اعتبار سے بہت زیادہ ترقی کرنے کے باوجود بھی یہ دور مادی اعتبار سے بہت یچھے اور پست ہے۔ بظاہر یہ جملے پہلی معلوم ہوتے ہیں۔ لیکن تھوڑے سے غوروں فکر کے بعد صداقت سامنے آ جاتی ہے۔

موجودہ دور اس لئے ترقی یافتہ ہے کہ انسان نے اپنی ضروریات کی تکمیل کی خاطر ہزاروں ذرائع تلاش کر لیے ہیں۔ مشینوں اور مصنوعات نے ہر طرح سے انسان کی ضرورت پوری کرنے کا پیڑہ اٹھالیا ہے۔ آپ جانتے ہیں کہ میلی دیڑن سے لے کر اسپوٹنگ تک انسان کی ترقیوں کی کہانی پھیلی ہوئی ہے۔

لیکن یہ تصویر کا ایک ہی رخ ہے۔ ان سب ترقیوں کے باوجود انسان آج تک اپنی بنیادی ضروریات کے بارے میں خود کفیل نہیں ہو سکا ہے۔ غلہ کی گرانی اور کپڑے کی قیمتوں کا زیادہ ہونا کسی ایک ملک میں نہیں بلکہ ساری دنیا میں ہے۔ عام لوگوں کی اقتصادی حالت گرتی جاتی ہے۔ لوگوں کے چہروں سے وہ بنشست، خوش دلی اور اطمینان جیسے ہمیشہ کیلئے رخصت ہو گیا ہے جو انسانیت کا جزو سمجھا جاتا ہے۔

زندگی کا یہ عجیب و غریب تفاصیل موجودہ دور کی یقیناً ٹریجٹی ہے۔ چاند

تک پہنچنے کی بلندی کے باوجود یہ پستی انسان کی خود غرضی کی عبرت ناک کہانی  
ہے۔

یہ کہانی ”لڑاکوں کی بستی“ بہت ہی دلچسپ اور حیرت انگیز ہے۔  
خصوصیت سے حمید کارول بے حد شاندار ہے۔ قاسم اور بوشن کی فری اسٹائل  
کشتوں غالباً بہت دنوں تک یاد گار رہے گی۔ ساتھ ہی ساتھ گریٹا کارڈارا بن صفائی  
کے لازوال قلم کی ان اونی سی جنبشوں کا مظہر ہے جو نفسیاتی گہرائیوں کی تشرع  
کرتا ہے اور آخر میں جو کسک اور رومانی دور وہ کردہ اچھوڑ جاتا ہے اُس کا تاثر یقیناً  
معرکے کی چیز ہے۔

پبلشر

## طااقت کا سرمه

روستبا پہلوانوں کا شہر تھا۔ اگر اکبر آباد بگز کر آگرہ ہو سکتا ہے تو یہ کیسے ممکن تھا کہ رستم آباد بھی کثرت استعمال سے گھس کر ”روستبا“ نہ رہ جاتا۔

لیکن اس کہانی کا تعلق شہر کے نام سے نہیں ہے۔ اگر اُس کا نام روستبا نہ ہوتا بھی وہ پہلوانوں ہی کا شہر ہوتا کیونکہ یہاں پہلوان بکثرت پائے جاتے تھے اور سر دیوں کا موسیم جیسے ہماری بستیوں میں مشاعروں کی وبا لے آتا ہے اسی طرح وہاں موسیم بہار سارا کا سارا اکھاڑوں کی نظر ہو جاتا تھا۔ ہو سکتا ہے کہ قدیم زمانے سے ہی وہاں پہلوانوں کی بہتان رہی ہو اور یہی چیز اُس شہر کی وجہ تسمیہ بنی ہو۔ بہر حال روستبا کے نام کے ساتھ پہلوانوں اور اکھاڑوں کا تصور ذہن کی سطح پر ضرور ابھر آتا ہے۔

لیکن اب پرانے زمانے والی کشتوں اور نرم مٹی کے اکھاڑوں کا رواج باقی نہیں رہا تھا۔ گدیلوں پر فری اشائکل کشتیاں ہوتیں اور جدید ترین اکھاڑوں میں مکابازی کے مظاہرے ہوتے۔ موسیم بہار میں روستبا کی آبادی بہت بڑھ جاتی تھی اور پورا موسیم بہار پہلوانوں کے میلے کا سیزن بن کر رہ جاتا تھا۔ اندر وون ملک سے کشتی اور باکنگ کے شو قین بہت بڑی تعداد میں آتے تھے اور روستبا کے ہوتلوں میں تل رکھنے کی بھی جگہ نہ رہتی تھی۔

شہر اس سیزن میں گوناگوں دلچسپیوں کا مرقع نظر آتا۔ سڑکوں اور فٹ پاٹھوں پر ہجوم نظر آتے جن کے درمیان کوئی نجومی ہوتا، کوئی گشتوں دوافروش نجومی اور گشتوں دوافروش اس سیزن میں بڑی اچھی کمائی کر لیتے تھے کیونکہ دوافروش پہلوان بنانے کی دوائیں بیچتے تھے اور نجومی مقابلوں میں حصہ لینے والے پہلوانوں کی قسم کا فیصلہ کرتے تھے۔

دوافروش جہاں بیٹھتے بڑا کامٹھ کھاڑ پھیلا کر بیٹھتے۔ بڑے بڑے فریموں میں نای پہلوانوں کی

تصویریں ہوتیں اور لاتعداد مٹی کی ہانڈیوں میں چھوٹے بڑے سانپ شیشے کے چھوٹے بڑے مرتبان جن میں نقری اور طلائی گولیاں بھری ہوتیں۔ پہلوانوں کی تصویریں ہانڈیوں کے سہارے اس انداز میں رکھی جاتیں جیسے ان کی پہلوانی انہیں نقری اور طلائی گولیوں کی مر ہون منت ہو۔ مگر آج کتنی دونوں سے یہاں ایک ایسا دوا فروش بھی دیکھا جا رہا تھا جس کے پاس پہلوانوں کی تصاویر کے بجائے ایک دیو نما پہلوان تھا اور پہلوان کی شخصیت بجائے خود اشتہار تھی۔ یعنی دوا فروش کو جمیع اکٹھا کرنے کی ضرورت نہیں پیش آتی تھی۔ وہاں تو دکان جمانے کے وقت سے اختتام تک جمیع لگاتا رہتا تھا۔

وہ اشتہاری پہلوان چیخ دیو ہی تھا۔ جب بھی گرینا کی نظر اُس پر پڑتی ایک انجمنا ساخوف اُس کے ذہن پر مسلط ہو جاتا۔

اور گرینا تو اُسے ہر وقت دیکھ سکتی تھی۔ جب بھی چاہتی اپنے چھوٹے سے ہوٹل کے باور پر گھر خانے کی کھڑکی میں آکھڑی ہوتی۔ کھڑکی سے تھوڑے ہی فاصلے پر الیکٹریک پول کے قریب وہ دوا فروش جمیع لگاتا تھا۔

مگر دوا فروش کی شخصیت بڑی جاذب توجہ اور دلکش تھی۔ نوجوان آدمی تھا۔ خدو خال دلکش تھے اور صحت بہت اچھی تھی۔ وہ کوئی دیقانوںی حکیم بھی نہیں معلوم ہوتا تھا۔ بعض اوقات تو اُس کی پیشہ و رانہ بکواس سے علیت بھی جھلنکے لگتی تھی۔ پیشہ و رانہ بکواس کچھ اس قسم کی ہوتی۔

”حضرات!

ند میں کوئی اشتہاری حکیم ہوں نہ ڈاکٹر لیکن مجھے بچپن ہی سے جڑی بوئیوں کا شوق رہا ہے۔ اب میں دنیا کے بڑے سے بڑے ماہر کو للاکار سکتا ہوں۔ اُس سے پوچھ سکتا ہوں کہ اُسے جڑی بوئیوں میں کیا ملا۔ کسی ایک چیز کا نام لے جو دنیا کی ساری جڑی بوئیوں میں پائی جاتی ہو۔ ہے یہاں کوئی جو بتائے کسے اُس جو ہر کا نام جو آب حیات کا حکم رکھتا ہے۔ ایک چیز.... ایک چیز.... صرف ایک جو ہر جو ساری جڑی بوئیوں میں پایا جاتا ہے۔ میں بتاتا ہوں۔“

وہ جمیع کا جکڑا کر پہلوان کی طرف رخ کرتا۔

”پہلوان....؟“

”ہاں.... استاد....!“ او غفتہ ہوا پہلوان چوک کر کھتا۔

”کتنے طاقت ور ہو؟“

”ہوا.....!“ وہ دونوں ہاتھ پھیلا کر اور سینہ تان کر نعرہ لگاتا۔ ”مگر ماروں تو پہاڑ....“

پہاڑ.... سالا بھس ہو جائے.... چیونٹی.... اررر.... اوغ ہاتھی تو مسل کر رکھ دوں۔ ”پھر وہ سنگھیوں سے گرینا کی کھڑکی کی طرف دیکھتا اور گرینا سم جاتی۔

”شوت....؟“ دوا فروش کہتا۔

”مھینگے پر ہے شوت....؟!“ پہلوان جھلا کر دانت نکالتا۔

دوا فروش مجھ کی طرف دیکھ کر نہ دیتا اور کہتا۔ ”پہلوان کو غصہ بھی جلد آ جاتا ہے مگر یہ نہ بھولئے کہ یہ اُسی جو ہر کا اثر ہے صرف ایک چیز کا جو ساری جڑی یونیوں میں پایا جاتا ہے جسم میں طاقت آتی ہے۔ جوش پیدا ہوتا ہے اور کبھی کبھی آدمی غصہ در بھی ہو جاتا ہے۔ اچھا تو نہ ہر یے.... میں شوت پیش کرتا ہوں پہلوان کی طاقت کا۔“

وہ خاموش ہو جاتا اور پہلوان پھر سینہ تان کر سنگھیوں سے گرینا کی کھڑکی کی طرف دیکھتا۔ دوا فروش مجھ کی نگاہوں کا مرکز بننا ہوا لکڑی کے ایک صندوق سے ایک موٹی سی زنجیر نکالتا اور اسے مجھ میں دکھاتا پھر تا۔

”یہ دیکھئے.... نہیں اچھی طرح کھینچ کھینچ کر دیکھئے۔ کہیں ایسا نہ ہو کہ آپ بعد میں اسے کنڑو رہانا نہیں.... خوب کھینچ کھینچ کر دیکھئے.... نہیں بھی.... یوں نہیں.... تین آدمی ایک سراپکڑیں اور تین آدمی دوسرا سر اور اچھی طرح اطمینان کر لیں۔“

مجھ سے چھ آدمی نکل کر حصار میں داخل ہوتے اور زنجیر پر زور ہونے لگتا پھر وہ تھک ہار کر زنجیر دوا فروش کے حوالے کر دیتے اور اپنی جگہوں پر واپس چلتے جاتے۔

”حضرات....؟“ دوا فروش پھر ہاک لگاتا۔ ”قتم ہے اُس کی جس کے دادا کو یسرغ نے دودھ پلایا تھا۔“

”یسرغ بکواس ہے۔“ مجھ سے آواز آتی۔

”اچھا....؟“ دوا فروش نہیں کر کہتا۔ ”آپ اسے قصہ کہانیوں کی بات سمجھتے ہیں۔ کیا یہاں کوئی بیالوجی کا طالب علم موجود ہے۔ اگر ہے تو سامنے آئے۔ اوہ اچھا نہیں ہے خیر میں آپ کو بتاتا ہوں۔ کل تک بے شک یسرغ کہانیوں کی چیز تھی مگر آج کی دنیا سے تسلیم کر چکی ہے کہ قدیم زمانے میں کئی کئی فرلانگ لمبی چھپکیاں پائی جاتی تھیں جن کے ڈھانچے آج بھی زمین سے بر آئے ہوئے ہیں۔ اتنے بڑے بڑے پرندے پائے جاتے جو بیک وقت چارہاتھیوں کو لے اڑیں۔ آج کل مغربی ممالک میں میرودیکٹیل کا بڑا چرچا ہو رہا ہے۔ یہ ایک ایسی ہی چیز یا ہوتی تھی جو یسرغ کے ڈھانچے پر پوری اترتی ہے۔“

”ارے.... مگر یہ رغ کا دودھ؟“ مجع سے کوئی اعتراض کرتا۔ ”پرندے دودھ کب دیتے ہیں؟“ اس پر دوا فروش ایک حقارت آمیز قہقہہ لگا کر لکارتا۔ ”کیا چنگاڑ چوپایہ ہے۔ کیا چنگاڑ انڈے دیتی ہے۔ بتائے کوئی مجھے بتائے؟“

گریٹا اس کی اس دلیل پر نہ بڑی تھی اور مجع پر سنا تا چھا گیا تھا اور دوا فروش نے نہ کر کہا تھا۔ ”اچھا بھائی! یہ یہ رغ نہ میرا کوئی لگتا ہے اور نہ آپ سے اُس کی کوئی رشتہ داری ہے۔ اس لئے یہ بات تینیں ختم کر دیجئے۔ ہاں تو دیکھئے اُس جو ہر کامکال دیکھئے۔“

وہ آگے بڑھ کر پہلوان کے جسم پر زنجیر لپیٹنے لگتا۔

اس کے بعد کچھ دو رہست کر کہتا۔ ”پہلوان! خبوت پیش کرو۔“

” غال.... دیخو....!“ پہلوان نہ کر کہتا اور سینے میں سانس بھر کر جسم پر لپی ہوئی زنجیر پر زور صرف کرنے لگتا۔ اس عالم میں کبھی کبھی اُس کے حلق سے عجیب عجیب قسم کی آوازیں نکلتیں اور پھر زنجیر کی کوئی ایک کڑی منہ پھیلا دیتی۔ کڑا کے کی آواز کے ساتھ ہی مجع کی آنکھیں حرث سے اُبل پڑتیں اور پہلوان دھاڑیں مارتا اور جھومتا ہوا دو چار قدم آگے بڑھ جاتا اور پھر انکھیں سے گریٹا کی کھڑکی کی طرف دیکھ کر دانت نکال دیتا۔ مگر گریٹا کو آج تک اُس پر غصہ نہیں آیا تھا۔ وہ بھی جواباً مسکراتی ضرور تھی اور اُس کی طاقت پر عش کرتی رہ جاتی۔ اکثر سوچتی کہ آخر وہ روستما جیسے شہر میں ایک دوا فروش کے ساتھ کیوں جھک مارتا پھر رہا ہے۔ یہاں تو اسے سینکڑوں قدر داں ملیں گے۔ کئی فریں جو دنگل کرتی ہیں اُسے ہاتھوں ہاتھ لیں گے۔ وہ سوچتی اور پھر دوا فروش کی آواز کی طرف متوجہ ہو جاتی۔ جو کہتا ہوتا۔ ”ہاں تو حضرات یہ ہے میرا پہلوان جو دنیا کے بڑے سے بڑے پہلوان کو چیلنج کر سکتا ہے۔ یہ اُس جو ہر کو استعمال کرتا ہے اور وہ جو ہر.... اگر میں اُس کا نام لوں تو آپ حقارت سے منہ بنا نہیں گے۔ لبذا میں اُس کا نام آپ کو نہیں بتاؤں گا۔“

”نہیں نہیں ضرور بتاؤ۔“ مجع سے آوازیں آئیں۔

”آپ نہیں گے۔“

”نہیں.... نہیں.... نہیں بتاؤ۔“

”اچھا تو سنئے.... وہ ہے.... سرسوں....!“

مجع نہ پڑتا ہے اور دوا فروش دونوں ہاتھ اٹھا کر دھاڑتا۔ ”بس خاموش۔ میں نے پہلے ہی کہہ دیا تھا۔“

”ارے بھائی۔ جڑی بوٹیوں میں سرسوں کہاں پائی جاتی ہے۔“ کوئی کہتا۔

لڑاکوں کی بستی

”عقل کا قصور ہے۔“ دوافروش کہتا۔ ”سرسون نہیں بلکہ سرسوں کا مخصوص جوہر دنیا کی ہر جزی بولنی میں پایا جاتا ہے اور وہی جوہر اسے فائدہ مند بناتا ہے۔ اس لئے دنیا کی ہر بیماری کا واحد علاج صرف سرسوں کا تیل ہے۔ دیکھئے ذرا امیرے پہلوان کی طرف دیکھئے۔ یہ سرسوں کے تیل کی ماش کرتا ہے اس لئے اس کے بال کبھی سفید نہ ہوں گے۔ یہ سرسوں کے تیل سے دانت صاف کرتا ہے اس لئے اس کے دانت کبھی نہ گریں گے۔ یہ تیل میں سلامی ڈبو کا آنکھوں میں پھیرتا ہے اس لئے یہ کبھی انداھا نہیں ہو سکتا۔ یہ سرسوں کا تیل کھاتا ہے۔ سرسوں کا تیل پیتا ہے۔ پان میں چھالیا کے بجائے ثابت سرسوں ڈال کر چباتا ہے۔ سرسوں کے ساگ کی ترکاری کھاتا ہے۔ ہے کوئی جو کسی معاملے میں اس کا مقابلہ کر سکے۔“

وہ خاموش ہو کر لوگوں کا جائزہ لیتا۔ ان میں سے کچھ ہنستے ہوئے نظر آتے۔ کچھ گھر پھر کرتے دکھائی دیتے اور بعض اسے ایسے انداز میں گھورتے ہیے اسے پاگل سمجھتے ہوں۔

”اے.... تو کیا سرسوں کا تیل بنپو گے؟“ کوئی حق کر کہتا۔

اس پر دوافروش بھی جی کھوں کر ہنستا اور پھر لکار کر کہتا۔ ”ہے کوئی مائی کا لال جو اس زمانے میں خالص سرسوں کا تیل لا کر دکھائے؟“

”پہلوان کو کہاں سے ملتا ہے؟“ کوئی سوال کرتا۔

”یہی بتاؤں گا۔ لیکن تم سب ایک بار پھر ہنسو گے اور بڑی حقارت سے ہنو گے۔ لیکن حقیقت سورج کی طرح روشن ہے۔ اُسے کون جھلا سکتا ہے۔ یہ دیکھو.... یہ کیا لکھتا ہے۔“ وہ ایک بورڈ کی طرف اشارہ کرتا جس پر ”پہلوانی سرمہ“ تحریر تھا۔  
”یہ کیا بات ہوئی۔“ کوئی اُسے نوکتا۔

”یہی تو ساری بات ہے.... سنو! تا سمجھ انسان! سانس نے بہت ترقی کر لی ہے۔ پہلے پڑوں کی طاقت سے ہوائی جہاز اڑتے تھے اب ایسی قوت انہیں اڑائے گی۔ ایتم کیا ہے۔ ایک حیر ساز رہ۔... اور میرا پہلوانی سرمہ.... بھائیو! اس سر سے میں سرسوں کی قوت موجود ہے۔ چالیس دن برابر آنکھوں میں لگاؤ اور گھوڑے کو پچھاڑو۔“

لوگ پھر ہنستے لگتے اور وہ غصیلے لبجے میں کہتا۔ ”جاو۔.... جمع ختم.... یہ صرف قدر انوں کے سودے ہیں۔ چلتے پھرتے نظر آؤ۔ ابھی اندر ہے، ہی رہو۔ کیونکہ سانس کی قوت سے ناداواقف ہو۔“

”مگر سرمہ لگانے سے جسم میں کیسے طاقت آسکتی ہے؟“ کوئی پوچھتا۔

”یہی سانسٹینیف نکتہ تو تم سمجھ نہیں سکتے۔ اچھا یہ بتاؤ کہ ہومیو پیتھی کی دوا کھانے سے آشوب

چشم کیسے رفع ہو جاتا ہے۔ بھلا بتاؤ دوا کھانے سے آنکھیں کیسے ٹھیک ہو جاتی ہیں۔ یہ سر مدنہ کا جلنہ آنجن۔ تم نہیں سمجھ سکتے۔ میر اسر مہ ہر مرض کی دوا بھی ہے۔ نزلہ، کھانی، زکام، بخار، تو ندھی، پھولا، لکڑا، پیچش، بوا سیر، درد کمر، درد گردہ وغیرہ اگر کسی کے سر میں درد ہو تو سامنے آئے۔ ایک ایک سلائی دنوں آنکھوں میں لگاؤں گا۔ اگر تین منٹ میں درد نہ جائے تو دوس ہزار روپے یہیں گن دوں گا۔.... ہے کوئی..... باہر آئے۔“

اسی طرح روز ہی وہ مجمع رگا کر یکساں قسم کی تقریریں کیا کرتا تھا۔ مگر تھابرا چب زبان۔ گریٹا نے کبھی یہ نہیں دیکھا تھا کہ کوئی مجمع سرمد خریدے بغیر برخواست ہوا ہو۔ جب وہ کسی سر درد والے کو پکارتا تو مجمع سے اسی کا کوئی اجنبت برآمد ہوتا اور اس کی آنکھوں میں سر مے کی سلائیں پھیری جاتیں اور وہ دو ہی منٹ بعد خوش ہو کر مجمع کو اطلاع دیتا کہ اس کے سر کا درد کافور ہو چکا ہے۔ بس پھر دھڑادھڑ سر مے کی شیشیاں فروخت ہونے لگتیں۔

اج بھی یہی ہو رہا تھا اور گریٹا کھڑکی میں کھڑی پہلوان کے کرتب دیکھ رہی تھی۔ اردو اس کی مادری زبان نہیں تھی لیکن وہ مقامی باشندوں کی طرح اردو بول اور سمجھ سکتی تھی۔ وہ ایگلو بر میز تھی۔ اس کا باپ شارٹی یہ ہوٹل چلا رہا تھا اور وہ باور چیزوں کے ساتھ لگی رہتی تھی۔ شارٹی فطرنا کجوس آدمی تھا۔ اس نے جب گاہک زیادہ ہوتے تھے تو گریٹا کو سر و س بھی کرنی پڑتی تھی۔ کیونکہ ان کے پاس صرف ایک ہی بیر اتحا۔ مگر باور چنیں دو تھیں۔ حالانکہ ایک سے بھی کام چل سکتا تھا۔ اس کی وجہ آج تک گریٹا کی سمجھ میں نہیں آسکی تھی۔ وہ سست اور کامل تھیں۔ اس نے اسے ان کا بھی ہاتھ بٹانا پڑتا تھا۔

اس وقت بھی وہ اسی غرض سے یہاں آئی تھی اور کام سے پہنچنے کے بعد کھڑکی میں آکھڑی ہوئی تھی۔

دوا فروش کی تفریحی تقریر اسے دلچسپ معلوم ہوئی تھی اور اکثر وہ بھی بے خیالی میں نہ پڑا کرتی تھی۔ پھر اس وقت اس کا ساتھی پہلوان بھی کسی قسم کی مختریگی پر انتہ آیا تھا۔ لیکن گریٹا کا ذہن جلد ہی دوسری طرف منتقل ہو گیا اور یہ منتقلی خونگوار نہیں تھی۔ کھڑکی کے قریب اسے ایک ایسا آدمی نظر آیا جسے وہ منتفر ہو جانے کی حد تک ناپسند کرتی تھی۔ یہ ایک مقامی پیشہ ور پہلوان بوشن تھا۔ ہوٹل کے مستقل گاہکوں میں سے تھا اور محض گریٹا سے چھیڑ چھاڑ کرنے کے لئے دن میں ایک بار ضرور آیا کرتا تھا۔ وہ جب بھی گریٹا کو ہوٹل میں چھیڑتا اس کے باپ کی بائیں آنکھ سے پانی بننے لگتا اور وہ اسے خشک کرنے کے بھانے اپنا منہ پھیر لیا کرتا تھا۔ شارٹی کی عمر ساٹھ

سال سے کم نہ رہی ہوگی۔ وہ پستہ قد اور مخفی سا آدمی تھا۔ چہرے پر بے شمار جھریاں تھیں جن کے درمیان کچڑا اور نمی سے بھری ہوئی بائیں آنکھ بڑی قابلِ رحم نظر آتی تھی۔ بہر حال وہ مجسم بے چارگی کی تصویر تھا اور بوشن جیسے خطرناک آدمیوں سے اُس کی روح فنا ہوتی تھی۔

بوشن اس وقت گریٹا ہی کو دیکھ کر کھڑکی کے قریب آیا تھا۔

”بلو.... تسلی....!“ اُس نے بائیں آنکھ دبا کر کہا۔ ”تم اس مخترے کو کیا دیکھ رہی ہو۔ یہ تو صرف گوشت کا پہاڑ ہے۔“ اُس کا اشارہ دوا فروش کے ساتھی پہلوان کی طرف تھا۔

”ہٹو.... سامنے سے۔“ گریٹا کو غصہ آگیا۔ وہ اپنے باپ کی طرح بوشن سے خائف نہیں تھی۔

”ہلما....“ بوشن نے قہقہہ لگا کر اُس کا بازو پکڑ لیا۔ کھڑکی میں سلا نصیں نہیں تھیں۔

”اوہ.... چھوڑو.... ذلیل.... یہ ہمت۔“ وہ داہنے ہاتھ سے اُس کے ہاتھ پر گھونے مارتا ہوئی چینی اور بوشن نے اُس کا دوسرا ہاتھ بھی پکڑ لیا اور بہتارہا۔ لیکن دوسرے ہی لمحے میں بوشن کو اُس کے ہاتھ چھوڑ دینے پڑے۔ دوا فروش کے پہلوان نے اُس کے شانے پر ہاتھ مارا تھا۔

”ابے.... یہ قیا ہو رہا ہے۔“ اُس نے آنکھیں نکال کر بوشن سے پوچھا۔ بوشن کا ہاتھ گھوم گیا۔ وہ قد میں دوا فروش کے پہلوان سے چھوٹا تھا۔ اس لئے اُس کا گھونسہ اُس کے مینے پر پڑا۔ لیکن اُسے سچ چیزیاں معلوم ہو اجیسے وہ ہڈیاں اور گوشت کا پہاڑ ہی ہو۔ کیونکہ پہاڑ بھی تو نہیں ہلا کرتے اپنی جگہ سے۔ ویسے وہ بوشن کا ایسا چھاتلا ہاتھ تھا جس سے اُسکے مقابلہ بھیشہ بچتے رہتے تھے۔

”ابے واہ....!“ دیو نما پہلوان ہاتھ نچا کر بولا۔ ”سیالاونڈیوں کی طرح نہیں بازی کر رہا ہے۔“

”ارے ہائیں ہائیں....!“ دوا فروش ہاتھ ہلاتا ہوا اُن کے درمیان آگیا اور بوشن نے جھلاہٹ میں اُسی پر حملہ کر دیا۔ مگر دوا فروش بھی غصب کا پھر تیلا تھا۔ اُس نے اتنی تیزی سے پینتر عبدالکر بوشن اپنے زور ہی میں فٹ پا تھک پر منہ کے بل گر پڑا۔

گریٹا کا قہقہہ دل کی گہرائیوں ہی سے نکلا تھا۔ بوشن پا گل ہو گیا۔ اب وہ پھر پہلوان پر حملہ آور ہوا تھا۔ پہلوان نے اُس کے دو تین گھونسے کھائے اور اسی طرح اپنی جگہ پر جمارا۔ جیسے اُس گھونسوں نے اُس کا جسم ہی سہلایا ہو۔ پھر یک بیک اُس نے اپنے دونوں ہاتھوں اور اٹھائے اور اس زور کا دو ہتھڑا بوشن کے سر پر سید کیا کہ اُس کی آنکھوں میں تارے ہی ناق کر رہ گئے۔ وہ لا کھڑا یا

اور دوا فروش نے اپنے پہلوان کو لکارا۔ ”شباش.... بیالا مار.... واہ۔“

”بائیں جبڑے پر ہاتھ پڑتے ہی بوشن ڈھیر ہو گیا۔ پھر نہ اٹھ سکا۔“

”گنتی گنو....!“ پہلوان دوا فروش کی طرف ہاتھ انھا کر دہڑا۔ ”انھاؤ سالے کو۔ پرانھا بناوں

گا۔ معزز خواتین تو چھیڑتا ہے... سالا۔"

"دوا فروش بوشن پر جمک کر گئی گئنے لگا اور دفتارگر یٹا چلائی۔ "اوہ بھاگو اندر آ جاؤ۔ اُس کے گر گے آ رہے ہیں۔ اندر آ جاؤ... چلو۔"

## سودا

بوشن کے آدمیوں نے ہوٹل کا صدر دروازہ پینٹنا شروع کر دیا تھا۔ پہلوان اور دوا فروش کو گریٹا زبردستی اندر لے گئی تھی اور صدر دروازہ بند کر دیا تھا۔ جب دروازہ نہ کھلا تو ان لوگوں نے دوا فروش کے سامان ہی پر غصہ اتار کر رکھ دیا اور بوشن کو اٹھا لے گئے۔ ہو سکتا ہے کہ بوشن ہوش ہی میں رہا ہو لیکن شرمندگی کی وجہ سے آنکھیں نہ کھولی ہوں۔ وہ روستما کے نامور پہلوانوں میں سے تھا۔ باکنگ میں کم ہی اس کے سامنے نہبر کتے تھے۔  
دوا فروش اپنے پہلوان پر بگزر رہا تھا۔

"ابے او رسم کے چچا۔ تم ٹھیکے دار ہو سارے زمانے کے۔ یہ تم نے کیا کیا؟"

"ٹھیکنے سے۔" پہلوان بولا۔ "میں کسی سے قمر در ہوں؟"

"واقعی میری وجہ سے تم لوگ زحمت میں پڑ گئے۔" گریٹا نے کہا۔ "پردیسی معلوم ہوتے ہو۔ یہ نہ اشہر ہے۔ بوشن سے یہاں سب ڈرتے ہیں۔ وہ غذہ بھی ہے۔"

"میں سالے کی تا نگیں چیر دوں گا۔" پہلوان نے آنکھیں نکال کر کہا۔

"نہیں! تم نہیں جانتے۔ شاید پہلی بار یہاں آئے ہو۔ کہاں نہبرے ہو۔"

"سرائے میں۔" دوا فروش بولا۔

اتنے میں شارٹی لپکتا ہواں کے قریب پہنچا اور گھونسہ ہلا کر بولا۔ "اب یہ ہو گا کہ ہم سب فنا کر دیئے جائیں گے۔ میرے ہوٹل کی اینٹ سے اینٹ بجادی جائے گی۔"

"ہونے دو۔ سب کچھ ہونے دو۔" گریٹا دانت پیس کر بولی۔ "کمزور ہونے کا یہ مطلب تو

نہیں ہے کہ ہم اپنی عزت بیچ دیں۔"

"اور کیا۔" پہلوان آنکھیں نکال کر بولا۔ "میں دیخنوں گا سالے روستما کو۔"

دوا فروش اس کاشانہ تھکنے لگا اور بولا۔ "تم اپنی زبان کو قابو میں رکھو پیارے۔"

دفتارگون کی گھنٹی بجی اور شارٹی اور ہر دوڑا چلا گیا۔

”یہ تمہارے باپ ہیں؟“ دوافروش نے گریٹا سے پوچھا۔

”ہاں یہ میرے باپ ہیں۔ کاش یہ بھی پہلوان ہوتے۔“

”میں تمہارا باپ۔“ پہلوان چھاتی ٹھوک کر بولا۔ پھر فوراً گڑ بڑا گیا۔

”مم مطلب یہ کہ..... میں تمہارے باپ کی ادھار..... ارے ہاں..... حفاظت .... حفاظت کر سکتا ہوں۔“

شارٹی فون پر کسی سے گفتگو کر رہا تھا لیکن اُس کے لمحے میں خونی کی تقاریاب بھی شامل تھیں۔ گفتگو ختم کر کے وہ دوڑتا ہوا پھر ان کی طرف آیا۔ اُس کے دانت نکلے پڑ رہے تھے۔

”دروازہ کھول دو۔“ وہ ہاتھا ہوا بولا۔ ”مسٹر نیوی کا فون تھا۔ وہ خود آرہے ہیں۔ اس پہلوان سے ملاقات کریں گے۔ انہوں نے کہا ہے کہ تمہارے ہوٹل میں کوئی قدم بھی نہیں رکھ سکتا جب میرے آدمی وہاں پہنچیں فوراً دروازہ کھلوا دینا۔ اب کوئی پرواہ نہیں ہے۔ اوہ! پہلوان اپنی خوش نصیبی پر رشک کر دے۔ نیوی صاحب تم سے ملنے آرہے ہیں۔ اب تم سڑکوں پر ٹھوکریں نہیں کھاتے پھر دے گے۔ وہ پہلوانوں کے قدر داں ہیں۔ ان کی فرم میں کتنی تائی پہلوان مازم ہیں۔“

”آئے.... بوڑھے....!“ دفعتاً دوافروش آنکھیں نکال کر بولا۔ ”کیا میں فاقے کروں گا۔“

”آئے.... تو مچوپ راؤ۔“ پہلوان ہاتھ بلا کر بولا۔ وہ غالباً گریٹا کو مر عوب کرنے کی کوشش کر رہا تھا۔

”تم دنیا کو دھوکا دیتے ہو۔“ شارٹی نے کہا۔

”اے تمہیں کوئی حق حاصل نہیں ہے کہ اس قسم کی باتیں کرو۔“ دوافروش جھلا کر بولا۔

”پیا۔.... تم جاؤ اپنا کام دیکھو۔“ گریٹا بولی۔ پھر اس نے دوافروش سے کہا۔ ”معاف کرنا بوڑھے آدمی ہیں۔ اکثر بہک جاتے ہیں۔ یہاں اس دنیا میں کون ہے جو کسی نہ کسی طرح دوسروں کو دھوکا نہیں دیتا۔ بیٹھ جاؤ۔ میں تم لوگوں کے لئے کچھ کھانے پینے کو لاوں۔“

وہ چلی گئی۔ تھوڑی دیر بعد صدر دروازے پر دستک ہوئی اور شارٹی دروازے کی طرف پکا لیکن دروازہ کھلتے ہی اُس کے منہ پر ہوا یہاں اڑنے لگیں۔ کیونکہ وہ نیوی یا اس کے آدمی نہیں تھے، پولیس تھی۔

”یہاں کیا ہنگامہ ہو رہا ہے۔“ انکیٹ غرایا۔

”لک..... کچھ نہیں..... جن..... جناب والا۔“ شارٹی ہکلایا۔

”مر سے والا کہاں ہے؟“

”اندر... اندر جناب۔“

”ہٹو... راستہ دو...!“

انپکٹر کے پیچھے دو کا نشیبل بھی تھے۔ وہ ہوٹل میں داخل ہوئے اور دوافروش اچھل پڑا۔

”ہوں بد معاشر۔“ انپکٹر سر بلاؤ کر بولا۔ ”وہیں نہ سبڑو۔ تم لوگ یہاں ہنگامہ برپا کرتے ہو؟“

”نہیں سر کار۔“ دوافروش بولا۔ ”بوشن نے میرے پہلوان کو گالیاں دی تھیں۔“

”جہنم میں جھوکو بوش کو۔ تم نے کیسی چار سو نیس پھیلار کھی ہے۔ طاقت کا سرمه بیچتے ہو۔ نہ مجون نہ گولیاں۔ سرمدہ... دنیا کی آنکھوں میں دھول جھوکلتے ہو۔“

”نہیں سر کار... سرمدہ۔“ دوافروش ہاتھ جوڑ کر بولا۔ ”جی ہاں میں طاقت کا سرمه بیچتا ہوں۔ مجھے پھانی پر چڑھاد سمجھے لیکن میری سائنس کی تو ہیں نہ سمجھتے۔ آپ سرمدہ کہتے ہیں میں تو عنقریب ایک ایسا منجن بھی پیش کرنے والا ہوں جو ہر مرض کی دواثابت ہو۔“

”مجھ سے بھی چوب زبانی کرتا ہے۔“ انپکٹر، حلاڑا۔

”میں ثابت کر سکتا ہوں انپکٹر صاحب صرف منجن دانتوں میں ملنے۔ درد سر غائب۔ بد ہضمی کافور۔ بخار ختم۔“

”کیا بکواس ہے۔“ انپکٹر غصیلے انداز میں مسکرا یا۔ ”میں اپنی تھیوری رکھتا ہوں سر کار۔“

”آغاہ... افلاطون ہیں آپ۔ اسی لئے سڑکیں ناپتے پھر رہے ہیں۔“

”یہ میری بد نصیبی ہے۔ انگلینڈ یا امریکہ میں پیدا ہوا ہوتا تو قدر بھی ہوتی۔“

”اور... قیا...!“ پہلوان سر بلاؤ کر بولا۔

”تم نے بوش کو مارا کیوں تھا؟“ انپکٹر اس پر الٹ پڑا۔

”ان سے پوچھو...!“ اُس نے دوافروش کی طرف اشارہ کیا۔

انتہے میں گریانا کافی کی ٹرے لائی اور انپکٹر اسے دیکھ کر مسکرانے لگا۔ گریانا اسے خوش

آمدید کی تھی۔

اس نے ٹرے میز پر رکھ دی اور باور چن کو آواز دے کر مزید تین کپ لانے کو کہا۔

”ارے نہیں۔ اس کی تکلیف نہ کرو۔“ انپکٹر مسکرا یا۔

اتنی دیر میں دوافروش نے ایک کڑکڑا تھا ہوا بڑا نوت لفافے میں رکھ لیا تھا۔ لب لگا کر لفافے

کو بند کیا اور وہ لفافہ انپکٹر کی طرف بڑھاتا ہوا بولا۔

”مجنون اور سرے کا فارمولہ۔“

انپکٹر نے لفاظ لے کر جیب میں ڈالتے ہوئے کہا۔ ”کہنے کا مقصد یہ ہے کہ تمہارا مجھ بہت بڑھ جاتا ہے ایسا کرو کہ وہ سڑک کے نیچے ہی رہا کرے۔“

”اب ایسا ہی ہو گا سرکار۔“

”مگر تم نے بوشن کو کیوں مارا تھا؟“ انپکٹر نے پبلوان سے پوچھا۔

”ارے.... یہ۔“ دوا فروش بول ڈا۔ ”اس کے پاس فارمولے نہیں ہیں۔ یہ تو خود ہی میرے لئے پر ابلم بنتا ہوا ہے سرکار۔“  
”دیکھئے....“ گریٹا بولی۔ ”بوشن نے مجھ سے بد تیزی کی تھی اس پر انہوں نے اُسے روکا۔  
بس وہ لڑپڑا۔“

”ارے مارڈالا ہوتا سائے کو۔ تم سے بد تیزی کی تھی؟“ انپکٹر آنکھیں نکال کر بولا۔  
”جی ہاں۔“

”بہت اچھا کیا۔ مگر بوشن کی بڑی کر کری ہوئی ہے۔ لوگ اُس پر نہیں رہے ہیں۔ وہ ان دونوں کے خون کا پیاسا ہو گیا ہے۔ میرا مشورہ ہے کہ اب تم دونوں فی الحال باہر مت نکلا۔“  
ٹھیک اُسی وقت ایک لمبا ترزا گا خوش و آدمی ہوٹل میں داخل ہوا۔ اُس کی موچھیں باریک ترشی ہوئی تھیں اور سوت بے داغ تھا۔ انگلیوں میں وزنی اور قیمتی انگو نہیاں نظر آرہی تھیں۔  
شارٹی اس کی طرف لپکتا ہوا بولا۔ ”اوہ مسٹر نیوی جناب۔“  
پھر انپکٹر کو اٹھتے دیکھ کر وہ دونوں بھی اٹھ گئے۔ انپکٹر نے بڑی گرم جوشی سے ٹیوی کا استقبال کیا تھا۔

”اوہ.... انپکٹر! شاید بوشن کا قصہ آپ کو یہاں لایا ہے۔“ ٹیوی نے مسکرا کر کہا۔  
”نہیں تو مسٹر نیوی۔ بس یو نبی آنکا تھا۔ مگر یہ بوشن ڈرے ہو دہ آدمی معلوم ہوتا ہے۔  
اوہ نے مس گریٹا کو چھیرا تھا۔“

”بڑا فسوس ہوا۔“ ٹیوی نے لجھے میں منتھلی پیدا کر کے کہا۔ ”ہاں! اوہ بہت بد تیز آدمی ہے۔“  
پھر وہ دوا فروش اور پبلوان کی طرف دیکھ کر مسکرا یا۔ ”آپ سب صاحبان تشریف رکھتے۔  
بوشن کی کہانی جنکل کی آگ کی طرح سارے شہر میں پھیل گئی ہے۔“  
”کیا مصیبت ہے۔“ دوا فروش پیشانی پر ہاتھ مار کر بولا۔ ”اب شاید میں اپنے دھنے سے بھی جاؤں گا۔“

”کیا یہ ظلم نہیں ہے دوست!“ ٹیوی نے مسکرا کر کہا۔ ”کہ تم ایک اتنے اتھے پہلوان کو در در کی خاک چھوٹاتے پھر رہے ہو۔ ذرا بہر نکل کر دیکھو۔ شہر کے سارے اخبارات کے اسپورٹ رپورٹرزا اور کیسرہ میں اس کے لئے فٹ پاٹھ پر کھڑے ہیں۔“

”یہ نہیں ہو سکتا۔ میں اپنی جان دے دوں گا۔“ دوا فروش میز پر ہاتھ مار کر دھاڑا۔ ”اے خاموش رہو۔“ انپکٹر گرنے لگا۔ ”تم مسٹر ٹیوی کی توبین کر رہے ہو۔ ہوش میں آؤ۔ ہو گاوی جو مسٹر ٹیوی چاہیں گے۔“

”نہیں دوست....!“ ٹیوی نے مسکرا کر کہا۔ ”تمہیں اس کی پرواہ نہ ہوئی چاہئے کہ تم بھوکے مرد گے۔ یہ پہلوان بدستور تمہارے ساتھ رہے گا تمہاری کفالت کرے گا لیکن اب تم اسے سرمہ فروٹی کا ذریعہ نہیں بناسکو گے۔“

”یہ صرف طاقت ور ہے۔“ دوا فروش بولا۔ ”کشتی یا باکسٹ کے داؤں بیچ سے واقف نہیں ہے۔“ ”یہ سب کچھ کرنا ہمارا کام ہے۔“ ٹیوی نے کہا۔ ”لیکن یہ مجھ سے ایک سال کا ایگر یمنٹ کر چکا ہے۔ میں اسے عدالت میں کھینچ لوں گا۔“ دوا فروش نے غصیلے لمحے میں کہا۔

”اے چھاڑ کر بھینک دو۔“ ٹیوی نے نرم لمحہ میں کہا۔ ”کل یہاں کے سارے اخبارات میں بوشن کی کہانی اور تمہارے پہلوان کی تصویریں شائع ہوں گی۔ اس کے بعد بھی کیا یہ مناسب ہو گا کہ یہ سڑک کے کنارے کھڑا ہو کر راہ گیر دوں کا دل بھلائے؟“ ”دوا فروش کچھ سوچنے لگا پھر بولا۔ ”اچھا میں ایگر یمنٹ پھاڑ دوں گا لیکن اس کی قیمت پانچ ہزار ہو گی۔“

”بیٹھ جاؤ۔“ ٹیوی خود بھی ایک کرسی سنپھالتا ہوا بولا۔ اور پھر جیب سے چیک بک نکالی اور فاؤنڈن پن کی نب اس پر رکھتے ہوئے پوچھا۔

”کراس یا بیترر؟“

شارٹی نے جلدی جلدی پلکیں جھپکائیں اور اس کی داہمی آنکھ سے بھی پانی بننے لگا۔ دوا فروش نے بھرائی ہوئی آواز میں کہا۔ ”بیترر۔“

ٹیوی کا قلم تیزی سے چل رہا تھا۔ اس نے چیک کاٹ کر اس کی طرف بڑھا دیا۔ دوا فروش نے اچھی طرح چیک کا جائزہ لے کر اسے تہہ کیا اور جیب میں رکھ لیا۔ اس دوران میں شارٹی اس کے شانے پر جھکا ہوا آہستہ آہستہ کہہ رہا تھا۔ ”ٹھیک ہے آسانی سے کیش ہو جائے گا۔ اسی بیک

میں میرا اکاؤنٹ بھی ہے۔“

”اچھا.... میرا اور اس کا ایگر یمنٹ ختم ہو گیا۔“ دوا فروش نے کہا۔ ”لیکن میں اسے تمہارے ساتھ جانے پر مجبور نہیں کر سکوں گا۔ یعنی اگر یہ خود ہی تمہارے ساتھ جانے سے انکار کر دے تو اس کی ذمہ داری مجھ پر نہ ہو گی۔“

”پرواہ مت کرو.... میں نے تمہارا حساب صاف کر دیا۔“ ٹیوی نے مسکرا کر کہا۔ پھر پہلوان سے بولا۔ ”کیوں دوست تم چلو گے نامیرے ساتھ؟ زندگی بن جائے گی۔“

پہلوان دوا فروش کی طرف دیکھنے لگا اور پھر بولا۔ ”میرے استاد بھی میرے ساتھ چلیں گے۔“

”استاد.... کیا مطلب....؟“ ٹیوی دوا فروش کو گھورنے لگا۔

”سرمه لگا لگا کر مجھے مگلا کیا ہے۔ داؤں تیچ سکھائے ہیں۔“ پہلوان ٹھنڈی سانس لے کر بولا۔ ”میں ان کا ساتھ کیسے چھوڑ دوں۔“

”دیکھو....! میں نے تمہارے لئے پانچ ہزار خرچ کئے ہیں۔“ ٹیوی نے نرم لبجھ میں کہا۔

”ان سے اجازت دلوادو.... میں چلوں گا۔“ پہلوان بولا۔

”کیوں بھی.... دے دو اجازت....!“ ٹیوی نے دوا فروش سے کہا۔

”اجازت کا سودا الگ سے ہو گا۔“ دوا فروش بائیں آنکھ دبا کر مسکرایا۔

”اے تم لیئرے ہو کیا....؟“ انپکٹر نے آنکھیں نکالیں۔

”اس کا بھی فارمولہ ہے میرے پاس.... حضور عالی!“ دوا فروش نے آہستہ سے کہا اور انپکٹر دوسری طرف دیکھنے لگا۔

”چلو اجازت کی قیمت بھی بتاؤ۔“ ٹیوی نے تھکے ہوئے لبجھ میں کہا۔

”صرف تین ہزار جناب... آنکھ ہزار روپے دوسری اپیشہ اختیار کرنے کیلئے کافی ہوں گے۔“

ٹیوی نے دوسری چیک بھی اُس کی طرف بڑھا دیا۔

بات ختم ہو گئی۔ پہلوان ٹیوی کے ساتھ چلا گیا تھا اور ٹیوی نے شارٹی سے کہا تھا کہ وہ دو فروش کو اپنے ہی ساتھ رکھے۔ دوا فروش کا سامان سرائے سے شارٹی کے ہوش میں منگوالیا گیا۔ دوسرے دن دوا فروش نے گریٹیا سے کہا۔

”میں تمہارے نام سے آنکھ ہزار روپے کا اکاؤنٹ کھول دوں؟“

”میرے نام سے کیوں؟“ گریٹا تھیر رہ گئی۔

”اکثر مجھ پر دیوائی کے دورے پر تے تیں اور میں غائب ہو جاتا ہوں۔ پہلے وہ پہلوان ڈھونڈ

نکالا کرتا تھا۔ مگر اب کیا ہو گا۔ اس نے چاہتا ہوں کہ کم از کم یہ روپے تو محفوظار ہیں۔“

”میں پایا سے پوچھے بغیر ایسا نہیں کر سکتی۔“

”پوچھ او... میں اس سے بھی گفتگو کر چکا ہوں۔ وہ تیار ہے۔“

گرینا خاموش ہو گئی۔ اُس دن اخبارات میں بوشن اور اشتہاری پہلوان کی تصاویر آگئیں۔ ان کی کہانی بھی دہراتی گئی اور پھر ایک خبر تھی کہ بوشن نے اُسے چیلنج کیا ہے۔ چیلنج منظور بھی کر لیا گیا ہے اور عقربی دنوں کے درمیان باگستن کا مقابلہ ہو گا۔

”دیکھا۔“ گرینا نے دوا فروش سے کہا۔ ”بوشن پاگل ہو گیا ہے۔ شہر کے غنڈے اُس کے نام سے کاپنے تھے اُس کی بڑی توہین ہوئی ہے۔ مگر اب شاید اُس کی موت بھی آگئی ہے... کیا خیال ہے تمہارا؟“

”جنم میں جائے۔“ دوا فروش نے نہ اسامنہ بنا کر کہا۔ ”بوشن کے لئے تو میں ہی کافی ہوں۔“ وہ ہوٹل کی اوپری منزل کے ایک کمرے میں کھڑا کھڑکی سے باہر دیکھ رہا تھا۔ اس وقت اُس کے جسم پر چزرے کی جیکٹ اور خاکی گیرڑیں کی پتلون تھیں اور وہ اس وقت نہ جانے کیوں گرینا کو بڑا دلکش لگ رہا تھا۔ وہ خواب دیکھنے والی لڑکیوں میں سے تھی اور اُس کا ہیر و کچھ کاؤ بوانے ناچپ کی چیز تھا۔

وہ بار بار اُس کے کمرے میں آتی تھی۔ لیکن وہ بہت کم اُس کی طرف متوجہ ہوتا۔ اس وقت بھی وہ اُس کی طرف پشت کیے کھڑکی کے قریب کھڑا تھا لیکن اس کے سوالات کا جواب دیتے وقت بھی اُس کی طرف نہیں مرا تھا۔ گرینا کو اُس کی ان حرکتوں پر بڑا تاؤ آتا۔ لیکن وہ کرتی بھی کیا۔... کہنے کی بات ہی نہیں تھی۔ مگر اس وقت اُس نے جھلا کر اتنا ضرور کہا۔ ”کیا تم پر دیوالی کی کامپ دوڑھ پڑا ہے؟“

”ابھی تک تو نہیں پڑا۔“ جواب ملا لیکن اس بار بھی وہ اس کی جانب نہیں مرا تھا۔ گرینا کچھ اور آگے بڑھ آئی اور دوسرے ہی لمحے میں اُس کی آنکھیں حیرت سے پھیل گئیں۔ باہر سڑک کے اُس پار ایک آدمی کھڑا دوا فروش کو کسی قسم کے اشارے کر رہا تھا۔ اُس کی شکل بے حد ذرا اونی تھی۔... پھر شاید اُس نے بھی گرینا کو دیکھ لیا اور برادر والی لگلی میں تیزی سے داخل ہو کر نظر و اسے او جھل ہو گیا۔ ٹھیک اُسی وقت دوا فروش بھی گرینا کی طرف مڑا۔

”یہ کون تھا...؟“ گرینا نے بھرائی ہوئی سی آواز میں پوچھا۔

”اب منجن کا کار و بار شروع کر دوں گا۔“ دوا فروش نے مسکرا کر کہا۔ ”اُس کے لئے یہ آدمی

بہت مناسب رہے گا۔ کیا خیال ہے تمہارا؟“  
گریٹا کچھ نہ بولی۔ اُسے دوافروش کی بات پر یقین نہیں آیا تھا اور پھر وہ اُس خوفناک شکل  
والے آدمی کے متعلق الجھن میں پڑ گئی۔

## دیوا نگی

گریٹا کی سمجھ میں نہیں آرہا تھا کہ وہ کیا کرے۔ وہ دوافروش کو بھی کوئی اچھا آدمی نہیں  
سمجھتی تھی پھر کیسے گوارا کر لیتی کہ وہ آٹھ ہزار روپے اُس کے نام سے کسی بینک میں جمع کر دے۔  
اس کے برخلاف شارٹی نہ صرف خوش نظر آرہا تھا بلکہ دوافروش کی خاطر و مدارات کے  
سلسلے میں زمین و آسمان ایک کیے دے رہا تھا۔

گریٹا نے شارٹی سے کہا کہ وہ اسے مناسب نہیں سمجھتی پتہ نہیں دوافروش کیسا آدمی ثابت ہو۔  
”اوہ.... پاگل....!“ شارٹی نے ناک سے شو شو کرتے ہوئے جواب دیا۔ ”ایک بے  
شہار آدمی کی مدد کرنا ہمارا فرض ہے۔ وہ یہاں اجنہی ہے۔“

”تو وہ اپنے ہی نام سے اکاؤنٹ کیوں نہیں کھولتا۔“

”اوہ.... اُس پر دیوانگی کے دورے پڑتے ہیں۔ وہ جڑی بوٹاں سب سے پہلے خود استعمال  
کرتا ہے۔ ایک بار کسی تجربے کے سلسلے میں اُس پر دیوانگی کا دورہ پڑ گیا تھا جواب بھی اکثر پڑ جاتا  
ہے۔ دیوانگی کے دوران وہ اپنی پچھلی زندگی کے متعلق سب کچھ بھول جاتا ہے۔“

”اچھی بات ہے۔ اگر میں بے ایمانی پر اتر آؤں تو؟“ گریٹا نے مسکرا کر کہا۔

”خاموش.... خاموش۔“ وہ چاروں طرف دیکھتا ہوا بولا۔ ”کیا بکواس کر رہی ہو۔ اگر وہ  
بھڑک گیا تو.... تم کیسی نا سمجھ ہو۔“

”ہوں.... تو تم یہ چاہتے ہو پاپا کا سے بے دوق بناوں؟“

”لڑکی تو پاگل ہو گئی ہو۔ آہستہ بول۔“ شارٹی نے مضطرب بانہ انداز میں کہا۔

گریٹا چپ ہو رہی۔ وہ سوچ رہی تھی کہ کہیں خود شارٹی ہی اس کام کے لئے اپنا نام پیش نہ  
کر بیٹھے۔ اس صورت میں دوافروش کے روپے یقینی طور پر ڈوب جاتے۔ وہ اپنے باپ کے عادات  
واطوار سے بخوبی واقف تھی۔ شارٹی گو جسمانی طور پر ناکارہ تھا لیکن اُس کا ذہن ہر وقت ساز شوں  
اور داؤں پیچ میں لگا رہتا تھا۔ لوگ اُس کے حلیے سے دھو کا کھا جاتے تھے۔ بظاہر وہ ایک مظلوم اور

خادش زدہ کتے سے زیادہ و قوت نہیں رکھتا تھا لیکن اُس کی چالیں بڑی تباہ کرنے ہوتی تھیں۔ اس کے بر عکس گریٹا کو مکاری سے نفرت تھی۔ وہ کسی کو دھوکا نہیں دے سکتی تھی۔ لہذا اُس نے یہی مناسب سمجھا کہ اکاؤنٹ اپنے ہی نام سے کھلوائے ورنہ ہو سکتا ہے کہ دوا فروش کے زیادہ چالاک ثابت ہونے پر انہیں حقیقتاً کسی بڑے نقصان کا سامنا کرنا پڑے۔ بہر حال اُس نے شارٹی کو اطمینان دلا دیا کہ اب وہ اُس کی مخالفت نہیں کرے گی۔

ساگر نے اُس کے نام سے اُسی بینک میں اکاؤنٹ کھول دیا جس کے چیک تھے۔ اُسی وقت گربنا کو اُس کا نام بھی معلوم ہوا اور نہ وہ اُسے سرمه والا ہی کہہ کر مخاطب کرتی تھی۔ وہ اُس کے متعلق الجھن میں بتلا تھی کہ آخر وہ کس قسم کا آدمی ہے۔ اُسے اچھا سمجھے یا بہت نہ رکھوںکہ وہ خاصاً تعلیم یافتہ معلوم ہوتا تھا لیکن اُس نے کسی تعلیم یافتہ آدمی کو سرزک کے کنارے مجھے لٹکا کر سرمه بیچتے بھی نہیں دیکھا تھا۔

بینک سے واپس آ کر وہ پھر اوپری منزل پر چلا گیا تھا اور یہ چیز تو ابھی تک گریٹا محسوس ہی نہیں کر سکی تھی کہ وہ اُس کی ذات میں کسی قسم کی دلچسپی لے رہا ہے۔ دو پھر کا کھانا وہ خود ہی اوپری منزل پر لے گئی۔ شارٹی کی تائید تھی کہ اب وہ کھانا اُسی کے ساتھ کھلایا کرے۔

کھانے کی میز پر گریٹا نے پھر ساگر کی آئندہ زندگی کے متعلق گفتگو چیزیں دی۔

”منجن...!“ ساگر نے ٹھنڈی سانس لی۔ ”منجن ہی زیادہ مناسب ہے۔ کیونکہ اس طرح میں اپنی تھیوری کو زیادہ کار آمد بناسکوں گا۔ تم نے کہاں تک تعلیم حاصل کی ہے؟“

”جو نیزیر کمپریج سے آگے نہیں پڑھ سکی۔ پڑھنے لکھنے میں میرا دل نہیں لگتا۔“

”ہوں... بہر حال تم میری تھیوری کو کسی حد تک سمجھ سکو گی۔“

”نہیں... میں تھیوری نہیں سنوں گی۔ اس لفظ ہی سے مجھے الجھن ہوتی ہے۔ میں تو صرف یہ کہنا چاہتی ہوں کہ تم یا تو کوئی بہت بڑے فراہم ہو یا بالکل احمق۔“

”بالکل احمق ہی سمجھو۔ فراہم کا سلیقہ مجھے میں نہیں ہے۔“

”مجھے تم سے خوف معلوم ہوتا ہے۔“ گریٹا نے کہا۔

”ہونا بھی چاہئے۔“ ساگر نے کہا اور ہاتھ روک کر کرسی پیچھے کھکا کی۔

”ارے... کھاؤ...!“ گریٹا ہنس پڑی۔ ”کیا غفا ہو گئے؟“

”ہاں میں جا رہا ہوں یہاں نہیں رہوں گا۔“

”کیوں....؟“

”تم لوگوں کو مجھ سے خوف معلوم ہوتا ہے۔“

”لیکن اسے بھی یاد رکھو کہ تم صرف اسی چھت کے نیچے محفوظ ہو۔“

”کیا مطلب....؟“

”کھاؤ.... کھاتے رہو.... یہ کوئی ڈھکی چھپی بات نہیں ہے کہ مسٹر ٹیوی نے تمہیں پناہ دی ہے۔“

”تو پھر اس سے کیا؟“

”جب تک تم یہاں ہو.... لوگ یہی سمجھیں گے کہ تم مسٹر ٹیوی کی پناہ میں ہو۔ یہاں کے علاوہ کہیں اور قیام کرنے کا مطلب یہی ہو گا کہ مسٹر ٹیوی نے تم پر سے ہاتھ اٹھایا ہے۔“

”پھر کیا ہو گا....؟“

”بوشن کے آدمی تمہیں بڑی بے دردی سے قتل کر دیں گے۔ وہ ایسے پاگل کتے ہیں جنہیں بھوک ہو یا نہ ہو مگر بھبھوڑ کھائیں گے۔“

”کیا وہ ٹیوی سے ڈرتے ہیں؟“

”نہیں.... یہ ایک معاهدہ کے تحت ہوتا ہے۔ کیا تم یہاں کے پہلوانوں اور ان کی فرموموں کے متعلق کچھ نہیں جانتے؟“

”کچھ بھی نہیں۔“

”ارے تو کھانا کھاؤ.... میں تمہیں بتاؤں گی۔“

ساگر نے پھر کھانا شروع کر دیا اور گریٹا بولی۔ ”یہاں دو بڑی فرمیں سب سے زیادہ بڑنس کرتی ہیں۔ ایک ٹیویز ہے اور دوسرا بلنگر۔ دونوں ایک دوسرا کی حریف ہیں۔ ٹیوی اور بلنگر ایک دوسرا کے جانی دشمن ہیں بوشن بلنگرز کا پہلوان ہے اور ٹیوی تمہارے پہلوان کو لے گیا ہے۔ مجھے یقین ہے کہ دونوں کا مقابلہ ہو گا۔ بوشن کے پتنے کی خبر پر وہ اسی لئے دوڑا آیا تھا۔ جب بوشن نے یہ دیکھا کہ وہ ٹیوی کے قبضے میں آگیا ہے تو اُس نے اُسے باقاعدہ طور پر چیلنج کر دیا۔ اب دیکھنا ٹیوی کتنے زور و شور کے ساتھ بوشن کے پٹ جانے کی پبلنی کرتا ہے۔“

”اس سے کیا ہو گا....؟“

”دونوں کے مقابلہ کے لئے میدان ہموار ہو گا۔ پھر مقابلے میں تمہارا پہلوان بوشن کو یقینی طور پر پیٹ دے گا۔ مجھے یقین ہے کہ اس سیزن کا سب سے بڑا مقابلہ ہو گا۔“

”مگر..... تم نے یہ تو ہتایا ہی نہیں کہ بوشن کے آدمی مجھے ٹیوی کی پناہ میں دیکھ کر بخش کیوں دیں گے؟“

”ٹیوی اور بلنگر کے درمیان معابدہ ہوا ہے کہ وہ ایک دوسرے کے کسی ایسے آدمی کو کوئی نقصان نہیں پہنچائیں گے جس کی ملازمت کی مدت ایک سال سے کم ہو۔ اب ایک سال تک بلنگر کے آدمی تمہیں یا تمہارے پہلوان کو کوئی نقصان نہیں پہنچا سکتے۔“

”یہ تو برا عجیب معابدہ ہے۔“

”صرف عجیب ہی نہیں بلکہ داشمندانہ بھی ہے۔“

”کیوں.....؟“

”شرع شروع میں دونوں طرف کے کچھ نئے پہلوان بیکار ہو گئے تھے۔ یعنی مثال کے طور پر ٹیوی نے کوئی پہلوان ملازم رکھا اور بلنگر کو اُس کی طرف سے خدا شہ محسوس ہوا کہ اُس کے پہلوان اُس کے سامنے نہ تھہر سکیں گے تو وہ کسی نہ کسی بہانے اُسے اس طرح پڑاوادے گا کہ وہ مقابلے کے قابل ہی نہ رہ جائے۔ اس طرح دونوں ہی کو نقصان انخانا پڑا تھا۔ پھر دونوں نے آپس میں طے کیا کہ ایک سال سے کم مدت کے ملازم پہلوانوں کی دونوں حفاظت کریں گے۔ انہیں کسی قسم کا نقصان نہیں پہنچائیں گے۔ ویسے پرانے ملازموں کے درمیان اکثر جھنڑیں ہوتی رہتی ہیں اور دونوں آئے دین عدالت میں کھڑے رہتے ہیں۔“

”میرا خیال ہے کہ پولیس انپکٹر بھی ٹیوی سے مرعوب نظر آ رہا تھا۔“

”وہ پولیس کمشنر کے گھرے دوستوں میں سے ہے۔ اس لئے انپکٹر تو اسے سلام کیا کرتے ہیں۔“

”اور..... بلنگر.....؟“

”ہونہہ! پولیس والے تو کسی کے بھی دشمن نہیں ہوتے۔“ گریٹا نہیں کر بولی۔ ”وہ بلنگر کا بھی اتنا ہی احترام کرتے ہیں۔“

”یہ بات مجھے قطعی پسند نہیں آئی۔“ ساگر نے کچھ سوچتے ہوئے کہا۔

”تمہاری پسند یا ناپسند سے کیا ہوتا ہے۔ جب تمہیں مرننا ہو گا..... چپ چاپ مر جاؤ گے۔“

”خیر میں اتنی آسانی سے مرنے والوں میں سے نہیں ہوں۔“ ساگر نہ اسامنہ بنانے کا کہ بولا۔

”بوشن کے آدمیوں سے کہاں مدد بھیڑ ہو سکتی ہے۔“

”کیا مطلب.....؟“

”میں ان سے بلکر انجاہتا ہوں۔“

”شاید تم پر دیوالگی کا دورہ پڑنے والا ہے۔“ گرینا بنس پڑی۔

”سنو۔ ایک تدبیر ہے میرے ذہن میں۔“ ساگر نے آہستہ سے کہا۔

”میکا...؟“

”وہ جیسے فلموں میں نقاب لگاتے ہیں نا... بس دیسے ہی نقاب لگا کر جاؤں۔“

”سیا تم بالکل گدھے ہومائی ڈیز مسٹر ساگر...؟“

”نبیں.... دیکھو.... ہو سکتا ہے کہ تم غلطی پر ہو۔ مس شارٹی بھلا میں نیوی کا ملازم کیسے ہونے لگا۔ ملازم تو پہلو ان ہے۔ وہ بوشن یا اس کے آدمیوں کے حملے سے محفوظ رہ سکتا ہے مگر میں...؟ یہ بات سمجھ میں نبیں آئی اور پھر نیوی کو جھ سے کیا ہمدردی ہو سکتی ہے جب کہ میں اس سے آٹھ ہزار بھی وصول کر چکا ہوں۔“

”یہی تو میں سوچتی ہوں... مگر...؟“

”مگر کیا...؟“

”پیا کہتے ہیں کہ نیوی ساگر کا بھی حلیف ہے۔“

”لیکن ساگر کی سمجھ میں تو نہیں آئی یہ بات۔“ ساگر نے تشویش کن لمحے میں کہا۔

”پھر تم کیا سوچ رہے ہو...؟“

”وہ مجھے دھوکے میں رکھ کر اپنے آٹھ ہزار وصول کرنا چاہتا ہے۔“

”اوہ.... تو.... تم نے اسی لئے میرے نام سے اکاؤنٹ کھولا ہے؟“

”بالکل....!“ ساگر نے قہقہہ لگایا۔

”اچھا اگر میں تمہیں وہ رقمہ دوں تو.... ظاہر ہے کہ اب وہ میرے قبضے میں ہے۔ تمہارے پاس کیا ثبوت ہے کہ....؟“

”ختم کرو۔“ ساگر ہاتھ اٹھا کر بولا۔ ”میرے پاس کوئی ثبوت نہیں ہے کہ وہ رقم میری ہے۔“

”پھر...؟“

”پھر کچھ بھی نہیں۔ تم مجھے اتنی چھوٹی طبیعت کا آدمی کیوں سمجھتی ہو؟ اور تمہارا یہ خیال بھی غلط ہے کہ میں تم پر عاشق ہو گیا ہوں۔“

”کیا بکواس ہے۔، گرینا جھلانی اور ساگر ہنسنے لگا۔ پھر بولا۔“ کیا یہ غلط ہے کہ شارٹی مجھے گدھا سمجھتا ہے۔“

”میں کچھ نہیں جانتی۔ پتہ نہیں تم کون ہو اور کس چکر میں ہو۔“

”میں کسی چکر میں نہیں ہوں۔ بس لوگوں کو متھیر کر دینا میری ہوئی ہے۔“

دفعتاً ایک باور چن چینی ہوئی کمرے میں داخل ہوئی۔

”ارے مارڈال رہے ہیں.... صاحب کو.... چھاؤ۔“

وہ دونوں اچھل کر کھڑے ہو گئے۔

”کیوں کیا بات ہے۔“ دونوں کی زبانوں سے بیک وقت نکلا۔

”پانچ ہیں۔“ باور چن ہانپتی ہوئی ہوئی۔ ”صاحب کو مارا ہے۔ دروازہ بند کر لیا۔ اب سارا اسامان

توڑے پھینکے دے رہے ہیں۔“

وہ تینوں تیزی سے زینوں کی طرف جھپٹے۔

ڈائینگ ہال سے فرنچ پر نوٹے کی آوازیں آرہی تھیں۔ ایسا معلوم ہو رہا تھا جیسے کہ سیاں اور

میریں اٹھا اٹھا کر یختی جا رہی ہوں۔

ہال میں پہنچ کر گریٹا کے طلق سے ایک گھٹنی گھٹنی سی چیخ نکلی۔ تین آدمی فرنچ پر اور کرا کری

توڑ رہے تھے ایک نے شارٹی کے دونوں ہاتھ پکڑ رکھے تھے اور درور اُس کے گالوں پر تھپٹا مار رہا

تھا۔ ویژہ ایک گوشے میں سہا کھڑا تھا اور باور چنیں طلق چھاڑ رہی تھیں۔

”اے....!“ ساگر نے گریٹا کا شاند دبا کر کہا۔ ”تم ویژہ سے کہو کہ وہ صدر دروازے پر جم

جائے۔ میں ان میں سے کسی کو بھی باہر نہیں جانے دوں گا۔“

”آ.....ہا....!“ فرنچ پر توڑ نے والوں میں سے ایک ہاتھ اٹھا کر چینا۔ ”یہ رہا سرے والا۔“

دوسرے ہی لمحے میں ساگر ہال کے وسط میں تھا اور وہ پانچوں اُس پر نوٹ پڑے تھے گریٹا دوڑ

کر شارٹی کے پاس پہنچ گوپنی جگہ پر کھڑا کانپ رہا تھا اور انہیں گالیاں دے رہا تھا۔

”فون پایا۔۔۔ فون۔“ گریٹا سے جنم ہوڑ کر بولی۔

”حرامیوں نے تار پہلے ہی کاٹ دیئے تھے۔“ شارٹی نے سکی لے کر کہا۔

”پھر.... پھر....!“ گریٹا بوكھلائے ہوئے لجھے میں بولی۔ ”یہ تو اے مارڈالیں گے۔“

”جہنم میں جائے۔“ شارٹی دانت پیس کر بولا۔ ”اسی کی بدولت یہ مصیبت نازل ہوئی ہے۔“

مگر وہ پانچوں بھی اُسے جہنم میں نہ بسجھ سکے۔ بلکہ انہیں تو خدا اپنی عافیت خطرے میں نظر

آرہی تھی کیونکہ سرے والا تو سخت چڑے اور فولادی ہڈیوں والا ثابت ہو رہا تھا۔ بھی نہیں بلکہ وہ

اس قسم کی بے ہنگم لڑائیوں کے اصولوں سے بھی واقف معلوم ہوتا تھا۔ اتنی ہی بی دیر میں اُس

نے دو آدمیوں کو قطعی بیکار کر دیا اور اب ان تینوں کے جڑے بھی سہلا رہا تھا۔

گریٹا ہیرت سے آنکھیں چھاڑے اس ہنگے کو دیکھتی رہی۔ وہ یہ بھی محسوس کر رہی تھی کہ وہ صدر دروازے کے لئے بھی دیوار بن کر رہ گیا ہے۔ ایک آدمی کئی بار کوشش کر چکا تھا کہ نکل جائے لیکن اُس نے اُسے ایسا نہ کرنے دیا۔

وہ تیوں بے حد شور چار ہے تھے مگر ساگر کے ہونٹ بھپنے ہوئے تھے۔  
”پیا... میں کہتی ہوں۔“

”کچھ مت کہو۔ اگر ہم نے ذرہ برابر بھی مداخلت کی تو ہم کہیں کے نہ ہوں گے۔ خاموشی سے دیکھتی رہو۔“

”میں تو اوپر جا کر شور مچاؤں گی۔“

”میں تمہیں گولی مار دوں گا۔“ شارٹی نے آنکھیں نکالیں۔

گریٹا ماضی میں چاروں طرف دیکھنے لگی۔ اُس کی سبھی میں نہیں آرہا تھا کہ ساگر کی مدد کس طرح کرے.... لیکن اُسے کسی کی مدد کی ضرورت ہی کیا تھی۔ گریٹا کے دیکھنے ہی دیکھتے ایک آدمی اور ڈھیر ہو گیا۔ اب صرف دو ہی رہ گئے تھے اور ان کی کوشش یہی تھی کہ بھاگ نکلیں لیکن ساگر سے چھکا کارا مشکل ہی معلوم ہو رہا تھا۔

”یہ تو بھوت معلوم ہوتا ہے۔“ شارٹی نے بھرائی ہوئی سی آواز میں کہا۔ ”مگر اب کیا ہو گا۔ اگر یہ لوگ یہاں بے ہوش پائے گے.... ارے کہیں کوئی مر نہ گیا ہو؟“

وہ دونوں ہاتھوں سے سر تھام کر اکٹھوں بیٹھ گیا۔

دونوں آدمی اب شرایبوں کی طرح لڑکھڑا رہے تھے۔ اُن کی ٹلاکوں اور منہ سے خون جاری تھا اور آنکھیں انگارے معلوم ہو رہی تھیں۔

یک بیک ساگر نے دونوں کی گرد نیں دبوچ کر سر نکلائے اور وہ بھی بے ہوش ہو کر گر گئے۔ اب وہ شارٹی اور گریٹا کی طرف متوجہ ہوا۔ گریٹا اُس سے پوچھنے لگی کہ کہیں چوت تو نہیں آئی لیکن وہ اُس کی بات کا جواب دیئے بغیر شارٹی کی طرف جھپنا اور اُسے گود میں انھا کر باور پی خانے میں جا گھسا۔۔۔ پھر گریٹا نے شارٹی کی چینیں سنیں۔ ”ارے بچاؤ... بچاؤ... یہ پپ... پاگل ہو گیا ہے.... بچاؤ۔“

گریٹا باور پی خانے کی طرف جبھی لیکن یہاں کا منظر بھی کم متھیر کن نہیں تھا۔ ساگر نے شارٹی کے کپڑے پھاڑ ڈالے تھے اور اب شور بے کی دیگچیاں اُس پر الٹ رہا تھا۔ ”ارے.... ارے....!“ گریٹا چھپنی۔

”بھاگ جاؤ۔“ وہ اسے بھی مارنے دوڑا۔ دونوں باور چنوں کی چوٹیاں کھینچیں اور کچن کا عقی

دروازہ کھول کر گلی میں بھاگ گیا۔

شارٹی اپنی آنکھیں ملتا اور چیختا ہوا شوربے میں لوٹ رہا تھا۔

## خوفناک آدمی

ٹیوی اپنے آفس میں تھا بیٹھا پیشنس کمیل رہا تھا۔ آفس میں آج تک کسی نے بھی اسے ایسی  
حالت میں نہیں دیکھا تھا جب اس کی میز پر تاش کے پتے موجود نہ رہے ہوں۔

وہ اپنی لاپرداں اور سرد مری کے لئے دور دور تک مشہور تھا۔ لیکن اپنا اللو سیدھا کرنے کے  
لئے سطح سے گر جانا بھی اس کے لئے کوئی بڑی بات نہ تھی۔ بھی چیز اسے اپنے ناہپ کے لوگوں  
سے کچھ مختلف بنا کر پیش کرتی تھی۔ ورنہ ایسے لوگ تو چنان ہوتے ہیں۔ ان کے اپنی جگہ سے بنے  
کا سوال ہی نہیں پیدا ہو سکتا۔

کچھ لوگوں کا خیال تھا کہ وہ تھائی میں پیشنس نہیں کھیلتا بلکہ تاش کے پتوں کے سہارے بڑی  
بڑی اسکیمیں مرتب کیا کرتا ہے۔ ویسے اس خیال میں کسی حد تک شاید صداقت بھی تھی کیونکہ  
پیشنس کھیلتے وقت اگر کوئی اس مشغلوں میں حارج ہوتا تھا تو ٹیوی کے چہرے پر جلاہٹ کے آثار  
ضرور دکھائی دیتے تھے۔

اس وقت بھی جیسے ہی کسی نے باہر سے گھنٹی بجائی وہ بھوکے شیر کی طرح غرانے لگا اور پھر  
غراہٹ ہی سے ملتے جلتے لجھے میں گھنٹی بجانے والے کو اندر آنے کی اجازت دی۔

”اوہ.....!“ وہ یک بیک اچھل پڑا اور اس کی آنکھیں متین انداز میں چیل کر رہ گئیں۔

کیونکہ شارٹی عجیب طورے میں اس کے سامنے کھڑا تھا۔

اس کے جسم پر چیڑھے جھوول رہے تھے اور وہ شوربے میں نہیاں ہوا تھا۔

”کیوں.... کیا بات ہے؟“ ٹیوی نے نرم لجھے میں پوچھا۔

”میں ایک بند گاڑی میں یہاں تک آیا ہوں تاکہ آپ کو اپنی حالت دکھاسکوں۔ آپ کو یقین

آجائے کہ میں آپ کا کتنا فرمانبردار ہوں مسٹر ٹیوی۔“

”کیا ہو اکیا بات ہے؟“

”سرمه فروش کو آپ نے میرے سپرد کیا تھا۔ آج بوشن کے پانچ آدمی میرے ہوٹل میں

گھس آئے۔ کاہوں کو باہر نکال دیا۔ پھر صدر دروازہ بند کر کے توڑ پھوز مچا دی۔ مجھے خوب پیٹا۔  
ٹیلی فون کے تار کاٹ دیئے۔ اتنے میں اوہر سے ساگر آگیا اور اُس نے ان پانچوں کی اچھی خاصی  
مرمت کردی کسی کو بھی نہیں بھاگنے دیا۔ پانچوں کو مار مار کرو ہیں گرا دیا۔“

”نہیں.... جھوٹ....!“

”یقین کیجئے جناب.... آپ سے جھوٹ بول کر میں کہاں رہوں گا۔“

”اُس نے تھا انہیں مارا تھا؟“ ٹیوی کے لنجھ میں حیرت تھی۔

”ہاں جناب.... اور وہ پانچوں آدھے لگھنے تک بے ہوش پڑے رہے تھے۔“

”کمال ہے.... اچھا پھر کیا ہوا....؟“

”اس کے بعد وہ دیوانہ مجھ پر ٹوٹ پڑا.... اور میں اپنی خستہ حالی سمیت آپ کے سامنے

موجود ہوں۔ میرے کپڑے پھاڑ ڈالے۔ مجھ پر شور بہ انڈیا... اور بھاگ گیا۔“

”بھاگ گیا....؟“

”ہاں.... جناب لیکن آپ کے آٹھ ہزار روپے محفوظ ہیں۔ میں نے ان کا نقصان نہیں

ہونے دیا۔“

”وہ کیسے؟“ ٹیوی نے لاپرواہی سے پوچھا۔

”میں نے پھسلا کر گریٹا کے نام سے اکاؤنٹ کھلوادیا تھا۔“

”پھسلا کر...؟“ ٹیوی نے قہقہہ لگایا۔ ”تم گھاس تو نہیں کھا گئے شارٹی وہ بہت چالاک

آدمی معلوم ہوتا ہے۔“

”لفظ پھسلا ناطق استعمال کیا ہے میں نے۔“ شارٹی کچھ سوچتا ہوا بولا۔ ”میں نے دراصل اسے

ڈرایا تھا اس سلسلے میں مجھے تھوڑا سا جھوٹ بھی بولنا پڑا تھا۔ مقصد یہی تھا کہ میں آپ کی وہ رقم

ضائع نہ ہونے دوں۔ آپ کچھ اور نہ سمجھنے گا۔ میں نے اُس سے کہا تھا کہ آپ اُس سے وہ رقم کسی

نہ کسی طرح وصول کر لیں گے۔ اس لئے وہ اکاؤنٹ بھی اپنے نام سے نہ کھولے۔“

ٹیوی چند لمحے سر جھکائے کچھ سوچتا ہا پھر مسکرا کر بولا۔ ”اب اسے تلاش کرو۔ اگر تم مجھے

اُس کا صحیح پتہ تاکے تو میں تم سے وہ آٹھ ہزار واپس نہیں لوں گا۔ وہ گریٹا ہی کے ہوں گے۔“

”اوه.... جناب آپ کتنے اچھے ہیں۔“ شارٹی کی آواز کا نبض رہی تھی۔

”ہاں.... ان پانچوں کا کیا ہوا؟“

”میں نے انہیں پولیس کے حوالے کر دیا ہے اور اپنی رپورٹ درج کر دی ہے۔ لیکن اب

بوشن مجھے زندہ نہیں چھوڑے گا۔“

”تم گدھے ہو۔ بوشن کبھی اعتراف نہ کرے گا کہ وہ اُس کے آدمی تھے۔ ویسے میں تم لوگوں کی حفاظت کے لئے کچھ آدمی مقرر کر دوں گا۔ لیکن اُسے ضرور تلاش کرو۔ یہ کام گریٹا بخوبی انجام دے سکے گی.... کیوں؟“

”جی ہاں.... جی ہاں.... میں اُسے مجبور کروں گا۔ بھلاوہ آپ ہی کام نہ کرے گی جتاب۔“

”بس جاؤ۔“ ٹیوی نے کہا اور پھر پتے چھینٹنے لگا۔



گریٹا نے محسوس کیا کہ وہ ساگر کے لئے بے چینی محسوس کر رہی ہے۔ وہ اُس کے لئے عجیب و غریب آدمی ثابت ہوا تھا بلکہ بعض اوقات تو وہ یہ بھی سوچنے لگتی تھی کہ کہیں وہ کسی دوسری دنیا کی مخلوق تو نہیں تھا۔ آخر اُس نے بعد میں شارٹی پر کیوں حملہ کر دیا تھا؟ اور وہ حملہ اتنا عجیب کیوں تھا؟ اُس نے اُسے مارا پیٹا کیوں نہیں تھا؟ صرف کپڑے چھاڑے اور شوربے سے نہلا دینے کا کیا مطلب ہو سکتا تھا؟

اور شارٹی کی بعض حرکتیں تو اُس کے لئے یوں بھی متفرگ کن ہو اکرتی تھیں۔ مثال کے طور پر بھی ڈبل روول۔ ایک طرف اُس نے آٹھ ہزار بھیانے کی کوشش کی تھی اور پھر بعد میں ٹیوی کے پاس بھی یہ بتانے کے لئے دوزا گیا تھا کہ وہ روپے اُس نے اُسی کے حق میں محفوظ کئے ہیں۔ آخر ساگر کس قسم کا آدمی تھا۔ زبان کے ساتھ ہی اُس کے ہاتھ بھی چلنے جانتے تھے۔ بوشن کے بد معماشوں سے تھانپٹ لینا آسان کام نہیں تھا۔ وہ سوچتی رہی اور متیر ہوتی رہی۔ شارٹی نے اُسے اپنی اور ٹیوی کی ملاقات کے متعلق بھی بتایا تھا لیکن وہ سوچتی رہی تھی کہ اسے تلاش کہاں کرے گی۔ کیا وہ ایسا ہی احتمل ہے کہ بوشن سے بگاڑ کرنے کے بعد روستباکی سڑکوں پر مارا مارا پھرے گا۔ پھر بھی اُس نے ارادہ کیا کہ وہ شام کو اُس کی تلاش میں ضرور نکلے گی۔ ہو سکتا ہے کسی تفریق گاہ ہی میں نظر آجائے۔ مگر شام کو جب وہ لباس تبدیل کر کے باہر جانے کے لئے تیار تھی اُسے ڈائنگ ہال ہی میں رک جانا پڑا۔ کیونکہ اُسے وہاں وہی خوفناک شکل والا آدمی نظر آیا تھا جسے پچھلے دن اُس نے ساگر کو اشارے کرتے دیکھا تھا۔ وہ بڑے وحشت انداز میں استیک کھا رہا تھا۔

وہ جہاں تھی وہیں رک گئی۔ آج سے پہلے وہ اس ہوٹل میں کبھی نہیں دکھائی دیا تھا۔

شارٹی صب معمول کاؤنٹر کے پیچے کھاتے پر جھکا ہوا دن پھر کے اخراجات لکھ رہا تھا۔ گریٹا

کاؤنٹر کے پیچے چلی گئی۔

”کیوں....؟“ شارٹی نے سر اٹھا کر کہا۔

”میں اس کی تلاش میں جانے کا رادہ کر رہی ہوں۔“

”تو جاؤنا۔“ شارٹی نے کہا اور پھر رجسٹر کی طرف متوجہ ہو گیا۔

”ہاں.... جاؤں گی.... آن یہاں ایک نیا گاہک نظر آ رہا ہے۔“

”آتے ہی جاتے رہتے ہیں۔“ شارٹی نے لاپرداں سے کہا۔ پھر چونک کر بولا۔ ”کون....

کہاں؟“ وہ گردن اٹھا کر میزوں پر نظر دوڑانے لگا۔

”اوہ.... یہ کون ہے؟“ اس نے مڑ کر خوفزدہ آواز میں گرینا سے کہا اور تھوک نگل کر رہ گیا۔

”پسہ نہیں کتناڈ رائونا آدمی ہے۔“

”ارے تو تم کیوں کھڑی ہو یہاں.... جاؤ....!“

”صلی جاؤں گی۔ کون سی آفت آئی ہوئی ہے۔“ گرینا نے کہا۔ وہ سوچ رہی تھی کہ کہیں یہ

آدمی سا گرہی کی تلاش میں یہاں نہ آیا ہو لیکن اس نے شارٹی کو اس کے متعلق کچھ نہیں بتایا۔

خوفناک صورت والا آدمی سر جھکائے ہوئے اسٹیک کھانے میں مشغول تھا۔ یک بیک اس

نے کسی وحشی درندے کی طرح گردن اوپھی کی.... اور گرد و پیش کا جائزہ لینے لگا۔

غالباً اسٹیک ختم ہو چکے تھے۔ گرینا نے اسے اٹھتے دیکھا.... وہ بڑی تیزی سے کاؤنٹر کی

طرف بڑھ رہا تھا۔ گرینا سہم گئی اور شارٹی بھی ہونٹوں پر زبان پھیرنے لگا۔

وہ کاؤنٹر پر دونوں کھدیاں یک کر جھکا اور شارٹی اچھل کر پیچھے ہٹ گیا۔ اجنبی کی آنکھوں میں

اُسے خون کی پیاس نظر آئی تھی۔

گرینا کا دل شدت سے دھڑک رہا تھا۔

”مجھے مسٹر سا گر کی تلاش ہے؟“ اجنبی سانپ کی طرح پھپکا را۔

کہنی سیکنڈ تک انہیں کوئی جواب نہ سو جھا۔ اجنبی براہ راست شارٹی کی آنکھوں میں دیکھ رہا تھا۔

”وہ مجھے مار پیٹ کر بھاگ گیا۔“ شارٹی نے بوکھلائے ہوئے لبجھ میں کہا۔

”اوہ.... خدا کی پناہ۔“ اجنبی نے نرم لبجھ میں کہا۔ ”وہ کہاں ملے گا؟“

”آپ اُسے کیا جائیں۔“ گرینا نے ڈرتے ڈرتے پوچھا۔

”اوہ.... وہ میرے بھائی کو پھسلا کر بھاگ لایا ہے۔“ اجنبی نے غصیلے لبجھ میں کہا۔

”کون بھائی.... وہی پہلوان....؟“

”ہاں.... وہی.... وہ کہاں ہے؟“

”وہ تو یویز کی فرم میں پہنچ گیا۔“ شارٹی نے کہا۔ ”کیا تم اخبار نہیں دیکھتے؟“  
”نہیں! مگر وہ بہاں کیسے پہنچا۔“

شارٹی نے اُسے بوشن کے جھگڑے کے متعلق بتایا۔ اجنبی تھوڑی دیر تک کچھ سوچتا رہا پھر  
غصیلے لمحے میں بولا۔ ”میں اُس ساگر کے بچے کی گردن تو زدودن گا اور یویز کے خلاف مقدمہ دائر  
کروں گا۔ میرا بھائی یہ قوف آدمی ہے۔ موئی عقل والا۔“

”مگر اُس نے ساگر سے ایک سال کا معاهدہ کیا تھا۔“ شارٹی نے کہا۔  
”سب بکواس ہے۔“

”اُس نے اُس معاهدے کی قیمت آٹھ ہزار روپے مسٹر ٹیوی سے وصول کی ہے۔“  
”تب پھر یہ مسٹر ٹیوی کوئی پر لے سرے کا گدھا معلوم ہوتا ہے۔“

”کیوں....؟“

”میں اپنے بھائی کو داپس لے جاؤں گا اور وہ اپنی رقم کو روئے گا۔“

”ساگر اپنا سامان یہیں چھوڑ گیا ہے۔“ شارٹی نے کچھ سوچتے ہوئے کہا۔

”کیوں بے تکلی بات کرتے ہو پاپا۔“ گریٹا جھلا گئی۔ ”وہ کیسا ہی آدمی کیوں نہ ہو۔ اُس کے  
سامان کی حفاظت کرتا ہماری ذمہ داری ہے۔“

”اے لڑکی تم شور کیوں مچاتی ہو۔“ اجنبی نے آنکھیں نکال کر کہا۔ ”کیا میں اُس کا سامان  
اٹھائے لیے جا رہا ہوں۔“

”نہیں نہیں.... مسٹر.... کوئی بات نہیں۔“ شارٹی بوکھلا کر بولا۔ .... یہ ناکچھ ہے۔ جاؤ  
گریٹا تم اپنا کام دیکھو۔“

”میں ہر گز نہیں جاؤں گی۔“

”کیوں....؟“ شارٹی کو غصہ آگیا۔

”میری مرضی۔“

شارٹی دانت پینے لگا اور اجنبی مسکرا کر بولا۔ ”تاکچھ ہے تا۔ میری لڑکی ہوتی تو قیمه کر کے  
رکھ دیتا۔“

گریٹا کا دل چاہا کہ اُس کے سر پر اشول دے مارے۔

”چلی جاؤ.... جاؤ یہاں سے۔“ شارٹی مٹھیاں بھینچ کر بولا۔

مگر گریٹا اشول کھینچ کر نہایت اطمینان سے بیٹھ گئی۔ اجنبی مسکرا تھا۔ لیکن شارٹی تختے ہے

نیام بنا جا رہا تھا۔ دفعتاً اجنبی نے اُس سے کہا۔

”میں تم سے کیا بات کروں۔ میں کیا کر سکتا ہوں میں تو بڑی مصیبتوں میں بچنے گیا ہوں۔“  
مسٹر ٹیوی نے ساگر کو میرے پرورد کیا تھا۔ بوشن میرا دشمن ہو گیا۔ اب تمہارے تیور بھی یہی کہہ  
رہے ہیں کہ تم بھی کسی نیک ارادے سے نہیں آئے۔“

”مجھے غلطانہ سمجھو۔“ اجنبی نے آہتہ سے کہا۔ ”لیکن میں اپنے بھائی کو پیشہ ور پہلو انوں کی  
طرح زندگی بسر کرتے نہیں دیکھ سکتا اور نہ مجھے یہی پسند ہے کہ وہ سرمه یا مخجن بیچتا پھرے۔“

”مگر اب کیا ہو سکتا ہے۔“ شارٹی نے مایوسانہ انداز میں کہا۔ ”مسٹر ٹیوی بہت بڑے آدمی  
ہیں۔ پولیس کمشنز سے اُن کی دوستی ہے اور جشن بوڈائی اُن کا بڑا خیال کرتے ہیں۔“

”مجھے کسی کی بھی پرواہ نہیں ہے۔ میں پہلے بھی کہہ چکا ہوں۔ اگر مجھے سے کوئی الجھات و روستبا  
جہنم کا نمونہ بن کر رہ جائے گا۔“

”اسی لئے ایک سرمه فروش تمہارے بھائی کو نچاتا پھر رہا تھا۔“ گرینا جل کر بولی۔

”تمہاری لڑکی مجھے غصہ دلانے کی کوشش کر رہی ہے۔“ اجنبی نے مسکرا کر کہا۔

”نہیں....!“ گرینا بھی مسکرائی۔ ”میں نہیں چاہتی کہ روستبا جہنم کا نمونہ بن جائے اس  
لئے میں چاہتی ہوں کہ تم اپنے بھائی کا خیال دل سے نکال دو۔ ٹیوی اُسے اس سیزن میں ضرور  
ٹڑائے گا۔ کیونکہ اُس پر کافی روپیہ خرچ کر چکا ہے۔“

”میں اُس کا سارا روپیہ واپس کر سکتا ہوں۔“

”کیا میں مسٹر ٹیوی سے فون پر گفتگو کروں؟“

”نہیں.... میں خود ہی سمجھ لوں گا اُس سے۔ فی الحال مجھے ساگر کا پتہ بتاؤ۔“

”میں کیا جانوں۔“

”تم ضرور جانتی ہو گی۔“ اجنبی نے گرینا سے کہا۔

”فرض کرو جانتی ہوں پھر؟ میرا خیال ہے کہ میں تمہیں تو ہر گز نہ بتاؤں گی۔“

اجنبی شارٹی کی طرف مڑا اور آہتہ سے بولا۔ ”کیا تم نے اپنی لڑکی کو صرف نفرت کرنا  
سمایا ہے؟“

”میں بُرے آدمیوں سے نفرت کرنے پر مجبور ہوں۔“ گرینا بولی۔

”تب پھر تمہیں اپنے باپ سے بھی یقینی طور پر نفرت ہو گی۔“

”کیوں مجھ سے کیوں؟ تم بُرے داہیات آدمی معلوم ہوتے ہو۔“ شارٹی غصیلے لمحے میں بولا۔

”وہ آٹھ ہزار کیا ہوئے جو سارگ نے ٹیوی سے وصول کیے تھے۔“

”ت..... تم سے .... مطلب ...؟“ شارٹی ہکلایا اور اجنبی بننے لگا۔

”کچھ دیر کے لئے وہ خاموش ہو گئے اور پھر شارٹی بھرا تی ہوئی آواز میں بولا۔ ”اگر تم ٹیوی سے الجھنا پا جائے ہو تو بلگر زکی ملازمت کرو۔“

”ہونہہ!“ اجنبی نہ راسانہ بنا کر بولا۔ بلگر اور ٹیوی جیسے میری جیبوں میں پڑے رہتے ہیں۔“

یک پیک شارٹی بوکھلا کر کھڑا ہو گیا۔ اس کی نظر میں صدر دروازے کی طرف تھیں۔ گریٹا بھی اُدھر متوجہ ہو گئی اور پھر اُس کا حلقوں خٹک ہونے لگا۔ کیونکہ صدر دروازے میں اُسے بوشن نظر آیا تھا۔ جیسے ہی وہ صدر دروازے سے آگے بڑھا۔ گاہک بھی ایک ایک کر کے کھکھنے لگا۔ سبھی جانتے تھے کہ بوشن کے دہانے نظر آنے کا کیا مطلب ہو سکتا ہے۔ کیونکہ بوشن والے معاملے کی پہلی اخبارات کے ذریعہ ہوئی تھی اور اس سلسلے میں شارٹی کے ہوٹل نے بھی خاصی شہرت حاصل کی تھی۔

بہر حال شارٹی بوشن کو دیکھ کر اس طرح بوکھلا گیا تھا کہ اُسے ان گاہکوں کی بھی فکر نہیں رہ گئی تھی جو دام ادا کیے بغیر ہی کھکھے جا رہے تھے۔

بوشن ہال کے وسط میں رک گیا اور دیکھتے ہی دیکھتے ہال خالی ہو گیا۔ اب بوشن پھر صدر دروازے کی طرف بڑھا اور اُسے بند کر کے بولٹ کر دیا۔ اجنبی کاؤنٹر سے نکا کھڑا اُسے بغور دیکھ رہا تھا۔

”جاو... تم بھی جاؤ۔“ شارٹی نے ہدیانی انداز میں کہا۔ ”ورنہ یہ تمہاری بڑیاں توڑڈاں لے گا اور ہم تو مار کھانے کے لئے ہی پیدا ہوئے ہیں۔ خدا کو مجھے آدمی بناتے ہوئے شرم بھی نہیں آئی تھی۔ یہی جشد دینا تھا تو مجھ سر کیوں نہیں بنایا۔“

”پرواہ مت کرو۔“ اجنبی نے کہا۔ ”تم جیبوں کی حفاظت کے لئے اس نے ہمیں بنایا ہے۔“

”ارے تم ہی کیا کرلو گے.... اور گریٹا کی بچی تم اوپر جاؤ۔“

”تم.... تم دونوں نہیں بھہرو۔“ اجنبی نے آہستہ سے کہا۔ بوشن اب کاؤنٹر کی طرف بڑھ رہا تھا۔ پھر وہ کاؤنٹر سے دو گز کے فاصلے پر رک گیا۔ گریٹا کی طرف دیکھ کر بائیں آنکھ دبائی شارٹی کو دیکھ کر مسکرایا۔ اور اجنبی سے بولا۔ ”تم یہاں کیوں کھڑے ہو... دفعہ جو باؤ۔“

اجنبی جو نیچے سے اوپر تک اُس کا جائزہ لے رہا تھا شارٹی بت بولا۔ ”یہ بھی چلے گا۔۔۔

پہلوان ہی معلوم ہوتا ہے۔“

پھر بوشن سے مسکرا کر کہا۔ ”مجھے بھی ایک پہلوان کی ضرورت ہے۔ میں منجن بیچتا ہوں۔“  
بوشن نے حلق پھاڑ کر اُسے گندی سی گالی دی اور نوٹ پڑا۔ گریٹا چینے لگی۔ وہ جانتی تھی کہ  
اب پھر فرنچ پھر ٹوٹے گا اور کچھ تعجب نہیں کہ خود اُس کی بھی شامت آجائے کیونکہ بوشن بھنوکا  
بھیڑا ہوا تھا۔ لیکن اُس نے دیکھا کہ اجنبی نے بوشن کے دونوں ہاتھ پکڑ لئے ہیں اور بوشن ہاتھ  
چھڑا لینے کے لئے انتہائی زور صرف کر رہا ہے۔

آخر اُس نے لات چلائی اور اجنبی بڑی پھرتی سے پیچھے ہٹ گیا۔ بوشن کے ہاتھ چھوٹ  
گئے۔ اب وہ کسی لڑاکے مرغ کی طرح جھک کر حملہ کرنے کی گھات میں تھا۔ اجنبی اُس کی بیت  
کذاں پر نہ پڑا۔ اور ہاتھ اٹھا کر بولا۔ ”ٹھہرو۔۔۔ ایک بات ہے پہلوان۔۔۔ اگر تم مجھے ایک  
ہاتھ بھی مار سکے تو میں اپنے کان پکڑ کر مر غابن جاؤں گا اور پھر کبھی روستبا میں نہ دکھائی دوں گا  
لیکن اگر نہ مار سکے تو۔۔۔!“  
بوشن نے جھپٹ کر حملہ کر رہی دیا۔

## پُر اسرار ہمدرد

لیکن اس حملے کا نتیجہ دیکھ کر گریٹا کی باچھیں کھل گئیں۔ کیونکہ بوشن اپنے ہی زور میں ایک  
میز پر ڈھیر ہو گیا تھا اور اجنبی ایک طرف کھڑا مسکرا رہا تھا۔  
”اس حرامی کے ستارے ہی گردش میں ہیں۔“ شارٹی مضطربانہ انداز میں بڑیا۔ ”جسے دیکھو  
پہیٹ رہا ہے۔“

بوشن دھڑتا ہوا اٹھا۔ اُس کے چہرے پر شور بے کے دھبے نظر آرہے تھے اور کپڑے بھی  
داغدار ہو گئے تھے۔ اُس نے پھر حملہ کیا۔ لیکن اس بار بھی وار خالی گیا۔ اجنبی کسی پھر تسلی پھیتے کی  
طرح جست و خیز کر رہا تھا۔ بوشن نے اب ٹٹے کیا تھا کہ پے در پے حملوں سے اُسے بوکھلا  
دے۔ مگر اجنبی اُسے سارے ہال میں نچاتا پھر رہا تھا۔ دس پندرہ منٹ اسی طرح گزرن گئے۔ اس  
دوران میں کسی نے دروازہ بھی نہیں کھلکھلایا۔ دیسے گریٹا کو یقین تھا کہ باہر بھیڑ ضرور لگ گئی  
ہوگی۔ کیونکہ یہاں سے اٹھنے والے وہ گاہک جو نادہنہ نہ ہوں گے باہر ہی ٹھہر گئے ہوں گے اور  
انہوں نے دوسروں کو بھی بتایا ہو گا کہ بوشن نے اندر داخل ہو کر دروازہ بند کر لیا ہے۔  
تحوڑی دیر بعد بوشن دیوار سے لگا کھڑا ہانپ رہا تھا اور اجنبی تھوڑی ہی فاصلے پر کھڑا کہہ رہا

تھا۔ ”ہاں ہاں دم لے لو۔۔۔ اگر تم چاہو تو میں رات بھر تم سے ورزش کر سکتا ہوں۔ بھاگ دوز سے ہاتھ پر ہوں میں جان آتی ہے۔“

بوشن نے دانت پیس کر بھر اُس پر چھلانگ لگائی۔ اس پر اجنبی نے نہ صرف خود کو بچایا بلکہ بوشن کے جڑے پر ایک ہاتھ بھی جھاڑ دیا۔ بوشن لڑکھڑاتا ہوا کاؤنٹر سے آنکا اور اجنبی ہاتھ اٹھا کر بولا۔ ”اگر تم راہ راست پر آ جاؤ تو یہ کہانی اس چہار دیواری سے باہر نہ جانے پائے گی۔“

بوشن کے ہونٹ سے خون بہہ رہا تھا۔ وہ کھڑا ہماپتار ہا۔ شاید اُس کو ہاتھ ہی سے اندازہ ہو گیا تھا کہ اجنبی سے بھڑنا موت ہی کو دعوت دینا ہو گا۔ اُس نے ابھی تک اُسے صرف یہی ایک ہاتھ مارا تھا اور خود اسکے دل میں تو حسرت ہی رہ گئی تھی کہ کوئی چھلانگ ہو اس سا ہاتھ اجنبی پر پڑ گیا ہوتا۔ ”کمزور آدمیوں پر ظلم کرنا اچھی بات نہیں ہے۔“ اجنبی نے کہا۔ ”مجھے حرمت ہے کہ تم اتنے اچھے پہلوان ہو کر شارٹی جیسے کمزور آدمیوں پر کیوں ٹوٹ پڑتے ہو۔“

”یہ انتہائی سور آدمی ہے۔ تم اسے نہیں جانتے۔ سازشی کتا۔“ بوشن ہماپتار ہوا دہاڑا۔

”تمہیک ہے۔۔۔ مگر اس پر ہاتھ اٹھانا تمہارے شیان شان نہیں ہے اور یہ بے چاری لڑکی، اس نے تمہارا کیا لگاڑا ہے۔ تم اس کے بچپے کیوں پڑ گئے ہو۔ تم ایک اچھی چیز کو بر باد کرنے پر کیوں تلے ہو جب کہ اعلیٰ درجہ کی بر باد چیزوں سے بازار بھرا پڑا ہے۔ یہ کتنی بزری بات ہے بوشن۔ کسی پہلوان کو ایسا نہ کرنا چاہئے۔ تم پہلوانی کی تقدیس پر گندگی اچھال رہے ہو۔“

بوشن نے سر جھکایا۔ پتہ نہیں کیوں۔ وہ اُس سے آنکھیں نہیں ملا رہا تھا۔ دفعتاً اجنبی نے گریٹا اور شارٹی کی طرف مز کر کھلہ۔ ”تم لوگ اس کا تذکرہ کسی سے بھی نہیں کرو گے۔“ ”نہیں نہیں۔ ہرگز نہیں۔“ دونوں نے بیک وقت کہا۔

گریٹا کی عجیب حالت تھی۔ اُس کی سمجھ میں نہیں آ رہا تھا کہ وہ اجنبی کے قدموں پر سجدے کرے یا اُس کے گرد ناچنا شروع کر دے۔

”میری خواہش ہے کہ تم دونوں صلح کر لو۔“ اجنبی نے کہا اور شارٹی کاؤنٹر کو چھلانگتا ہوا سامنے آگیا۔ اُس کا ہاتھ مصانعے کے لئے بوشن کی طرف بڑھا ہوا تھا۔ بوشن نے بُرا سامنہ بنائے ہوئے اُس کی طرف ہاتھ بڑھا دیا اور اجنبی سے بولا۔ ”تم روستبا کے تو نہیں معلوم ہوتے۔“

”ہاں۔۔۔ میں پر دیکی ہوں۔۔۔ اور کچھ نہیں۔ ہو سکتا ہے کہ میری عدم موجودگی میں شارٹی میرے متعلق کچھ بتا سکے۔ اچھا شب بخیر۔۔۔ مجھے ایک پہلوان پر اعتماد کرنا ہی چاہئے کہ وہ اپنی بات سے نہیں ہے گا۔“

”نہر و.... دوست....!“ بوشن ہاتھ اٹھا کر بولا۔ ”تم مجھے بہت مشاق لڑاکے معلوم ہوتے ہو۔ تمہارے مقابلے میں میری مشق کچھ بھی نہیں ہے۔“

”میں پپلوانوں کو ٹریننگ دیتا ہوں۔ جس پپلوان سے تمہارا جگڑا ہوا تھا وہ میرا چھوٹا بھائی ہے۔“

”اوہ....!“ بوشن کامنہ حیرت سے کھل گیا۔

”میں نے اُس پر بڑی محنت کی ہے۔“ اجنبی نے کہا۔ ”لیکن اُسے ایک چالاک دوافروش بہکار نکال لایا۔ مگر بوشن دیکھو۔ وہ بھی تم سے اسی بات پر الجھاتا کہ....!“

”ہاں.... ہاں.... مگر اب وہ بہت بُرے ہاتھوں میں پہنچ گیا ہے۔“

”مجھے مشورہ دو کہ میں کیا کروں۔ میں نے سنا ہے کہ دوافروش نے اُس سے اس کے لئے آٹھ ہزار روپے وصول کئے ہیں۔“

”ئیوی کسی صورت سے بھی اُسے نہیں چھوڑے گا۔“ بوشن نے کہا۔

”اور تم اُس سے مقابلہ کرو گے؟“

”محوری ہے۔ میں چیلنج کر چکا ہوں ہزاروں آدمیوں کی موجودگی میں اُس نے میری توہین کی تھی.... اور اسی لئے ئیوی اُسے جھپٹ لے گیا۔“

”تم اُس سے جیت نہیں سکو گے۔“

”اب کچھ بھی ہو۔“

”خیر میں کوئی ایسی صورت نکالوں گا کہ تمہاری مزید توہین نہ ہو سکے۔“

شارٹی اور گرینا کھڑے پلکیں جھپکاتے رہے۔

اجنبی نے ہاتھ اٹھا کر کہا۔ ”اچھا اب میں چلا۔ بوشن اگر تم چاہو تو کل دوپہر کو مجھ سے یہیں مل سکتے ہو۔“

بوشن کچھ نہ بولا۔ وہ جیب سے رومال نکال کر اپنا چبرہ صاف کرنے لگا تھا۔ اجنبی ہاتھ ہلاتا ہوا صدر دروازے کی طرف بڑھ گیا۔ لیکن پھر پلٹ آیا کیونکہ اُس نے بل نہیں ادا کیا تھا۔



ئیوی حسب معمول تاش کے پتے ترتیب دے رہا تھا لیکن اس وقت وہ تھا نہیں تھا۔ ایک قبول صورت عورت بھی اُس کے شانوں پر کہنیاں میکے جھکی ہوئی پتوں کا جائزہ لے رہی تھی۔

”کاش کبھی تم اس یکسانیت سے آتا سکو۔“ عورت نے کہا۔

”چالیس سال سے میری شکل میں کوئی تبدیلی نہیں ہوئی لیکن مجھے یہ یکسانیت بہت پسند

ہے....کیوں....؟

”تم فلسفہ شروع کر دیتے ہو۔“

”نہیں....یکسائیت سے اکتا کر آدمی جائے گا کہاں۔ ہاں اگر وہ اپنی کھال چھوڑ کر بھاگ کے یا اپنی بھروسے کے بھرے سے نکل سکے تو میں یہ کہوں گا کہ وہ یکسائیت سے نجات پا سکا ہے۔“

”ٹیوی.... تم پتہ نہیں کیسے آدمی ہو۔ اٹھو باہر چلیں۔“ عورت نے ٹھنک کر کہا۔

”باہر اس سے بھی زیادہ یکسائیت ملے گی اور تم یکسائیتوں کے ہجوم میں پاگل ہو کر رہ جاؤ گی۔“

”نہیں اٹھو۔“

اچانک فون کی گھنٹی بجی اور ٹیوی نے ہاتھ بڑھا کر رسیور انٹھالیا۔

”ہیلو....!“

”ٹیوی.... دوست....!“ دوسری طرف سے آواز آئی اور ٹیوی کی بھنوئیں تن گئیں۔

”تمہارا نیا پہلوان ہاتھ سے جانے والا ہے۔“ پھر آواز آئی۔ ”اس کا بھائی اُس کی تلاش میں ہے اور وہ خود بھی ایک ماہر فن آدمی ہے۔ لا جواب ٹریز.... اُس نے تجھلی رات بوشن کو ایک اچھا سبق دیا ہے اور بوشن اُس سے بہت مرعوب ہو گیا ہے۔“

”پھر وہ میرا کیا بکاڑے لے گا۔“

”اُس کا کہنا ہے کہ دوافروش اُس کے بھائی کو بہکا کر نکال لایا ہے۔ ہو سکتا ہے کہ وہ اس سلسلے میں قانونی چارہ جوئی کرے۔“

”تجھے اس کی پرواہ نہیں ہے۔ میں ہر قیمت پر اُسے بوشن سے لڑاؤں گا۔ کیا میں اُس کا منہ نہیں بند کر سکتا؟“

”مشکل ہے ٹیوی۔ وہ عجیب قسم کا آدمی معلوم ہوتا ہے۔“

”پھر میں کیا کروں؟“ ٹیوی نے کچھ سوچتے ہوئے کہا۔ ”تم نے ہمیشہ مشکلات میں میری مدد کی ہے۔“

”ہاں! دیکھو میں سوچ رہا ہوں کچھ نہ کچھ تو کرنا ہی پڑے گا کیونکہ میں بھی اس مقابلے کے لئے بہت بے چین ہوں۔“

”تو پھر میں مطمئن رہوں؟“

”بالکل! تم ہمیشہ کی طرح اب بھی مجھ پر اعتماد کر سکتے ہو۔“

دوسری طرف سے سلسلہ منقطع ہو گیا اور ٹیوی نے رسیور رکھتے ہوئے طویل سانس لی۔

”کی بات ہوئی؟“ عورت نے پوچھا۔

”اب داور کا کوئی بھائی بھی نکل آیا ہے۔“

”تم گفتگو کس سے کر رہے تھے؟“

”وہی جواب میرے لئے مستقل درود سر بن گیا ہے۔“

”اوہ.... کیا وہی نامعلوم آدمی؟“

”ہاں سنیا۔ میری سمجھ میں نہیں آتا کہ آخر وہ چاہتا کیا ہے۔ ٹھیک اُسی دن سے وہ میرے پیچھے لگا ہے جس دن میری فرم کا پہلا پہلوان بلنگر کے پہلوان کے مقابلے پر اتراتا۔ بس وہ کہتا ہے کہ میں تمہارا بھی خواہ ہوں۔“

”اُس کی ذات سے تمہیں آج تک کوئی نقصان تو نہیں پہنچا؟“

”ہرگز نہیں سنیا۔ بس وہ میرے خلاف ہونے والی سازشوں سے مجھے باخبر رکھتا ہے۔ کتنی ہی بار اُس نے مجھے بلنگر کے حملوں سے بچایا ہے۔ پچھلے سال تو میں ڈوب ہی گیا ہوتا۔ تمہیں تن لین اور پکھرید کا مقابلہ تو یاد ہی ہو گا۔ پکھرید میرا پہلوان تھا اور تن لین کو بلنگر نے کرائے پر حاصل کیا تھا۔ تن لین بڑا چھار سیلر تھا۔ ادھر میرے پہلوان پکھرید نے بھی اُن دنوں خاصی شہرت حاصل کی تھی۔ ایک رات اچانک مجھے اسی پُر اسرار آدمی نے اطلاع دی کہ پکھرید کی خواب گاہ میں جو دودھ کا جگ رکھا گیا ہے وہ زہر آکو ہے۔ پکھرید سوتے وقت دودھ پینے کا عادی تھا.... بس وہ خواب گاہ میں داخل ہو کر شب خوابی کالباس پہن ہی رہا تھا کہ میں نے بڑے بھدے طریقے سے دروازے پر دستک دی۔ مجھے یقین تھا کہ وہ اس دستک پر بُرا فروختہ ہو کر خود ہی دوڑا آئے گا۔ چونکہ دروازے کی چوکھت پر کال بل کا بٹن بھی موجود تھا۔ اس لئے ہاتھ سے دروازہ پینے پر غصہ آتا نفیا تی چیز تھی۔ میرے خیال کے مطابق اُس نے خود ہی دروازہ کھولا لیکن مجھے دیکھ کر ٹھیک گیا۔ وہاں اُس وقت میری موجودگی اُس کے لئے یقیناً باعث حرمت تھی۔ میں نے اُس سے چھوٹئے ہی پوچھا تھا کہ اُس نے دودھ تو نہیں پیا۔ اس پر وہ اور بھی بوکھلا گیا۔.... بہر حال وہ دودھ حقیقتاً ہر آلوذ ثابت ہوا تھا۔

”مگر تم نے مجھ سے کبھی اس کا تذکرہ نہیں کیا؟“ سونیا نے حرمت سے پلکیں جھپکائیں۔

”ضروری نہیں سمجھا تھا۔ میں اس قسم کی بوریتیں اپنی ہی ذات تک محدود رکھنے کا عادی ہوں.... بہر حال اب یہ بلنگر کوئی نیا فتنہ کھڑا کرنا والا ہے۔“

”میں نہیں سمجھی۔“

”اُس نے داور کا کوئی بھائی پیدا کیا ہے۔“

”تو اس سے کیا ہو گا؟“

”ابھیں بڑھ سکتی ہیں۔ مثال کے طور پر اُس کا بھائی کہتا پھر رہا ہے کہ سرمہ فروش داور کو نکال لایا تھا۔“

”تو اس سے کیا ہو گا۔ داور بچہ تو نہیں ہے۔ وہ اپنی خوشی سے تمہارے پاس آیا ہے۔“

”آٹھ ہزار صرف ہوئے ہیں۔“

”وہ مجھے کوئی خطرناک آدمی معلوم ہوتا ہے۔ اس لئے میں چاہتا ہوں کہ وہ میری نظروں ہی میں رہے۔“

دفعاتاون کی گھنٹی بجی اور نیوی نے رسیور اٹھا لیا۔

”ہیلو... نیوی...!“ دوسری طرف سے آواز آئی۔

”اث از نیوی۔“

”دیکھو داور کے بھائی کا نام خاور ہے۔ ابھی ابھی بوشن اسے شارٹی کے ہوٹل سے گوڑوین کا رز لے گیا ہے۔ غالباً اب وہ دونوں وہاں بلنگر کا انتظار کر رہے ہیں۔ میں تمہیں آگاہ کر رہا ہوں کہ وہ بلنگر کے قبضے میں نہ آنے پائے ورنہ تم بڑے خسارے میں رہو گے۔“

”پھر مجھے کیا کرنا چاہئے؟“

”سو نیا تمہاری مدد کر سکتی ہے۔“

”اوہ... تم تو سبھی کو جانتے ہو۔ دوست۔“ نیوی نے ہلاکا ساق تھہہ لگا کر کہا۔

”مگر کیسے؟“

”وہ بلنگر پر سبقت لے جاسکتی ہے بلنگر سے اُس کی گفتگو ہو جانے کے بعد بھی وہ کام کر سکے گی۔ میں اُس کی صلاحیتوں سے بخوبی واقف ہوں۔ اگر بلنگر کے پاس سو نیا ہی جیسی کوئی دلکش محبوبہ ہوتی تو وہ تمہیں کبھی کتابہ کر چکا ہوتا۔“

نیوی نے پہلے تو برا سامنہ بنیا پھر نہ کر بولا۔ ”چھپی بات ہے۔ خاور کا حیله کیا ہے؟“

”بڑی خوفناک شکل کا آدمی ہے، سو نیا کو بس اتنا ہی بتا دو وہ اُسے ہزاروں میں بھی پہچان لے گی۔“

دوسری طرف سے سلسلہ منقطع ہو گیا۔



گوڑوین کا رز میں بوشن اور خاور بلنگر کے منتظر تھے اور ان دونوں میں روستبا کے قدیم

پہلوانوں کے متعلق گفتگو ہو رہی تھی۔

”کچھ بھی ہو مسٹر بوشن.....!“ خاور نے کہا۔ ”روستہ کے خاندانی پہلوانوں نے خود کو بہت گردایا ہے۔ بھلا یہ بات کتنی مصلحت خیز ہے کہ وہ لڑانے والی فرمومیں ملازمت کرتے پھریں۔“

”محبوبی ہے۔ پھر ہم کیا کریں۔ ان مقابلوں کی وجہ سے سال بھر روٹی تو نصیب ہوتی رہتی ہے۔ ورنہ پہلے تو ہمیں پیٹ پالنے کے لئے نہ جانے کیا کیا کرنا پڑتا تھا۔“

”مجھے بے حد افسوس ہے۔“

”اوہ..... مسٹر بلنگر آگئے۔“ بوشن نے دروازے کی طرف دیکھ کر کہا۔ ایک لمبا تر زگا یوریشن ہال میں داخل ہو رہا تھا۔ اُس کے جڑے بھاری تھے اور پیشانی تھگ تھی اور اُسے کو تاہ گردن ہی کہا جا سکتا تھا بس ایسا لگ رہا تھا جیسے چوڑے چلے شانوں کے درمیان صرف سر رکھ دیا گیا ہو۔ جیسے ہی وہ قریب پہنچا یہ دونوں کھڑے ہو گئے۔ بلنگر بڑی توجہ اور دلچسپی سے خاور کا جائزہ لے رہا تھا۔

”بیٹھنے بیٹھنے۔“ وہ سر ہلاتا ہوا مسکرا یا۔ ”مسٹر خاور یہ جان کر بڑی خوشی ہوئی ہے کہ آپ ایک ماہر فن تریزیں ہیں۔“

دونوں نے بالکل ایسے ہی انداز میں مصالحہ کیا تھا جیسے ایک دوسرے کی قوت کا اندازہ کرنا چاہتے ہوں۔

”اگر!“ بلنگر بیٹھتا ہوا بولا۔ ”یہا تھ خود ہی کہہ رہے ہیں کہ بوشن کا بیان مبالغہ پر منی نہیں تھا۔“

”شکر یہ۔“ خاور نے لاپرواہی سے کہا۔

”مگر آپ داور کی طرح دیو نہیں ہیں۔“

”مجھے اُس کا جشن پسند نہیں ہے۔“ خاور نے نہ اسامنہ بنا کر کہا۔

”کچھ بھی ہو لوگ اُسے دیکھ کر مر عوب تو ہو ہی جاتے ہیں۔ مگر مجھے افسوس ہے کہ وہ اپنے ہاتھوں میں نہیں پڑا۔“

”میں اسے بھی پسند نہیں کرتا..... کہ اس فن کو ذریعہ معاش بنایا جائے۔ ہماری آبائی جائیداد ہماری کفالت بخوبی کر سکتی ہے۔ داور تھوڑا سا کریک ہے اس لئے بھکتا پھرتا ہے۔“

”اوہ..... تو پھر مجھے مایوس ہو جانا چاہئے۔“ بلنگر نے کہا۔

”اب میں کیا بتاؤں؟“

”مگر داور کو تو اس معاملے میں حصہ لینا ہی پڑے گا۔“

”میں یہی سوچ رہا ہوں کہ ایسا نہ ہونے پائے۔“

”بہت مشکل ہے مسٹر خاور.... ٹیوی بہت ہی چالاک اور بیدار مغز آدمی ہے۔ آپ اُسے ایسا کرنے سے باز نہیں رکھ سکیں گے۔“

”کیوں.... کیا میں اُس کے خلاف کوئی قانونی کارروائی نہیں کر سکتا؟“

”ہرگز نہیں مسٹر خاور۔“ بلنگر نے کہا۔ ”یہ تو اب اُسی صورت میں ممکن ہو گاجب خود داور ہی اُسے چھوڑ دینے کا فیصلہ کر لے۔ ویسے دیکھئے.... شاید وہ اُس کی ہمت بھی نہ کر سکے۔“

”کیوں....؟“

”قانون ہر حال میں ٹیوی کا ساتھ دے گا۔ وہ کوئی نہ کوئی لکھتے نکال کر اُسے باندھ ہی لے گا۔“

پولیس کمشنز سے اُس کے گھرے مراسم ہیں اور مقامی منصف اُس کی عزت کرتا ہے۔“

خاور سر جھکا کر کچھ سوچنے لگا۔

## ایک خبر

سونیا نے خوفناک شکل والے آدمی کو ہوش سے نکلتے دیکھا اور بک ٹال سے ہٹ کر فٹ پاٹھ کے سرے پر آگئی۔ بلنگر اور بوشن پہلے ہی جا چکے تھے۔ اُس نے ان ٹیوں کو ایک ہی میز بر بیٹھے دیکھا تھا اور بلنگر کی نظروں سے بچنے کی کوشش کی تھی۔

وہ خاور کو دیکھ کر جچ کا نپ گئی تھی۔ کتنا خوفناک آدمی معلوم ہوتا تھا۔ اُس نے سوچا کہ ممکن ہے وہ خونی بھی ہو۔ پھر وہ اپنے ذہن کو ٹوٹ لئے گئی۔ اندازہ کرنے لگی کہ وہ اُس سے گفتگو کرنے کی ہمت بھی رکھتی ہے یا نہیں۔

خاور نے ایک نیکسی رکوئی اور دروازہ کھول کر اندر بیٹھنے ہی جا رہا تھا کہ سونیا تیزی سے اُس کی طرف چھٹی۔

”ڈرانٹے گا۔“

”ہاں....!“ وہ بڑے بھدے انداز میں اُس کی طرف مڑا۔

”میں آپ سے کچھ ضروری بتیں کرنا چاہتی ہوں.... بیٹھئے.... میں بھی بیٹھوں گی۔“

وہ مسکرا یا اور پچھلی نشست پر بیٹھ کر پرے سر ک گیا۔ سونیا بھی بیٹھ گئی۔

”اگرین پار ک....!“ خاور نے نیکسی ڈرانٹ سے کہا اور نیکسی حرکت میں آگئی.... پھر اُس

نے سونیا سے کہا۔ ”تم نے غلط آدمی کا انتخاب کیا ہے۔ مجھے عورتوں سے دلچسپی نہیں ہے۔“  
سونیا کو اُس کی اس بد تہذیبی پر ہڑاتا تو آیا۔ مگر وہ جلدی سے مسکرا کر بولی۔ ”آپ بھی قطعی  
غلط سمجھے ہیں۔ میں کوئی فلرٹ نہیں ہوں۔“

”تم کوئی بھی ہو۔ مجھے اس سے کیا دلچسپی ہو سکتی ہے۔“  
”نہیں۔ آپ کو دلچسپی ہو سکتی ہے کیونکہ آپ ایک غلط آدمی کے ہاتھ میں پڑنے والے ہیں۔“  
”میں نہیں سمجھتا۔“

”بلنگر نہ آدمی ہے۔ بے ایمان اور کنجوس۔“  
”میں بھی زیادہ اچھا آدمی نہیں ہوں۔ پھر تمہیں ان باتوں سے کیا سروکار۔ تم ان معاملات  
کو کیا جانو۔“

”اُس کے اور بیوی کے تعلقات کے متعلق یہاں کون نہیں جانتا۔“  
”تم کیا جاتی ہو؟“

”میں تو یہاں تک جانتی ہوں کہ آپ داور کے بھائی ہیں۔“  
”اوہ.....! خاور سنبھل کر بیٹھ گیا۔

”بلنگر..... کیا چاہتا ہے..... میں اچھی طرح جانتی ہوں۔“

”یہ بہت اچھا ہوا کہ تم بلنگر کے متعلق کچھ جانتی ہو..... مگر میں اُس سے وعدہ کر چکا ہوں کہ  
میں یہ مقابلہ ہرگز نہ ہونے دوں گا۔“

”اگر وہ ایسا ہی بد حواس ہے تو بوشن نے کچھ سوچے سمجھے بغیر داور کو چیلنج کیوں کر دیا تھا؟“  
سونیا نے کہا۔

”وہ کہتا ہے کہ بوشن نے اُس سے مشورہ کیے بغیر ایسا کیا تھا.....؟“  
خاور کچھ سوچتا ہوا بولا۔ ”اب اگر بوشن پیچھے ہتا ہے تو یہ نہ صرف بوشن بلکہ بلنگر کی فرم کی  
بھی بدنامی کا باعث ہو گا۔ اس نے وہ چاہتا ہے کہ داور ہی کسی طرح بیٹھ جائے..... اور بھی یہاں  
کے مقابلے میری سمجھے سے باہر ہیں..... آخر ان فرموں کو ان سے کیا فائدہ پہنچتا ہے۔“

”کافی آدمی ہوتی ہے۔“ سونیا نے کہا۔ ”کیا آپ پہلی بار یہاں آئے ہیں؟“

”بالکل پہلی بار اور شاید آنا کبھی نہ ہوتا مگر وہ دوافروش کم بخت داور کو ور غلام کر نکال لایا اور  
اُس سے ایسا ذلیل پیشہ کر اتا رہا۔“

”آپ کو کبھی ریس کھینے کا اتفاق ہوا ہے؟“

”نہیں.... لیکن میں اُس کے متعلق جانتا ہوں۔“

”بس یہ مقابلے بھی اُس سے ملتے جلتے ہوتے ہیں۔“

”کیا.... یہ پہلوان دوز لگاتے ہیں؟“ خاور نے حیرت سے کہا۔

سو نیا نہیں پڑی اور پھر بولی۔ ”نہیں.... مقابلے تو فری اسٹائل رسینگ یا باکنگ ہی کا ہوا تا

ہے۔ مگر تماشائی مقابلہ گاہ میں نکٹ لے کر داخل ہوتے ہیں۔“

”ارے تو اس کے لئے فریں بنانے کی کیا ضرورت تھی۔ اس طرح یہ لوگ خواہ نخواہ

آخر اجات بڑھا لیتے ہیں۔“

”اوہ.... آپ کچھ بھی نہیں جانتے۔ وہ تو صرف داخلے کا نکٹ ہوتا ہے اور اُس کی آمدی

سے فرموم کا کوئی تعلق نہیں ہوتا۔ داخلے کے نکٹوں کی آمدی تو مقابلے کا انتظام کرنے والی

کار پوریشن کو جاتی ہے اس کے علاوہ مقابلے میں حصہ لینے والی فریں اپنے نکٹ فروخت کرتی ہیں۔“

”اپنے نکٹ؟“

”ہاں مثال کے طور پر اگر بوشن اور داور کا مقابلہ ہوا تو بلنگر کی فرم بوشن کے نکٹ فروخت

کرے گی اور نیوی کی فرم داور کے۔ یہ نکٹ ایک ہی قیمت کے ہوتے ہیں۔ یعنی فی نکٹ

دور و پے۔ ایک آدمی ایک سے زیادہ نکٹ بھی خرید سکتا ہے۔ اب فرض کرو کہ بوشن ہار گیا تو بلنگر

داور کے نکٹوں کے دو گنے دام واپس کرنے پڑیں گے۔ یعنی ہر نکٹ چار روپے۔“

”ارے.... یہ توجہا ہے۔“

”ہاں.... آں.... لیکن یہ جو اغیر قانونی طور پر نہیں ہوتا۔ دونوں فریں اس کے لئے  
لائسنس رکھتی ہیں۔“

”خیر.... مگر ہارنے والی فرم کا دیوالہ نکل جاتا ہے۔“

”ہاں اکثر ایسا بھی ہوتا ہو گا.... مگر مجموعی طور پر وہ نقصان میں نہیں رہتے۔ ورنہ یہ کار و بار  
ہی بند کر دیتے۔“

خاور تھوڑی دیر خاموش رہا پھر اُس نے پوچھا۔ ”تم کیا چاہتی ہو۔“

”میں چاہتی ہوں کہ یہ مقابلہ ضرور ہو۔“

”میں اپنے بھائی کو پیشہ ور پہلوان نہیں بننے دوں گا۔ میری تو ہیں ہے اس میں اور سنو! لڑکی  
مجھے یقین ہے کہ تمہیں نیوی نے بھیجا ہے۔“

”میں پھر کہتی ہوں کہ نیوی مرا آدمی نہیں ہے۔ اس سے تعاون کر کے آپ فائدے ہی

میں رہیں گے۔“

”اچھا اگر میں نے تعاون نہ کیا تو کیا ہو گا؟“

”ئیوی خود کو بے بس نہیں سمجھتا۔“ سو نیا جھنگلا گئی اور خاور مسکرا کر بولا۔

”ٹھیک ہے۔ داور بے وقوف ہے۔ کمزور دماغ رکھتا ہے۔ ٹیوی اُسے ہربات پر آمادہ کر لے گا۔ ہو سکتا ہے داور خود ہی پھیل جائے اور میرا کہنا نہ مانے۔ یا ہو سکتا ہے مجھے اپنا بھائی ہی تسلیم کرنے سے انکار کر دے۔“

”بات سمجھ میں آگئی نا؟“ سو نیا معنی خیز انداز میں مسکرائی۔

”اچھی طرح مگر میں جانتا ہوں کہ وہ کتنے پانی میں ہے اور کس طرح ہار سکتا ہے۔“

”یعنی.....؟“

”وہ میرے ہی ہاتھ کا سکھایا ہوا ہے۔“

سو نیا خاموش ہو گئی۔ اُس کی آنکھوں میں گہری تشویش صاف پڑھی جاسکتی تھی۔

”پچھے اور کہنا ہے تمہیں.....؟“

”نہیں! اب میں کچھ نہیں کہنا چاہتی۔ کیا آپ براہ کرم گاڑی رکوانیں گے؟“ خاور نے ڈرائیور سے گاڑی روکنے کو کہا اور پھر سو نیا مزید کچھ کہنے لیغیر نیچے اتر گئی۔



کیپشن حمید اور کرٹل فریدی اشارہ ہو ٹل کے ایک کمرے میں مصروف گفتگو تھے۔ حمید کہہ رہا تھا۔ ”مجھے ڈر ہے کہ کہیں قاسم بجاندہ ان پھوڑ دے۔“

”تا ممکن ہے۔ اگر اسکیم تمہاری ہوتی تو البتہ ایسا ہو سکتا تھا۔“

”مگر آپ نے یہ سارا کھڑاگ پھیلایا ہی کیوں ہے جب کہ اس جوئے کو قانوناً جائز قرار دیا گیا ہے۔“

”فضول بخوبی میں نہ ابھو۔ تمہیں ٹیوی کی مجبوبہ سو نیا سے دوستی بڑھانی ہے۔“

”اوہ گریٹا کیا کیا ہو گا؟“ حمید نے ٹھنڈی سانس لی۔

”وہ اپنا پارٹ ادا کر چکی اب تم ادھر کارخ بھی نہیں کرو گے۔“

”بڑی مصیبت ہے۔ کبھی یہ کبھی وہ۔ نہیں بس ٹھیک ہے۔ گریٹا ہی مجھے پسند ہے۔“

”بکواس مت کرو۔“

”اچھا ایک مسئلہ صاف کر دیجئے۔ سرمه فروش کی اسکیم آپ نے یہیں پہنچ کر بنائی تھی کیا

آپ کو یقین تھا کہ بوشن سے اس صورت میں ضرور نکلا اوہ ہو گا.....؟“

”ہاں مجھے یقین تھا۔“

”آخر کیوں....؟“

”میں نے معلوم کیا کہ بوشن گریٹا کے چکر میں ہے۔ ظاہر ہے کہ گریٹا ہر حال میں قاسم کی طرف ضرور متوجہ ہوتی۔ گویہ متوجہ ہونا محض دلچسپی کی غاطر ہوتا۔ لیکن اگر بوشن کی نظر اس پر پڑ جاتی تو اس کی پہلوانیت بخیر نہ رہتی اور وہ قاسم پر بھی اپنی برتری جانتے کے لئے اُس سے ضرور نکلا جاتا۔۔۔ اور دیکھو یہی ہوا۔“

”گویا آپ کو اس کا بھی اندازہ تھا کہ اگر قاسم نے بوشن کو سر راہ پیٹ دیا تو یہی اُس میں ضرور دلچسپی لے گا۔“

”کھلی ہوئی بات ہے اور پھر جب کہ معاملہ کسی پہلوان کا ہو۔“

”میں نہیں سمجھ سکتا کہ یہ کیس اندازہ ہم ہو سکتا ہے جس کے لئے آپ قاسم کے ساتھ تین ماہ تک مخت کرتے رہے ہیں۔“

”بہت اہم ہے۔ ایسا کہ مقامی پولیس اس کے لئے ابھی تک کچھ نہیں کر سکی۔“

”سلسلہ جوئے ہی کا ہے؟“

”میرا خیال ہے کہ اس کا تعلق اس جوئے سے ضرور ہے۔“ فریدی نے کچھ سوچتے ہوئے کہا۔ ”اچھا نہ ہو۔ ابھی سونیا سے دور ہی رہتا۔“

”دور ہوں۔۔۔ آپ مطمئن رہئے۔“ حمید نے اس طرح ہاتھ بلکر کہا جیسے سونیا قریب ہی کہیں موجود ہو۔

”اوں۔۔۔!“ فریدی چوک کر مسکرا نے لگا۔ لیکن انداز ایسا تھا جیسے اُس نے حمید کا جملہ نہیں ہو۔ پھر اُس نے میز پر انگلی سے کچھ لکھتے ہوئے کہا۔ ”آرام کرو۔۔۔ ہمیں فی الحال صرف اندر ہیروں میں بھکنا ہے۔“



رات کے ڈیڑھ نج رہے تھے۔ سونیا یہی کی اقامتی عمارت کے سامنے رک گئی۔ اُس کی سانس پھول رہی تھی۔ ایسا معلوم ہو رہا تھا جیسے وہ یہاں تک دوڑتی ہوئی آئی ہو۔

یہی کا آفس اور رہائشی کمرے ایک ہی عمارت میں تھے۔ سونیا نے کال بل کا بٹن دبایا۔۔۔ اور مژ کر اندر ہیرے میں گھومنے لگی۔

کچھ دیر نہ ہر کر اُس نے پھر دو تین بار بٹن دبایا اور اندر سے قدموں کی آوازیں آئیں۔

دروازہ کھلا اور سو نیائیوں کو پیچھے دھکیلی ہوئی اندر گھس پڑی۔

نیوی کی آنکھیں حیرت سے پھیلی ہوئی تھیں اور وہ اُسے دروازہ بند کرتے دیکھ رہا تھا۔ پھر وہ اُس کی طرف مڑی۔ تھوڑی دیر تک اُسے گھورتی رہی پھر سانسوں پر قابو پانے کی کوشش کرتی ہوئی بولی۔ ”یہ تم نے کیا کیا؟“

”کیا بات ہے؟“ نیوی کے ہوننوں پر پیکی سی مسکراہٹ نظر آئی۔ ”میا زیادہ پی گئی ہو؟“ یک بیک سو نیا ہسٹریائی انداز میں اُس پر جھپٹ پڑی اور گریبان پکڑ کر جھنجھوڑتی ہوئی چینی۔ ”یہ تم نے کیا.... کیا....؟“

نیوی نے اُس کے دونوں ہاتھ مضبوطی سے پکڑ لئے اور اُسے صوفے کی طرف کھینچتا ہوا بولا۔ ”یہ بہت بُری بات ہے کہ اب تم اتنی زیادہ پینے لگی ہو۔ میں اسے پسند نہیں کرتا اور اسی حالت میں تم نے ذرا نیوگ بھی کی ہو گی۔“

اس نے اُسے صوفے پر دھکیل دیا اور سو نیا چینج چینج کر رونے لگی۔

”اوہ.... شور مت چاؤ.... لوگ کیا سمجھیں گے۔“ نیوی دانت پیس کر بولا۔ مگر وہ ہسٹریائی انداز میں روٹی ہی رہی۔

”میا مصیبت ہے۔“

دفعتا سو نیا نے سر اٹھا کر کہا۔ ”تم نے مجھے دھو کا دیا تم.... میں تمہیں ایسا نہیں سمجھتی تھی۔“ ”بالکل..... میں خود کہتا ہوں کہ میں بہت بُراؤ ہوں۔“ نیوی نے جھک کر اُس کا شانہ سہلاتے ہوئے کہا۔ ”میں کب کہتا ہوں کہ میں نے تمہیں دھو کے نہیں دیے مگر اب تم سو جاؤ تو بہتر ہے۔“

وہ اچھل کر بیٹھ گئی اور حلق پھاڑ کر چینی۔ ”میا میں پاگل ہوں؟“

”نن.... نہیں.... پاگل تو میں ہوں۔“ نیوی نے آہستہ سے کہا اور اُس کا ہاتھ پکڑ کر اٹھاتا ہوا بولا۔ ”چلو اپنی خواب گاہ میں چلو۔ میں نے تم سے کتنی بار کہا ہے کہ صرف میرے ہی ساتھ پیا کرو۔ خود تمہیں اندازہ نہیں ہوتا کہ تم کتنی پی رہی ہو۔“

”چھوڑو.... مجھے۔“ سو نیا نے جھینکلے کے ساتھ اپنا ہاتھ چھڑالیا۔

پھر نیوی کو غصہ آگیا اور اُس نے سخت لبھے میں کہا۔ ”میا تم یہ چاہتی ہو کہ میں تم پر مٹھنڈے پانی کی بالٹی لٹ دوں؟“

”نہیں.... مجھے بھی گولی مار دو۔ میرے خدا.... کتنا ڈراؤٹا منظر تھا۔ نیوی مجھے تم سے“

نفرت ہو گئی ہے۔ میں تمہیں قاتل نہیں سمجھی تھی۔“

”کیا مطلب....؟“ نیوی بوکھلا کر کئی قدم پیچھے ہٹ گیا۔

”تم خونی ہو... اس سے انکار نہیں کر سکتے۔“ سونیا نے اس کی طرف انگلی اٹھا کر کہا۔

”کیا بک رہی ہو... میں نے کسے قتل کیا ہے؟“

”تمہارے آدمیوں نے آخر کار خاور کو موت کے گھاث اتار ہی دیا اور نادانستگی میں میں نے

بھی اس میں حصہ لیا۔“

”خدا کے لئے پوری بات بتاؤ۔ کیا کہہ رہی ہو تم...؟“ نیوی مغضطربانہ انداز میں بولا۔

”مجھے بے وقوف مت بناؤ۔ میں تمہارے سیاہ کار ناموں میں تمہارا ساتھ نہیں دے سکتی۔“

”سونیا....!“ نیوی کے چہرے پر بختی کے آثار نظر آئے۔ اس کے پتلے پتلے ہونٹ بچپنے ہوئے تھے اور آنکھیں ساکت ہو گئی تھیں۔ سونیا جانتی تھی کہ اب وہ زبان سے کچھ بھی نہ کہے گا لیکن خود اسے وہی کرنا پڑے گا جو وہ چاہے گا۔ نیوی کا یہ موز ایسا ہی ہوتا تھا اور وہ اس سے خائن فرہتی تھی۔

وہ خاموش ہو گئی۔ اس کے ذہن کو جھٹکا سا لگا تھا۔ وہ سکیاں لیتی ہوئی بولی۔ ”تم مجھے گولی مار دو۔ مگر میں ایسے کاموں میں تمہارا ہاتھ نہیں بنا سکتی۔ تم نے خاور کو دھوکے سے قتل کر دیا۔“

”یہ غلط ہے۔ میں اس کے متعلق کچھ نہیں جانتا۔“ نیوی کا لہجہ بے حد سرد تھا۔

”تب پھر یہ کس کی حرکت تھی؟“

”پورا واقعہ بتاؤ....؟“

”وہ میری گاڑی میں تھا۔ ہم دونوں نے رین بو میں ساتھ کھانا کھایا تھا۔ میں آج دراصل اس کی قیام گاہ دیکھنا چاہتی تھی۔ اس لئے جب وہ باہر نکل کر نیکسی تلاش کرنے لگا۔ تو میں نے کہا کہ میں اسے اپنی گاڑی میں پہنچا دوں گی۔ اس نے ندی پار کی ایک عمارت کا نام لیا تھا لیکن وہ میری گاڑی میں بیٹھتے ہوئے پہنچا رہا تھا۔ میں نے اس سے کہا کہ میں نیوی ہی کی کار پر دواز سہی لیکن نیوی بلنگر کی طرح کمیہ نہیں ہے۔ وہ کوئی نامناسب قدم نہیں اٹھانے گا۔ تب وہ یہ ظاہر کرتے ہوئے کہ وہ ڈرپوک نہیں ہے میری گاڑی میں بیٹھ گیا۔ بہر حال میں اس کے بتائے ہوئے پتے پر چل پڑی تھی۔ ندی کا پل سنان پڑا تھا۔ جیسے ہی میری گاڑی پل کے وسط میں پہنچی پیچھے سے ایک کار آگے بڑھ کر ہماری راہ میں حائل ہو گئی۔ اگر میں نے ذرا بھی اوسان کھوئے ہوتے تو نکر یقینی تھی۔ پھر یہ کا یک اس گاڑی سے تین آدمی کو دے جن کے ہاتھوں میں رویا اور تھے۔ انہوں نے خاور

سے باہر نکلنے کو کہا۔ خاور اتنے لگا تو میں نے اُس کا بازو پکڑ لیا۔ مگر اُس شریف آدمی نے کہا۔ ”میں تمہاری گاڑی میں نہیں مرتا چاہتا۔“ اتنے میں ایک ریوال کی نال میری کپٹی سے آگلی اور میں نے خاور کا بازو چھوڑ دیا۔ وہ نیچے اتر اور وہ تینوں اُسے کور کیے ہوئے ریلنگ تک لے گئے۔ پھر بیک وقت تین فائز ہوئے اور خاور ندی میں گر گیا اور وہ تینوں گاڑی میں بیٹھ کر فرار ہو گئے۔ ادھر دیکھو ٹیوی۔ مجھے جواب دو۔۔۔ آخر وہ مجھے کیوں نظر انداز کر گئے تھے؟“

”ہوں۔۔۔!“ نیوی معنی خیز انداز میں سکرا یا۔ ”محض اس لئے کہ تم اس حادثے کی اطلاع پولیس کو ہرگز نہ دوگی۔ ظاہر ہے کہ خاور کو راستے سے ہٹانے والا نیوی ہی ہو سکتا ہے۔“

”اوہ۔۔۔ تو تم ہی تھے؟“ سونیا نے سکی لی۔

”ہرگز نہیں۔۔۔ میرے فرشتوں کو بھی علم نہیں ہے۔ میں اس حد تک نہیں جا سکتا۔ میں صرف خرید و فروخت کا قائل ہوں۔ تب اس سلسلے میں یہ میرے آخری الفاظ ہیں۔ تم اب مجھے سے کچھ نہ پوچھو گی۔۔۔ جاؤ۔۔۔ سو جاؤ۔“

سونیا بے بس نظر آنے لگی۔ نیوی اپنی خواب گاہ کی طرف مڑ گیا۔

## الoram

سونیا ساری رات سونے سکی۔ ذہنی اذیت سے بچنے کے لئے اُسے شراب کا سہارا لینا پڑا تھا اور پھر اُس نے اتنی پی لی تھی کہ ہوش نہیں رہا تھا۔ مجھے جب دیر تک اُس کی خواب گاہ کا دروازہ نہ کھلا تو نیوی کو تشویش ہوئی۔

پھر دروازہ توڑنا ہی پڑا تھا اور ٹیوی نے اطمینان کی سائنس لی تھی۔ وہ تو سمجھا تھا کہ شاید سونیا نے خود کشی کر لی۔

سونیا بارہ بجے تک بے سدھ پڑی رہی تھی۔ پھر جب شراب کے اثرات زائل ہوئے تو ہوش آنے پر اُس نے طبیعت پر بہت زیادہ گرانی محسوس کی۔ اس کے لئے پھر اُسے شراب ہی کا سہارا لینا پڑا۔ لیکن اتنا زیادہ نہیں کہ ذہن پھر ماوف ہو کر رہ جاتا۔

خاور والا حادثہ پھر اس کے ذہن میں چیختے لگا۔ نیوی نے اعتراف نہیں کیا تھا مگر پھر یہ کس کی حرکت ہو سکتی تھی۔ بلنگر کا سوال ہی نہیں پیدا ہوا تھا کیونکہ خاور کا وجود تو اُس کے لئے فائدہ مند ہی ثابت ہونے والا تھا اور پھر اگر وہ بلنگر ہی کے آدمی تھے تو انہوں نے خود سونیا کو بھی کیوں نہ

ٹھکانے لگادیا۔ ظاہر ہے کہ اس طرح تو خاور کی کہانی وہیں اُسی جگہ ختم ہو جاتی۔ بہر حال اس طرح بلنگر تو الگ کیا جا سکتا تھا اس معاملے سے۔ ٹیوی اس کا اعتراف نہیں کر رہا تھا کہ اس حداثے میں اُس کا ہاتھ ہے.... پھر؟

یک بیک اُسے ٹیوی کا وہ نپر اسرار ہمدرد یاد آگیا جو اکثر معاملات میں اُس کا دو گار ہونے کا دعویدار تھا۔ سونیا کی کپنیاں چیختے لگیں۔ کیا وہ نامعلوم مددگار بھی اس حد تک جا سکتا ہے؟ ٹیوی کے بیان کے مطابق اُس کا دعویٰ تھا کہ وہ بے غرض ہو کر اُس کی مدد کرتا ہے۔ مقصد اس کے علاوہ کچھ نہیں ہے کہ وہ ٹیوی کے پیلوان کی کامیابی کا متنبی رہتا ہے۔ لیکن کیا وہ اتنی ذرا سی بات کے لئے کسی کو قتل بھی کر سکتا ہے۔ اگر قتل کر سکتا ہے تو یہ ہمدردی مغضض رسی نہیں ہو سکتی۔ کوئی بہت بڑا ذاتی مفاد ہی ایسے افعال پر آمادہ کر سکتا ہے؟ مگر وہ ذاتی مفاد...؟ جس کا علم ٹیوی کو بھی نہ ہو.... کیا ہو سکتا ہے؟ اس کی نویعت کیا ہو گی؟

سونیا سوچتی رہی اور اُس کا سر چکراتا رہا۔ ”آہا“.... وہ یک بیک اچھل پڑی۔ ایک آدمی اور بھی تو ہے؟ وہ جس کی تلاش خاور کو تھی اور جسے پا جانے پر وہ کچا ہی چپا جاتا۔ وہی جو اُس کے بھائی کو درگلا کر نکال لایا تھا۔ سرمد فروش.... وہ اُس کا نام یاد کرنے کی کوشش کرنے لگی لیکن یاد نہ آیا۔ اب کسی حد تک اُس کی ذہنی غلش رفع ہو گئی تھی۔ ٹیوی کو وہ اچھی طرح جانتی تھی۔ اُسے اُس کی اس بات پر اتفاق تھا کہ وہ ”خرید و فروخت“ سے آگے بڑھنے کا عادی نہیں ہے۔ اُس نے داور کو حاصل کرنے کے لئے آٹھ ہزار صرف کیے تھے۔ اسی طرح وہ خاور کو خریدنے کی کوشش کرتا۔ اس معاملے میں وہ بلنگر پر ہمیشہ بھاری رہتا تھا۔ ٹیوی اس وقت رہائشی کروں میں موجود نہیں تھا۔ اس لئے سونیا بابس تبدیل کر کے آفس والے حصے کی طرف روانہ ہو گئی۔ ٹیوی اپنے کمرے میں تہبا نہیں تھا۔ وہاں دیو پیکر پیلوان داور بھی موجود تھا۔

ٹیوی نے سونیا کی طرف دھیان نہیں دیا۔ وہ داور سے لگنگلو کر رہا تھا۔

”تم ساگر کے ساتھ کیوں چلے آئے تھے۔ اگر ایسے ہی بڑے ریس ہو۔“ اُس نے داور سے پوچھا۔ ”اوہ.... ساگر....!“ سونیا کو اُس کا نام یاد آگیا۔

”قیاتاؤں....!“ داور نے نہ اسامنہ بنائ کر کھل۔ ”سالے نے کہا تھا.... کہا تھا.... ہی ہی ہی۔“

وہ سونیا کی طرف دیکھ کر ہٹنے لگا تھا۔

”میری بات کا جواب دو۔“ ٹیوی نے کہا۔

”اُس نے کہا تھا.... ہی ہی.... میں تمہاری شادی کر ادؤں گا.... ہی ہی۔“ داور کہہ کر

شرما گیا اور سونیا کو بے ساختہ بُنگی آگئی اور ٹیوی مکر اپڑا۔

”تم کسے پہلوان ہو؟“ ٹیوی نے کہا۔

”تیوں....؟“ داور نے آنکھیں نکالیں۔

”پہلوانوں کو شادی وادی کی فکر نہیں ہوتی۔“

”اے جاؤ.... غصے پر گئی.... ایسی پہلوانی.... وہ اب کوئی شادی بھی نہ کرے۔ جاؤ میں نہیں کرتا تمہاری نوکری۔“

”کیا تمہاری شادی آسانی سے نہیں ہو سکتی تھی کہ ایک بد معاش آدمی تمہیں الو بنا نے میں کامیاب ہو گیا تھا۔“

”اے زبان سنجال لے.... تم مجھے الو کہہ رہے ہو۔“

”تمہیں نہیں کہہ رہا ہوں۔“ ٹیوی مکرایا۔ ”خیر اگر شادی ہی کی بات ہے تو یہاں روستبا میں دس شادیاں ہو جائیں گی یہاں کی لڑکیاں پہلوانوں پر جان دیتی ہیں۔“

”لکیا بے تکلی باتیں کر رہے ہو۔“ سونیا نے غصیلے لبجھ میں کہا۔

”اوہ....!“ ٹیوی چوک کر سونیا کو گھورنے لگا۔ ”تم یہاں کیا کر رہی ہو؟“

”پچھے نہیں۔“ وہ ایک کرسی کھینچ کر بیٹھ گئی اور ٹیوی مضطرب سانظر آنے لگا۔

”تم کسی بات میں دخل نہیں دوگی۔“ ٹیوی نے سخت لبجھ میں کہا۔

”نہیں مجھے عقل آگئی ہے۔ میں ساگر کے امکانات پر غور کر رہی ہوں۔“

ٹیوی نے ایک طویل سانس لی اور داور کی طرف متوجہ ہو گیا۔

”خاور سے تمہارا کیا رشتہ ہے؟“

”تیوں! تم انہیں کیا جانو۔“

”میری بات کا جواب دو۔ وہ میرے دوست ہیں۔“

”ارے باپ رے۔“ داور پلکیں جھپکانے لگا۔

”کیوں....؟“

”انہیں میرے بارے میں کچھ نہ لکھنا۔“

”کیوں! تم گھبرا کیوں گئے؟“

”آخر انہیں معلوم ہو گیا کہ میں یہاں ہوں تو آکر میری ہڈیاں توڑ دیں گے۔ وہ میرے

بڑے بھائی ہیں۔“

”تم اتنے بھی شجیم ہو۔ خاور تمہارا آدھا بھی نہیں ہے۔“

”مم.... مگر.... وہ مجھ سے زیادہ طاقت ور ہیں۔ انہوں نے مجھ پہلو ان بنایا ہے۔ اگر ایک گھونسہ مار دیں تو میں تین دن بے ہوش پڑا رہوں گا۔“

تھوڑی دیر تک خاموشی رہی پھر نیوی نے کہا۔ ”مقابلے کے دن قریب آ رہے ہیں۔ تمہاری تیاری کیسی ہے؟“

”بس یو شن کو مار کر بھس بھر دوں گا۔“

”اچھا.... جاؤ.... اس مقابلے کے بعد ہی تمہارے گرد اتنی لڑکیاں ہوں گی کہ انتخاب مشکل ہو جائے گا۔“

داور کی ”ہی، ہی“ چل پڑی اور وہ اسی طرح بنتا ہوا رخصت ہو گیا۔

اب نیوی پھر ایک طویل سانس لے کر سونیا کی طرف پلت پڑا۔

”تو تمہیں عقل آگئی ہے؟“ وہ مسکرا یا۔

”ہاں....! وہ سا گر بھی تو ہو سکتا ہے۔ یقیناً خاور اُس سے اتنا ہی خفا تھا کہ اگر پا جاتا تو اُس کی بوئیاں نوچ ڈالتا۔“

”اوہ.... یہ سا گر....؟ میرے لئے مستقل درد سر بن کر رہ گیا ہے۔ پتہ نہیں وہ کیا چاہتا ہے۔ کس چکر میں ہے۔ آخر شارٹی جیسا لگھا اسے بے وقوف بنانے میں کیسے کامیاب ہو گیا۔ اُس نے وہ آٹھ ہزار روپے گریٹا کے نام سے جمع کر کر ایئے ہیں۔“

”میری دانت میں۔“ سونیا آنکھیں بند کر کے مسکرائی۔ ”گریٹا کے گرد یہ کہانی گھوم رہی ہے۔ وہ کتنی دلکش ہے۔“

اُس نے آنکھیں کھول دیں اور نیوی کی آنکھوں میں دیکھنے لگی۔ نیوی نے خشک سی مسکراہٹ کے ساتھ کہا۔ ”بوشن اُسے حاصل کئے بغیر نہیں رہے گا۔“

”ہوں!“ کچھ سوچتی ہوئی سونیا بولی۔ ”تمہارے پر اسرار ہمدرد سے بھی یہ حرکت سر زد ہو سکتی ہے۔“

”میں نے بھی سوچا تھا لیکن یہ خیال مصلحتہ خیز ہے۔ وہ مجھے فائدہ پہنچانے کے لئے قتل کیوں کرنے لگا....مم.... مگر....!“

وہ اُس کی آنکھوں میں ذہنی کش کمکش کی کیفیت صاف پڑھ سکتی تھی۔ نیوی نے تاش کے پتے پھینکنے شروع کر دیئے۔ وہ کسی گھرے خیال میں ڈوب گیا تھا۔

”کیوں! تم نے جواب نہیں دیا؟“ سونیا نے تھوڑی دیر بعد کہا۔  
 ”کیا جواب دوں“ بیوی نے بھرائی ہوئی آواز میں جواب دیا۔ ”یہ نامعلوم آدمی میرے لئے  
 عرصہ سے سوہان روح بنا ہوا ہے۔ اکثر مجھے غیر متوقع طور پر نقصانات بھی پہنچے ہیں اور میں نے  
 ان کے متعلق بہت سوچا ہے.... لیکن.... لیکن.... ختم کرو۔ مجھے الجھن ہو رہی ہے۔“



سونیا اور گرینا سارگر کی تلاش میں نکلی تھیں۔ گویا یعنی نہیں تھا کہ وہ مل ہی جائے گا۔ مگر پھر  
 بھی سونیا نے گرینا کو آمادہ کر لیا تھا۔ اُس نے محسوس کیا تھا کہ گرینا کو سارگر سے ہمدردی ہے۔ سونیا  
 کا خیال تھا کہ اگر سارگر ہی نے خاور کو ٹھکانے لگایا ہے تو اب وہ سامنے آجائے گا۔ وہ ایسا آدمی نہیں  
 معلوم ہوتا کہ بلکہ یاؤں کے آدمیوں سے خائف ہو جائے جب کہ وہ ان کی مرمت بھی کر چکا تھا  
 اور پھر اگر وہی خاور کا قاتل بھی تھا تو تھا نہیں ہو سکتا کیونکہ تین آدمیوں نے خاور کو موت کے  
 گھٹ اتارا تھا۔ سونیا نے گرینا کو اس بات پر مطمئن کر دیا تھا کہ نیوی تو کسی نبے ارادے کے تحت  
 سارگر کی تلاش میں نہیں ہے بلکہ وہ کسی معاملے میں اُس کی مدد چاہتا ہے۔  
 اچانک ایک جگہ گرینا نے اُسے کارروکنے کو کہا۔ وہ نشاط سینما کے ایک بڑے پوٹر کی طرف  
 دیکھ رہی تھی۔ جس پر تحریر تھا۔

”جادو کے عظیم الشان کارناتے.... ملایا کے پروفیسر پنکو جلیل پیش  
 کرتے ہیں۔ ایسے کھیل جنمیں آپ کی چشم تصور بھی نہ دیکھ سکی ہو گی۔  
 آج ملاحظہ فرمائیے تین گھنٹے کا پروگرام....!“

تحریر کے نیچے ایک بہت بڑی تصویر تھی۔ وہ کوئی بڑی موچھوں والا آدمی تھا۔  
 ”اگر یہی پروفیسر پنکو جلیل ہے....!“ وہ بڑا تھا۔

”کیا....؟“ سونیا بورڈ کی طرف متوجہ ہو گئی۔ ”ہاں تم کیا کہہ رہی تھیں؟“  
 ”اگر سارگر اپنے چہرے میں صرف گھنی موچھوں کا اضافہ کر لے تو بالکل ایسا ہی لگے گا....  
 اور.... اُس کی آنکھیں بھلانی نہیں جاسکتیں۔“

”اگر یہ بات ہے تو اسے بھی دیکھیں گے۔“ تھی بہت قریب سے دیکھا ہو گا۔  
 گرینا نے کوئی جواب نہ دیا۔

کھیل شروع ہونے میں ابھی کئی گھنٹوں کی دیر تھی۔ اس لئے وہ ادھر اور گھومتی پھریں۔  
 سونیا نے پھر سارگر کا تذکرہ نہیں چھیڑا تھا۔ وہ مختلف موضوعات پر گفتگو کرتی رہی تھیں۔

چھ بجے وہ آرکسٹرا کا لکٹ لے کر ہال میں داخل ہوئیں۔ ان کی کر سیاں اشیج سے قریب ترین قطار میں تھیں۔

ملایا کا جادو گر بڑے مضمکہ خیز لباس میں اشیج پر آیا۔ اس لباس نے اُسے اچھا خاصا بڑے کیس والا مرغ بننا کر رکھ دیا تھا۔

گریٹانے سونیا کا ہاتھ دبا کر آہستہ سے کہا۔ ”وہی ہے.... وہ صرف موچھوں کا اضافہ۔ مگر یہ اضافہ بڑی صفائی سے کیا گیا ہے۔ موچھیں نقلی نہیں معلوم ہوتیں۔“

”اوہ.... تو پھر.... خیر دیکھو۔ کیا گل کھلتے ہیں۔ بڑا چالاک آدمی معلوم ہوتا ہے۔“

تین گھنٹوں کے پروگرام میں رقص و سرور بھی شامل تھے۔ دراصل .... خاص پروگرام رقص و سرور ہی کا تھا۔ تیاری کے وقت میں ملایا کا جادو گر اپنے کرتب دکھانے لگتا تھا تاکہ تماشائی بورہ ہوں۔ جادو کیا سونی صدی مخزہ پر تھا۔ جگڑی کی پیرودڑی۔ مثال کے طور پر اُس نے تماشا یوں کو ایک ابلہ ہوا انڈا دکھاتے ہوئے کہا۔ ”خواتین و حضرات! اب میں اس صدی کا سب سے حرث انگریز کمال آپ کے سامنے پیش کر رہا ہوں۔ یہ ایک ابلہ ہوا انڈا ہے۔ اسے میں کھائے لیتا ہوں۔“

وہ انڈا کھا کر ایک گلاس پانی پیتا ہے اور پھر کسی آسودہ حال یعنی کی طرح پیٹ پر ہاتھ پھیر کر ڈکاریں لیتا ہوا کہتا ہے۔ ”اب یہ انڈا ہال میں بیٹھنے ہوئے کسی صاحب کی جیب سے برآمد ہو گا۔ براہ کرم اپنی جیسیں ٹوٹ لئے.... جن صاحب کی جیب میں موجود ہو برآہ کرم ہاتھ انھادیں۔ ہال میرا انڈا صرف سب سے بڑے بے ایمان آدمی کی جیب میں جاتا ہے۔“

آس پاس بعض لوگ اپنی جیسیں ٹوٹنے والے جھینپے ہوئے نظر آتے ہیں.... لیکن ہال میں کسی کا بھی ہاتھ انھا ہوا نہیں دکھائی دیتا۔ جیسیں ٹوٹنے والے جھینپے ہوئے انداز میں ہستے ہیں۔ ”ہاتھ انھاؤ.... ہاتھ انھاؤ.... کس کے پاس ہے؟“ کئی آوازیں ابھرتی ہیں اور پھر قہقہے بلند ہوتے ہیں۔

”خدا کے لئے ہاتھ انھائیے صاحب۔ میرے علم پر حرف آتا ہے۔“ ملایا کے جادو گرنے کھاکھیا کر کہا۔ لیکن صرف قہقہوں کی آوازیں سنائی دیتی رہیں۔

”دیکھا تم نے؟“ گریٹانے نہیں کر کہا۔ ”یہاں بھی وہ ابو بمار ہا ہے۔ بھلا کون ہاتھ انھا کر خود کو سب سے بڑا بے ایمان ثابت کرے گا۔“

”سوال یہ ہے کہ ہم اُس سے ملیں گے کس طرح؟“ سونیا نے کہا۔

”نہایت آسانی سے۔“ گریابوی۔ ”اُس تک پہنچنا مشکل کام نہ ہو گا۔ بھلا اُس سے ملنے کوں جائے گا۔ زیادہ بھیڑ تو رقصوں اور گانے والیوں کے گرد ہو گی۔ ہم اُس سے ملیں گے۔ یقین کرو کہ اُس کے قریب بس ہم دونوں ہی ہوں گے۔“

”تمہیں یقین ہے تاکہ یہ ساگر ہی ہے؟“

”آواز سن لینے کے بعد تو لاکھوں کی شرط لگا سکتی ہوں۔“ گریٹ انے خواب دیا۔



ٹوی دیر سے سونے کا عادی تھا۔ لیکن آج ٹھیک سات بجے خواب گاہ میں داخل ہو گیا تھا۔ طبیعت بھاری تھی اور وہ سوچتے سوچتے تمک گیا تھا۔ لیکن پدرہ منٹ بھی سکون کے ساتھ نہ لیٹ سکا کیونکہ فورانی گھنٹی بجنے لگی تھی۔

اُس نے ہاتھ بڑھا کر رسیور اخالیا لیکن اُس کی پیشانی پر ٹکنیں تھیں۔ ویسے یہ اور بات ہے کہ دوسری طرف سے بولنے والے کی آواز سن کر وہ ٹکنیں یکخت غائب ہو گئی ہوں۔ یہ اُسی نہ اسرار آدمی کی آواز تھی جس کے نام تک سے وہ واقف نہیں تھا۔

”کیا خبر ہے ٹوی؟“

”تمہیں مجھ سے زیادہ خبریں معلوم ہوتی رہتی ہیں۔“ ٹوی نے ناخوٹگوار لمحے میں کہا۔

”خاور کا کیا رہا؟ میں نے سونیا کو اُس کے ساتھ دیکھا تھا۔“

”اوہ سونیانے اُسے مر کر ندی میں گرتے دیکھا تھا۔“

”کیا مطلب...؟“

”مطلوب تم تم جس سے زیادہ جانتے ہو۔ مگر دوست میں نے یہ کبھی نہیں چاہا تھا کہ تم اس حد تک بڑھ جاؤ۔“

”میں بالکل نہیں سمجھا۔“

”کیوں بن رہے ہو۔ میں پوچھتا ہوں آخر تم کیوں میرے معاملات میں اس حد تک دلچسپی لیتے ہو؟“

”میں جانتا تھا کہ ایک دن یہ سوال تمہارے ذہن میں ضرور ابھرے گا۔“

”اور میں اس کا ایسا جواب چاہتا ہوں جو مجھے مطمئن کر سکے۔“

”ہوں بھروسہ... پہلے مجھے وہ واقعہ بتاؤ جس کے سلسلے میں تم نے سونی خاور اور ندی کا حوالہ دیا تھا۔“

ٹیوی نے کچھ سوچتے ہوئے خاور کے متعلق سو نیا کا بیان دھرا دیا۔  
”میرے لئے ایک دلچسپ اطلاع ہے۔“ دوسری طرف سے آواز آئی۔ ”واقعی تم بہت سمجھ  
دار آدمی ہو ٹیوی۔“

”کیا مطلب....؟“ ٹیوی چونکہ پڑا۔

”بہر حال مجھے خوشی ہے کہ تم مجھ پر اعتماد کرتے ہو۔ ورنہ مجھے اس کے متعلق کیوں  
باتاتے۔“ دوسری طرف سے آواز آئی۔

”آہ....!“ ٹیوی کی آنکھیں حیرت سے پھیل گئیں۔ ”تو تم.... اپنا یہ جرم میرے سر  
تحوپنے کی کوشش کر رہے ہو۔“

”واہ.... دوست....!“ دوسری طرف سے قیچیہ کی آواز آئی۔ ”تم نے تو کمال ہی کر دیا۔  
مگر تم مجھے پاؤ گے کہاں پھانسی دلوانے کے لئے؟“

”ہوں....!“ ٹیوی کی بھنویں تن گئیں۔ ”میں تم سے پوچھتا ہوں کہ تم میرے پیچھے کیوں  
لگے ہو۔ تمہیں مجھ سے اتنی ہمدردی کیوں ہے کہ میرے لئے قتل کرتے پھر د۔“

”میں کسی کے لئے بھی قتل نہیں کر سکتا۔ ٹیوی تم پتہ نہیں کیا کبواس کر رہے ہو۔“  
”کاش میں تم سے واقف ہوتا۔“ ٹیوی نے کہا۔

”کیا تم مجھ سے ملتا چاہتے ہو؟“  
”یقیناً!“

”میں بھی یہی چاہتا ہوں کہ ہماری بعض غلط فہمیاں رفع ہو جائیں۔ میں تمہارے ذہن سے  
یہ بات نکالنا چاہتا ہوں کہ میں اپنے کسی مفاد کے تحت تمہارے کام آتا ہوں۔ اچھا سازھے آٹھ  
بجے مجھے پیلس ہوٹل والی گلی میں ملو۔ میں منتظر رہوں گا۔ آؤ گے نا؟“  
”آؤں گا۔“ ٹیوی نے کہا اور دوسری طرف سے سلسلہ منقطع ہو گیا۔

## کنور سعید

ٹھیک سازھے آٹھ بجے ٹیوی پیلس ہوٹل والی گلی میں داخل ہوا۔ یہ گلی ایک شاندار ہوٹل  
سے منسوب کی جاتی تھی لیکن سورج غروب ہونے کے بعد یہاں قدم رکھنا صرف وہی لوگ پسند  
کرتے تھے جن کی رہائش یہاں تھی کیونکہ یہ ایک تاریک اور متعفن گلی تھی۔ زمین ناہموار تھی

اس لئے اجنبی قسم کے رائجیر اکٹھا تھا منہ تو زیستھ تھے۔ ایک فرلاگ بھی گلی میں صرف ایک جگہ ایک کیر و سین یمپ پول تھا جس کی روشنی خوڑے سے حصے میں پھیل کر رہے تھے۔ نیوی اسی پول کے قریب رک گیا چونکہ اس کے دل میں کئی طرح کے خدشات بھی موجود تھے۔ اس لئے وہ اپنے گرد و پیش سے باخبر رہتا چاہتا تھا۔

دفعتہ اس نے اپنی پشت پر کسی قسم کی آواز سنی اور چونکہ کرمزا۔ ایک طویل قامت آدمی خوڑے ہی فاصلے پر کھڑا تھا۔ لیکن نیوی اس کی شکل نہ دیکھ سکا کیونکہ اور کوٹ کا لارکانوں تک اٹھا ہوا تھا اور فلت بیٹ کا گوشہ پیشانی پر جھک آیا تھا۔

”مسٹر نیوی پلیز.... میرے پیچھے آئے۔“ اس نے آہتہ سے کہا اور بڑی لاپرواہی سے دوسرا طرف مزگیا۔ اس کی چال سے بے اطمینانی نہیں ظاہر ہو زیستھ تھی۔ نیوی اس کے پیچھے چلنے لگا۔ پھر وہ کیر و سین یمپ کی روشنی کی حدود سے باہر ہو گئے اور نیوی کو اس کا دھنڈ لاسایہ نظر آتا رہا۔

”ٹھہر دوست!“ دفعتہ اس نے اسے آہتہ سے پکارا۔ ”کہاں چلتا ہے؟“ لیکن یک بیک کسی کا ہاتھ اس کی داہنی جیب پر پڑا اور کوئی بخت چیز کر سے آگئی۔ ساتھ ہیں کسی نے آہتہ سے کہا۔ ”ٹھہر جاؤ۔ بلے اور ڈھیر کر دیئے گئے۔“

نیوی کی داہنی جیب سے اعشار یہ دوپائچ کا پستول پہلے ہی نکالا جا چکا تھا اور کمر سے چھینے والی بخت چیز غالباً کسی ریوالور کی نال ہی تھی۔

نیوی کے قد مرک گئے تو اس کا مطلب تھا کٹکٹھ؟ اگلا سما آدمی اندر ہیر بے میں غائب ہو چکا تھا۔ ”آہتہ آہتہ چلو۔“ ریوالور والے نے کہا اور نیوی چلنے لگا۔ اس کے اوسان بحال تھے اور وہ محسوس کر رہا تھا اسے ریوالور کی نال سے دھکلئے والا بے آواز چل رہا ہے۔ پتہ نہیں کتنی دور بے وہ اس کا تعاقب کرتا رہا ہو گا۔

”بائیں طرف مز جاؤ۔“ کہا گیا۔

نیوی کھلے ہوئے دروازے کے سامنے رک گیا۔ اندر ایک دھنڈ لاسا کیر و سین یمپ روشن تھا اور سامنے والی گندی دیوار کہنگی اور بد حالی کی کہانیاں سنارہی تھی۔

”اندر چلو....!“ کہا گیا۔

”میری نیت میں فتور نہیں ہے۔“ نیوی مسکرا یا۔ ”ضرور چلوں گا۔“

وہ دروازے سے گذر کر ایک نگہ سے کمرے میں داخل ہوا جس کے آگے ایک طویل

راہداری نظر آئی۔ اس سے پھر ملٹے رہنے کو کہا گیا۔

راہداری کا اختتام بھی ایک دروازے ہی پر ہوا تھا۔ ٹیوی رک گیا۔ کیونکہ دروازہ بند تھا۔  
”دروازے کو دھکا دو۔“ حکم ملا۔

دروازہ کھلتے ہی ٹیوی روشنی میں نہا گیا۔ کیونکہ اس بڑے کمرے میں دو پڑو میکس لیپ روشن تھے۔ سامنے آرام کری میں ایک مجبول سا آدمی نیم دراز تھا جس کا سارا جسم سیاہ رنگ کے کمل سے ڈھکا ہوا تھا۔ سر کے بڑے بڑے بال پر بیشان تھے اور لگنی داڑھی شاید سالہا سال سے بے مرمت ہی رہی تھی۔ آنکھیں سرخ اور وحشت انگیز تھیں۔ اس کے علاوہ کمرے میں تین آدمی اور بھی تھے لیکن ان کے چہروں پر سیاہ نقاہیں تھیں اور وہ مودبائے انداز میں کھڑے تھے۔ ٹیوی کو یہاں تک لانے والا بھی نقاب پوش ہی ثابت ہوا۔ ٹیوی اپنی یادداشت پر زور دینے لگا کہ اس نے اس مجبول آدمی کو پہلے بھی کبھی دیکھا تھا یا نہیں۔

”مجھے دیکھ لو ٹیوی۔“ دفعتاً اس آدمی نے کہا اور ٹیوی اچھل پڑا کیونکہ آواز تو ویسی ہی تھی جیسی وہ اب تک فون پر سنتا رہا تھا لیکن اس کا وہم بھی نہیں ہو سکتا تھا کہ وہ اس قسم کا کوئی مجبول آدمی ہو گا۔ ”دیکھ لیا۔۔۔!“ ٹیوی نے خود کو پر سکون رکھنے کی کوشش کرتے ہوئے مسکرا کر کہا۔

”تمہیں اس وقت کئی سوالات کے جواب دینے پڑیں گے۔“

”لیکن میرا صرف ایک ہی سوال ہے۔“ ٹیوی بولا۔ ”تم میرے ہمدرد کیوں ہو؟“

”ہمیشہ رہوں گا۔“ جواب بلا۔ ”لیکن اگر کبھی تم نے میرے متعلق چھان میں کرنے کی کوشش کی تو تمہاری کھوپڑی میں سوراخ ہو جائے گا۔۔۔ یہ مکان تمہیں تھوڑی دیر بعد خالی ملے گا اور تم اتنا بھی نہ معلوم کر سکو گے کہ اس کا مالک کون ہے۔“

”مجھے معلوم کرنے کی ضرورت بھی نہیں ہے۔“ ٹیوی نے لاپرواٹی سے کہا۔

”خراب مجھے بتاؤ کہ تم نے ساگر، خاور اور داور کو کس لئے اکٹھا کیا ہے؟“

”میں نے اکٹھا کیا ہے؟“ ٹیوی کا لہجہ متختیرانہ تھا۔

”ہا۔۔۔ اور اب تم مجھے دوسرا کہانی سنائے ہو۔ مجھ پر تہمت رکھ رہے ہو کہ میں نے خاور کو قتل کر دیا۔“

”میرا خیال تھا میں نے حتی طور پر تو نہیں کہا۔ تم نہ رکھوں مان گئے۔“

”کیوں کیا بلکہ اس کا خاتمہ نہیں کر سکتا؟“

”قطعی نہیں۔“ ٹیوی نے سر بلاؤ کر کہا۔ ”اس کے لئے تو خاور ایک بہترین مہرہ ثابت ہو تا اور

وہ کوشش ہی کر رہا تھا کہ کسی طرح خاور اُس کا ہم خیال ہو جائے اور داور میر اساتھ چھوڑ دے۔ ”ئیوی....!“ مجہول آدمی کا لجھ سخت تھا۔ وہ ٹھوڑی دیر تک اُسے اپنی خوفناک آنکھوں سے گھورتا رہا پھر بولا۔ ”تم مجھے دھوکا نہیں دے سکتے۔ مجھے خاور اور ساگر کا پتہ بتاؤ ورنہ نتیجے کے تم خود ذمہ دار ہو گے۔“

”کیوں بکواس کر کے میرا وقت بر باد کر رہے ہو۔“ ئیوی نے ناخوشنگوار لبجھ میں کہا۔ ”میں جا رہا ہوں۔“ لیکن وہ دروازے کی طرف مڑا، ہی تھا کہ اُس کی ٹھوڑی پر ایک زور دار گھونسہ پڑا اور وہ لڑکھڑاتا ہوا کئی قدم پیچھے ہٹ گیا۔ پھر اُسے سنjalala لینا ہی پڑا کیونکہ وہ نہ تو کمزور تھا اور نہ بزدل۔ یہ اور بات ہے کہ چھیڑ چھیڑ کر لڑتا اُس کی عادت نہ رہی ہو۔

وہ کافی دیر تک پٹھتا اور پینٹتا رہا لیکن تاکے۔ وہ چار تھے اور ئیوی تھا۔ پھر وہ لڑائی بھڑائی کے گر سے بھی نادا قفت تھا۔ انہوں نے اُسے گراہی لیا اور جب تک اُسے ہوش آیا برابر اُسے مجبور کیا جاتا رہا کہ وہ ساگر اور خاور کے متعلق زبان کھولے۔ مگر اُس کی زبان سے تو صرف گالیاں نکل رہی تھیں اور پھر کسی گالی کو ادھوری ہی چھوڑ کر وہ تاریکیوں میں ڈوبتا چلا گیا تھا۔



سو نیا بے خبر سور ہی تھی کہ کسی نے دروازے پر زور زور سے دستک دی۔ آنکھ کھلتے ہی اُسے سخت غصہ آیا۔ ایسی بد تمیزی کی توقع اُسے ئیوی سے نہیں ہو سکتی تھی۔ لیکن ئیوی کے علاوہ اور کون ہو سکتا تھا۔ ملازوں میں اتنی جرأت کہاں کہ اس انداز میں دستک دیں گے۔

”کون ہے؟“ وہ جھلا کر چیخنی۔

”ہجور.... میم صاحب۔“ اُس نے چوکیدار کی آواز پہچانی اور اٹھ کر شب خوابی کا لبادہ پیشی، ہوئی دروازے کی طرف بڑھی۔

اور پھر چوکیدار نے اُسے ایک بوکھلا دینے والی خبر سنائی۔ اُس نے بتایا کہ ئیوی اس وقت کو لوین ہاسپیل میں ہے۔ پہچلی رات وہ گھر نہیں واپس آیا تھا۔ خود سو نیا جب دس بجے گھر آئی تھی تو اُس نے اُسے موجود نہیں پہلا تھا۔ پھر ساڑھے بارہ بجے تک وہ اُس کا انتظار کرنے کے بعد سو گئی تھی۔

اور اب اس وقت چوکیدار کہہ رہا تھا۔ ”وہ بہت جگھمی ہیں میم صاحب بے ہوش پڑے تھے سڑک پر۔ اب کالن ہسپتال سے کھمر آئی ہے۔“

”کیسے خبر آئی ہے؟“

”ٹیلی پھون پر جوور۔“

”صاحب کی آواز تھی؟“

”ڈاگلدر صاحب کی۔“

”اوہ.... اچھا....!“

پھر وہ بڑی بد حواسی کے عالم میں گھر سے رخصت ہوئی۔ ٹیوی پر انیسویٹ وارڈ کے بستر پر پڑا کراہ رہا تھا اور دوپولیس انسپکٹر شاید اُس کا بیان لے چکے تھے اور اب اٹھنے ہی والے تھے۔ ٹیوی کا چہرہ قریب ناقابل شناخت ہو کر رہ گیا تھا۔ جگہ جگہ سیاہ اور نیلے نشانات تھے۔ ہونٹوں پر بد نما سا اور مرم تھا۔ پیشانی بھی متورم تھی۔ بس وہ ٹیوی کا کارنون معلوم ہو رہا تھا۔

سب انسپکٹروں کے باہر جاتے ہی سو نیا بے اختیار انداز میں اُس کے بستر کے قریب دوز انو ہو گئی۔

”یہ کیسے ہوا ٹیوی؟ یہ کیا ہے.... میرے خدا۔“ وہ مضطربانہ اُس کے گالوں پر ہاتھ رکھ کر بولی۔ ”اُس نے دوستی کا حق ادا کر دیا۔“ ٹیوی نے مسلکانے کی کوشش کی۔ ”مگر نہیں.... ہو سکتا ہے وہ.... وہی خطرناک آدمی ساگر رہا ہو۔“

پھر اُس نے کراہ کراہ کر ساری داستان دہرائی.... اور سو نیا نے جلدی سے کہا۔ ”مم.... مگر.... وہ.... ساگر تو نہیں ہو سکتا اور پھر تم جو وقت بتا رہے ہو اس دوران میں تو میں اُسے برابر دیکھتی رہی تھی اور ساڑھے نوبجے میں نے اُس سے گفتگو بھی کی تھی۔“

”کیا کہہ رہی ہو؟“ ٹیوی کے لبجے میں تحریر تھا۔

سو نیا نے اُسے جادو گر کے متعلق بتاتے ہوئے کہا۔ ”اور وہ حق مجھ ساگر ہی نکلا۔ گریٹ اے الگ لے آئی تھی۔ ہم نے کچھ دیر تک تو ادھر ادھر کی باتیں کی تھیں پھر میں اصل موضوع کی طرف آگئی تھی۔ میں نے اُس سے کہا تھا کہ ٹیوی کی فرم اُسے ہر حال میں خوش آمدید کہے گی اور ملازمت میں آجائے کے بعد ہی وہ کم از کم ایک سال تک تو بلنگر کے آدمیوں کے حملے سے محفوظ ہی رہ سکے گا۔ اس پر اُس نے ہنس کر کہا تھا میں تو اس وقت بھی محفوظ ہوں۔ میں نے خاور کا حوالہ دیا تو بولا خاور جیسے بھی میری جیب میں پڑے رہتے ہیں۔“

”تو اُس نے کیا کہا؟“

”ملازم کی حیثیت سے وہ نہیں رہ سکتا۔ اُس کے حوصلے بہت بلند ہیں۔ اُس نے تمہارے بزرگی کا حصہ دار بننے کی خواہش ظاہر کی تھی اس لئے میں نے اُس پر لعنت بھیج دی۔“

”اوہ.... تم نے نہ رکیا سونی ڈار لنگ.... وہ جس قیمت پر بھی آئے اسے لاو۔ مجھے ایک

انہائی چالاک اور سازشی آدمی کی ضرورت ہے۔ وہ سختے کا حصہ چاہتا ہے۔“

”صرف دس فصد...!“

”میں اسے نیس دوں گا۔ تم معاملات طے کرلو۔“

”مگر... کرو گے کیا۔ وہ تمہارے کس کام آئے گا....؟“

”اوہ.... وہ بڑا شاطر آدمی معلوم ہوتا ہے۔“ نیوی نے کراہ کر کہا۔ ”میں اسے اس مردود

کے پیچھے لگاؤں گا۔“

”مگر وہ اسے ملے گا کہاں؟ ہاں پولیس نے اس مکان کی تلاشی تو لی ہی ہو گی جہاں یہ واقعہ

پیش آیا تھا۔“

”کچھ بھی نہیں ملا وہاں اور ابھی تک یہی نہیں معلوم ہوا کہ اس کا مالک کون ہے۔“

”اسے اچھی طرح سوچ لو۔ ساگر بہت چالاک آدمی معلوم ہوتا ہے کہیں وہ تمہیں کسی نئی

مصیبت میں نہ پھنسادے۔“

”میں اس مردود کو فنا کر دینے کے سلسلے میں ذوب جانا بھی پسند کروں گا۔ آخر وہ ہے کون؟“

مجھ سے کیا چاہتا ہے.... یا.... یا.... دیکھو سونی میں سوچتا ہوں کہ کہیں وہ اب تک میری آڑ میں

کوئی حرکت نہ کرتا رہا ہو۔“



ایک ہفتہ میں نیوی چلنے پھرنے کے قابل ہو گیا۔ اس دوران میں سونیا نے ساگر سے نہ صرف سارے معاملات طے کر لئے تھے بلکہ خود بھی طے ہو کر رہ گئی تھی۔ یعنی کہ وہ نہ جانے کیوں یہ محسوس کرنے لگی تھی کہ جیسے ابھی تک اس کی زندگی میں صرف ساگر ہی کی کمی رہی ہو۔ وہ ایک کھلنڈر اور ہس مکھ آدمی ثابت ہوا تھا۔.... یہی نہیں بلکہ اس کے کئی جو ہر بھی کھلتے تھے۔ وہ بہترین میک اپ کر سکتا تھا آواز بدلتا تھا۔.... اور نہ جانے کس کس الاماکا کا ماہر تھا۔ اس نے نیوی کو اس کی ساری خصوصیات بتائیں اور نیوی کی باخچیں کھل گئیں لیکن ابھی دونوں کا سامنا نہیں ہوا تھا۔

یک بیک ایک دن روستبا کے اخبارات میں ایک اعلان دیکھا گیا۔ نیوی کے کاروبار کا ایک حصہ دار بھی پیدا ہو گیا تھا۔ کنور سعید.... جس کے ہاتھوں کسی رقم کے عوض نیوی نے اپنا آدمی کاروبار فروخت کر دیا تھا۔

اسی شام کو سونیا کنور سعید کے ساتھ روستبا کی سب سے بڑی تفریق گاہ بلیو مون کلب میں

و نیکھی گئی۔ وہ اس سے کہہ رہی تھی۔ ”ساگر! اس وقت تم بچ پنج شہزادے ہی لگ رہے ہو۔“

”شہزادے گدھے تو نہیں لگتے۔“ ساگر نے جواب دیا۔

”ٹیوی سے تمہاری کیا گفتگو ہوئی تھی؟“

”پچھے بھی نہیں۔ تم نے میں فیصلہ کی تھی اس نے پچاس فیصلہ کا حصہ دار بنادیا۔“

”میں جان نہیں سکتی کہ یہ معاملہ رواروی میں طے ہو گیا ہو۔“

”کیا ٹیوی نے تمہیں پچھے نہیں بتایا؟“

”نہیں....!“

”اوہ.... شاید وہ تم پر اعتماد نہیں کرتا۔“ ساگر نے تشویش کرنے لجھے میں کہا۔

”خیر یہ میرا بخی معاملہ ہے کہ وہ مجھ پر اعتماد کرتا ہے یا نہیں۔ تم مجھے وہ بات بتاؤ جو اس نے

مجھ سے چھپائی ہو۔“

”تاکہ وہ مجھ پر بھی اعتماد کرنا چھوڑ دے۔“ ساگر نے طنزیہ لجھے میں کہا۔

”اوہ.... شاید تم نے اس کے ساتھ کوئی فراہڈ کیا ہے۔“

”بھی اگر غلطی سے کوئی فراہڈ ہو گیا ہو تو نہیں کہہ سکتا۔ ویسے دیدہ دانتہ میں نے کوئی فراہڈ

نہیں کیا۔ بات دراصل یہ ہے کہ اکثر....!“

”ہاں.... خاموش کیوں ہو گئے؟“

”پچھے نہیں.... کوئی بات نہیں.... وہ دیکھو.... گریٹا.... شاید وہ مجھے تلاش کر رہی ہے۔

”مگر افسوس اب وہ مجھے نہ پہچان سکے گی۔“

گریٹا سید ہی ان کی میز کی طرف آئی۔ سونیا کو اس کی آمد گراں گذری تھی۔ لیکن پھر بھی

اس نے مسکرا کر اسے ساتھ بیٹھنے کی دعوت دی۔

”وہاب وہاں بھی نہیں ہے۔“ گریٹا نے کہا۔

”میں نے تواب اس کا خیال ہی ترک کر دیا ہے۔“ سونیا بولی۔

گریٹا نے ایک اچھتی سی نظر ساگر پر ڈالی جو اس وقت کنور سعید کے روپ میں تھا اور اس کا

دعوئی تھا کہ اس میک اپ میں اُسے بھیت ساگر کوئی بھی نہیں پہچان سکتا۔

”مگر تم اس طرف کیسے آنکلی تھیں؟“ سونیا نے گریٹا سے پوچھا۔

”مجھے معلوم ہوا تھا کہ تم ادھر ہی آئی ہو.... میں نے سوچا ممکن ہے تمہیں اس کے موجودہ

پتہ کا علم ہو۔“

”میں کہتی ہوں کہ تم بھی اس کے پچکر میں نہ پڑو۔ خطرناک آدمی ہے۔ اس نے نبوی کی ملازمت کا مصلحہ اڑایا تھا۔ پتہ نہیں وہ روستماں کیا کرنا چاہتا ہے۔“

”خیال ہے اپنا اپنا۔“ گریٹا نے کہا۔ ”میں اسے نہ آدمی نہیں سمجھتی۔ پھر ہم میں سے کون اچھا ہے۔“

”معاف کرتا... میں اب چلوں گی۔“

شاید گریٹا کا موڈ خراب ہو گیا تھا۔ وہ اٹھی اور صدر دروازے کی طرف بڑھتی چلی گئی۔

”یہ لڑکی تم پر نبڑی طرح رسمی سمجھی ہے۔“ سونیا سارگر کی آنکھوں میں دیکھتی ہوئی بولی۔

”فہرست بہت طویل ہے۔“ ساگر نے مہینتی سانس لی۔ ”لیکن جس دن بھی مجھے کسی کے عشق پر یقین آیا وہی میری زندگی کا آخری دن ہو گا۔“

”اوہ نہ...!“ سونیا نے نہ اسامنہ بنایا۔ ”تمہیں اپنے متعلق غلط فہمی ہوئی ہے۔ خیر ہٹاؤ! ہاں

تم نے یہ آٹھ ہزار روپے اس کے نام سے کیوں جمع کرائے ہیں...؟“

”وہ ایک شریف لڑکی ہے۔ میرا خیال ہے کہ اس کے پاس کم از کم آٹھ ہزار روپے تو ہونے ہی چاہئیں۔“

”ہوں.... یہ کیوں نہیں کہتے کہ وہ تمہیں پسند آئی ہے۔“

”میں بہت نہ آدمی ہوں لیکن اچھے لوگ مجھے پسند آتے ہیں۔“

”تم عجیب ہو۔“

”عجیب ترین کہو۔ کیونکہ میں تفریخاً فراڑ کرتا ہوں۔“

”نیوی بھی کوئی بھولا بچ نہیں ہے۔ اسے ہمیشہ یاد رکھنا۔ اس نے صرف اس نامعلوم آدمی سے پہنچ کے لئے تم سے تعاون کیا ہے۔“

”اور اسے تعاون پر افسوس نہیں ہو گا۔ چھوڑو کہاں کی باتیں لے بیٹھی ہو۔ اب میں تمہیں بتانا چاہتا ہوں کہ تمہاری آنکھیں کتنی حسین ہیں۔“

”ہشت۔“ سونیا نے نہ اسامنہ بنایا کہا۔ ”مجھے اپنے حسن سے کوئی دلچسپی نہیں ہے۔“

”آہا... تو کیا میں اسے خوش فہمی سمجھوں گا۔“ ساگر نے قہقہہ لگایا اور پھر یک بیک سنجیدہ ہو گیا۔

”کیوں کیا بات ہے؟“

”کچھ نہیں۔“ ساگر صدر دروازے کی طرف دیکھ رہا تھا۔

سونیا کو وہاں بوشن نظر آیا۔ اس نے گریٹا کی کلاں پکڑ رکھی تھی لیکن انداز سے ایسا معلوم

ہورہا تھا جیسے اُس کی وہ حرکت غیر معمولی نہ ہو۔ دیسے یہ اور بات ہے کہ گرینا کے چہرے پر ہوا یاں اڑ رہی ہوں۔ آنکھوں میں احتیاج رہا ہے۔ بالکل ایسا ہی معلوم ہو رہا تھا جیسے وہ اُسے زبردستی کھینچ لایا ہو۔

”اس کا مطلب ہے ہنگامہ۔“ سارگر نے دانت پیس کر آہستہ سے کہا۔

## بے ہوش آدمی

سو نیا کا دل دھڑ کنے لگا اور اُس نے بوکھلانے ہوئے لجھے میں کہا۔ ”نہیں دیکھو تم کنور سعید ہو۔ اس وقت تمہاری حیثیت دوسری ہے۔ ایسا نہ ہو کہ کھیل بگز جائے۔“

”مجھے یاد ہے کہ میں کنور سعید ہوں۔ مگر ہنگامہ ضرور ہو گا۔ میں سمجھتا ہوں یہ بھی بلنگر کے آدمیوں کی ایک چال ہے۔ انہوں نے اب میرے لئے گرینا کا تعاقب شروع کر دیا ہے۔ شاید اس وقت انہیں شہبہ ہو گیا ہے کہ میں یہیں موجود ہوں۔ اسی لئے بوشن اُسے اس طرح یہاں کھینچ لایا ہے... ہلہا... بلنگر کنور سعید کی حقیقت معلوم کرنا چاہتا ہے۔ وہ...!“

”دیکھو... تم اپنی جگہ سے ہلنا بھی مت۔“

”اوہ... لڑکی بے حد پریشان نظر آ رہی ہے۔ کتنی بے بُسی ہے اُس کی آنکھوں میں۔“

”میں کہتی ہوں تم اس وقت کچھ نہیں کر سکتے۔ کھیل بگز جائے گا۔“

”میں یہیں بیٹھا رہوں گا اسی طرح... لیکن بوشن اپنی جگہ سے ہٹ جائے گا۔ تم کیا سمجھتی ہو۔ کیا یہ خیال ہے کہ میں تنہا ہوں۔ ارے میرے آدمیوں کو اشادہ مل چکا ہے۔ انہیں تم دیکھے ہی لو گی۔“ بوشن ہال میں بیٹھنے ہوئے لوگوں کا جائزہ لے رہا تھا۔ یک بیک اُس نے گرینا کا ہاتھ چھوڑ دیا اور وہ تیزی سے صدر دروازے کی طرف مڑ گئی۔ سو نیا نے اُسے باہر جاتے دیکھا لیکن بوشن اُس سے لا پرواہ نظر آ رہا تھا کہ وہ موجود بھی ہے یا چلی گئی۔ اس کی نظریں سو نیا کی میز پر رک گئی تھیں اور اب وہ کنور سعید کو گھور رہا تھا۔ سو نیا نے آنکھوں سے سارگر کی طرف دیکھا جو بے تعاقانہ انداز میں پانپ کے کش لے رہا تھا۔

بوشن اُن کی میز کی طرف بڑھا لیکن اُس کے ہونٹوں پر ایسی ہی مسکراہٹ تھی جیسے وہ سو نیا کا بے حد احترام کرتا ہو۔

”کیا میں یہاں بیٹھنے کی جرأت کر سکتا ہوں مس صاحب؟“

”کیوں نہیں....!“ سونیا کی آنکھوں میں ابھی نکھن کے آثار تھے۔

”میں شکر یہ ادا کرتا ہوں محترمہ....!“ بوشن بیٹھتا ہوا بولा۔

اب ساگر نے اس پر اس طرح نظر ذاتی جیسے اسے بے حد حیرت سمجھتا ہوا اور اس کا قریب بیٹھنا اُسے گراں گزارا ہوا۔

”میں یہوی صاحب کی خیریت دریافت کرنا چاہتا ہوں۔“ بوشن نے سونیا سے کہا۔

”وہاب ٹھیک ہے۔“

”مگر آج تک اس حادثے کے متعلق کسی کو کچھ بھی نہ معلوم ہو۔ کہا۔“

”اگر تم اس مسئلے پر گفتگو کرنا چاہتے ہو تو میں مددوری ہی ظاہر کروں گی کیونکہ اس نے مجھے بھی کچھ نہیں بتایا۔ ویسے کیا تم لوگوں کو اس روپرٹ پر یقین نہیں ہے جو اس نے پولیس کو دی تھی۔“

”یہوی صاحب کے بیان کے مطابق حملہ آور نامعلوم تھے۔ وہ کسی کو بھی نہیں پہچان سکے تھے.... مگر کیا یہی حقیقت بھی تھی؟“

”تم یہ سب کیوں پوچھ رہے ہو اور میں کیوں جواب دوں اس بات کا؟“

”یہ بہت ضروری ہے محترمہ کیونکہ پولیس ہمیں پریشان کر رہی ہے.... آپ جانتی ہیں کہ ہمارے درمیان کار و باری مناقشوں کے علاوہ اور کوئی چیز کبھی نہیں رہی۔ معابر دوں کا پاس ہم اس حد تک کرتے ہیں کہ دوار سر راہ میری توہین کرنے کے باوجود بھی آن تک زندہ ہے۔“

”آہا.... تو کیا تم اُسے مار ڈالتے؟“ سونیا مضمک اڑانے والے انداز میں فکر۔

”یقیناً محترمہ....!“

”اچھی بات ہے تو اب مقابلے کے دوران میں اُسے مار ہی ڈالنے کی کوشش کرتا۔“

”میری گزارش صرف اتنی ہے کہ یہوی صاحب کو بلنگر صاحب کی پوزیشن صاف کر دینی چاہئے۔“

”تو یہوی سے براہ راست گفتگو کرو۔ میں اس سلسلے میں کیا کر سکتی ہوں۔“

”آپ بہت کچھ کر سکتی ہیں۔ غالباً یہوی صاحب کے لئے کوئی حصہ دار پیدا کرنے کی مہم بھی آپ ہی نے سرانجام دی تھی۔“

”تم جا سکتے ہو۔“ یک بیک سونیا کو غصہ آگیا۔

”میں یہاں بیٹھنے کے لئے نہیں آیا۔“ بوشن ڈھنائی سے ہنسنے لگا۔

”لہذا مناسب تھی ہے کہ اب اٹھ ہی جاؤ۔“ دفعتہ ساگر غرامی۔

”اوہ.... آپ کی تعریف....؟“

”میں کہتا ہوں اٹھ جاؤ۔“

”کنور... پلیز...!“ سونیا نے اس کے ہاتھ پر ہاتھ رکھ دیا۔ بوشن بے حیائی کی بُنی بنتا ہوا اٹھ گیا۔ لیکن سونیا اس بُنی میں ایک قسم کا چیلنج محسوس کیے بغیر نہ رہ سکی۔

سآگر اس کے جانے کے بعد پر سکون نظر آ رہا تھا۔ جیسے کوئی بات ہی نہ ہو۔ پھر کچھ دیر بعد اس نے سونیا سے کہا۔ ”کیا یہ ممکن نہیں ہے... کہ بلنگر ہی نے ٹیوی کو پنوایا ہو؟“ ”ظاہر کوئی مقصد نظر نہیں آتا۔ بوشن نے غلط نہیں کہا تھا کہ ہمارے درمیان کار و باری چپکش کے علاوہ اور کوئی چیز نہیں ہے جس کے سلسلے میں صرف پبلوان ہی پٹ سکتے ہیں۔ ٹیوی کا پٹ جانا کوئی معنی نہیں رکھتا۔“

”کیوں! کیا ٹیوی اس طرح خوفزدہ ہو کر خود ہی داور کو بوشن کے مقابلے سے نہیں ہٹا سکتا۔ بلنگر دراصل یہی چاہتا ہے کہ یہ مقابلہ نہ ہو۔ لیکن اگر بوشن پیچھے ہتا ہے تو فرم کی ساکھ گزتی ہے۔ البتہ داور خود ہی بینے جائے تو کوئی مضاائقہ نہ ہو گا۔“

سونیا کسی سوچ میں پڑ گئی پھر بولی۔ ”ہاں... یہ ممکن ہے۔ لیکن بلنگر یہ اچھی طرح جانتا ہے کہ مقابلہ داور یا ٹیوی کی موت ہی کی صورت میں رک سکتا ہے لیکن وہ دونوں زندہ ہیں۔ یہ بھی سوچا جاسکتا ہے کہ ٹیوی کو ہر اس کرنے کے لئے یہ حرکت کی گئی ہو۔ مگر وہ نامعلوم آدمی بلنگر تو ہر گز نہیں ہو سکتا کیونکہ وہ اکثر ٹیوی کے حق میں بلنگر کو چوٹیں بھی دیتا رہا ہے۔“

”مثال کے طور پر...؟“

سونیا کچھ سوچتی ہوئی بولی۔ ”ابھی پچھلے ہی سال کی بات ہے ایک بڑی اچھی جوڑی کا مقابلہ ٹھہرا تھا۔ دونوں طرف کے پبلوان اپنی مثال آپ تھے۔ دونوں طرف بے تحاشہ نکٹ بکے...۔ ٹیوی کا خیال تھا کہ اس کا پبلوان ہر حال میں کامیاب رہے گا۔ لیکن جب مقابلہ شروع ہوا تو اس کا پبلوان کچھ دبتا ہوا سانظر آنے لگا۔ تیسرے راؤنڈ میں تو یقین کر لیا گیا کہ وہ اسی راؤنڈ یا چوتھے راؤنڈ میں لازمی طور پر ختم ہو جائے گا۔ مگر تیسرا راؤنڈ تینر و خوبی ختم ہو گیا۔ البتہ ٹیوی کے پبلوان کی حالت ابتر تھی۔ اس کے مخالفین چوتھے راؤنڈ میں اس کے ناک آؤٹ ہو جانے کے خیال میں مگن تھے۔ دفتر راؤنڈ کے درمیانی و قفقی میں اسی پر اسرار آدمی نے ٹیوی کو فون پر مخاطب کیا اور کہا کہ وہ فوری طور پر بلنگر کے پبلوان کی نیکست کا سامان مہیا کر سکتا ہے۔ ظاہر ہے کہ ٹیوی نے اسی سے اس کی استدعا ہی کی ہو گی کیونکہ اپنے پبلوان کی نیکست کی صورت میں اسے بہت بڑے

خسارے کا سامنا کرنا پڑتا۔ بس تو پھر یقین جانو کہ چوتھے ہی راؤنڈ میں بلنگر کے پہلوان کا قلع قع ہو گیا اور بے چارا بلنگر اتنا بد حواس نظر آنے لگا جیسے بس اب اس کا بارٹ فیل ہی ہو جائے گا۔۔۔۔۔ یہ تو نہ ہوا البتہ اُسی رات جو اسے بخار ہوا تھا تو ایک ہفتے تک پنگ ہی پر پڑا رہ گیا تھا۔“  
”لیکن یہ کایا پلٹ ہوئی کیسے ہو گی؟“ ساگر نے پوچھا۔

”خدا ہی بہتر جانتا ہے۔“ سونیا بولی۔ ”خود یوں کی سمجھ میں نہیں آس کا کہ کایا پلٹ کیسے ہوئی تھی۔ میرے خدا اس مقابلے سے کتنی بھی ایک یادیں وابستے ہیں۔“  
”یعنی.....؟ میں نہیں سمجھا۔۔۔۔۔ بھی ایک یادیں۔“

”اوہ.... بلنگر کے پہلوان کی شکست کا اعلان ہوتے ہی تماشا یوں میں سے ایک نے وہیں اُسی جگہ خود کشی کر لی تھی۔ اُس کے پاس ریو الور تھا۔“  
”بہت بڑی ہمار میں رہا ہو گا۔“ ساگر نے پلکیں جھپکائیں۔  
”خدا جانے۔ مگر اُس کے جیب میں صرف تین نکت برآمد ہوئے تھے اور ایک صرف دو روپے کا ہوتا ہے۔“

”ہو سکتا ہے اُس نے اور نکت بھی لیے ہوں۔“

”کلتے لیے ہوں گے۔ یہ ایک تفریجی جوا ہے۔ اس پر کوئی اتنا زیادہ روپیہ نہیں لگاتا کہ ہمار جانے پر خود کشی کی نوبت آجائے۔ یہ آج نکت کاریکارڈ ہے کہ ایک آدمی نے چچا سے زیادہ نکت کبھی نہیں خریدے اور پھر خود کشی کرنے والا کوئی گراپڈا آدمی بھی نہیں تھا۔ روستباکی ایک بڑی تحصیل کا تحصیلدار تھا۔

”اوہ....!“ ساگر نے پھر پلکیں جھپکائیں اور کسی سوچ میں ڈوب گیا۔



کرنل فریدی اور کیپٹن حمید روستباکے باہر ایک کٹلے میدان میں ملے تھے۔ یہ احتیاط اس لئے برقراری تھی کہ وہ نادانستگی میں ممکنہ تعاقب سے بچ سکیں۔ یہ ملاقات روز روشن میں ہوئی تھی اور انہیں اطمینان تھا کہ اُن کا تعاقب نہیں کیا گیا۔

حمدی نے چھوٹتے ہی کہد ”میری سمجھ میں نہیں آتا کہ آخر ان تن گھناؤ پھر اوکی کیا ضرورت تھی۔“

”ہوں.... تو کچھ کرتے رہو۔“ فریدی سگار لگاتا ہوا بولا۔

”ایک تحصیل دار کی خود کشی کا کیس اتنا چکردا ہے اینے والا نہیں ہو سکتا کہ اُس کے لئے سال پہلے سے تیاریاں کی جائیں۔“

”مقامی پولیس آج تک سراغ نہیں پا سکی حمید صاحب۔“

”کیا اس طریقے کے علاوہ اور کوئی صورت نہیں تھی جو آپ نے اختیار کیا ہے؟“

”میرا خیال ہے کہ نہیں۔“

”اور آپ اسے بھی غالباً تسلیم ہی کرتے ہوں گے کہ خود کشی کی وجہ کی پہلوان کی شکست نہیں بنی تھی۔“

”میں یہ کیوں تسلیم کروں؟“

”تحصیل دار کی جیب سے صرف تین لکٹ برآمد ہوئے۔ سونیا کے بیان کے مطابق ابھی تک کار بیکارڈ فنی کس صرف پچاس لکٹ ہیں۔ ریس کی طرح لمبے جوئے کا معاملہ نہیں ہے۔ پچاس لکٹ صرف سوروپے کے ہوئے۔“

”خود کشی کے لئے تماشہ گاہ مناسب نہیں تھی تھی تھی حمید صاحب اور پھر بار بیت کافیصلہ ہونے تے پہلے ہی اُس نے خود کشی کیوں نہیں کی تھی.... وہ اپنی قیام گاہ پر بھی اطمینان سے کر سکتا تھا۔“

”اللہ کی بھی مرضی تھی.... آپ خدائی فوج دار ہیں۔“ حمید جھنجلا گیا اور فریدی مسکرا پڑا۔

”یہ بھی اللہ ہی کی مرضی ہے کہ ہم اس طرح جھک مارتے پھر رہتے ہیں۔ تمہیں متغیر نہ ہونا چاہئے۔ ویسے تمہاری اطلاع کے لئے ایک سننی خیز خبر اور بھی ہے۔“

”سنا یئے....!“ حمید نے مردہ سی آواز میں کہا۔

”کیوں؟“ فریدی کے لبجھ میں تحریر تھا۔ ”تم بہت ڈھیلے ڈھالے نظر آ رہے ہو۔ کیا سونیا بہت بور ثابت ہوئی ہے۔“

”مجھے اب کوئی دلچسپی نہیں رہی۔ جب سے عورتوں کی پیدائش بند ہوئی ہے میرا بھی نہیں لگتا۔ دنیا سے اب تو خدا اٹھا ہی لیتا تو اچھا تھا۔“

”کیا مطلب... پیدائش بند ہوئی ہے؟“

”ارے یہ عورتیں ہیں؟ جن میں نسایت نام کو بھی نہیں ہے۔ ان کی ہم جلیسی میں ذرہ برابر بھی احساس نہیں ہوتا کہ واسطہ جس مقابل سے ہے۔“

”خیر.... ہاں.... تو میں تمہیں یہ بتانے والا تھا اس تحصیل دار کی تحویل میں ڈیڑھ لاکھ روپے تھے جن کا پتہ آج تک نہیں چل سکا۔“

”مجھے یقین ہے کہ اگر اس نے وہ ڈیڑھ لاکھ روپے بلنڈر کے پہلوان پر لگانے ہوتے تو....“

”مگر نہیں....!“

”کیا کہنا چاہتے ہو؟“

”پچھے نہیں! سوال ہی نہیں پیدا ہوتا جب کہ ریکارڈ پیاس مکنوں سے زیادہ کا نہیں رہا اور پھر کون ایسا گدھا ہے جو دورو پے نکٹ والے جوئے پر ڈیڑھ لاکھ لگا بیٹھے۔“  
”یہی تو دیکھنا ہے۔“

”دیکھتے جائیے۔“ حمید نے بیزاری سے کہا۔ ”قاسم الگ بور ہو رہا ہے۔ وہ کہتا ہے مجھنے پر آئی پہلوانی کہ کوئی کسی عورت کی طرف نظر اخرا کر بھی نہ دیکھے۔ اسے آج کل سو نیا سے عشق ہو گیا ہے۔ وہ کہتا ہے کہ میں اُس کے بغیر زندہ نہیں رہ سکتا۔ ... یوں مسکراتی ہے ... یوں ... یوں“  
”اُسے قابو میں رکھو۔ اتفاقات نے تمہیں اُس تک پہنچا دیا ہے۔ تمہارا ٹیوی تک پہنچانا میری ایکیم میں نہیں تھا۔ معمولی میک اپ میں تمہیں جھکڑاں لئے بنایا گیا تھا کہ بوشن یا اُس کے آدمی تمہیں پہچان لیں اور پھر میں اس کا رد عمل نوٹ کر سکوں۔ مگر اس کی بجائے تمہیں ٹیوی نے ڈھونڈ نکلا۔“

”آخر آپ چاہتے کیا تھے۔ خاور اور خاور کا قتل کیا معنی رکھتا تھا؟“

فریدی مسکرا لیا۔ سگار کے دو قین بکھے بکھے کش لیے اور بولا۔ ”اس کا مقصد صرف اتنا تھا کہ ٹیوی تک خاور کے قتل کی اطلاع پہنچ جائے۔“

”اس سے آپ کس نتیجے پر پہنچنے کے موقع تھے؟“

”بس صرف رد عمل دیکھنا تھا۔“ فریدی نے کہا۔ ”مگر وہ اس شکل میں ظاہر ہوا کہ تم مجھے اس وقت ایک ایسے آدمی کی کہانی سنارہ ہے ہو جس کی شخصیت کا علم خود ٹیوی کو بھی نہیں ہے اور جس کی کسی حرکت کی بناء پر بلنگر کا جیتا ہوا پہلوان ہار گیا تھا۔“

”میں نے ابھی تک تو نہیں بتایا آپ کو۔“ حمید کے لمحے میں جرأت تھی۔

”ٹیوی نے تمہیں محض اسی لئے پارٹر بنایا ہے کہ تم اسے اُس نامعلوم آدمی کے ہملوں سے محفوظ رکھ سکو۔“

”مگر آپ کو کیسے معلوم ہوا؟“

”یہاں روستبا میں اکیلے تم ہی تو نہیں ہو میرے ساتھ۔ اس رات ایک طرف سو نیا تم پر ڈورے ڈال رہی تھی اور دوسرا طرف ٹیوی پہنچتا تھا۔“

”اوہ ... تب تو آپ کو اُس آدمی کی شخصیت کا علم ہو گیا ہو گا۔“

”وہ میری نظر وہ میں آچکا ہے۔“

”ہوں ... تو پھر اب کیا باقی بچا ہے؟“

”اُس آدمی کا طریق کار.... اور ان حرکات کا مقصد معلوم کرنا ہے اور اسی پر اس کیس میں کامیابی یا ناکامی کا دار و مدار ہو گا۔ میری دانست میں اس کے لئے قاسم اور بوشن کا مقابلہ ناگزیر ہے۔

مجھے دیکھتا ہے کہ اس سلسلے میں وہ نامعلوم آدمی کون سا قدم اٹھاتا ہے۔“

”وہ قدم ٹیوی کے خلاف تو نہیں ہو سکتا۔ میری دانست میں اُس نے ابھی تک جو کچھ بھی کیا ہے ٹیوی کے حق ہی میں کیا ہے۔“

”تو پھر ٹیوی کی مرمت کیا معنی رکھتی ہے؟“ فریدی نے کہا۔

”وہ خاور کی وجہ سے ہوئی تھی۔“

”یعنی....؟“

اب حمید نے پوری داستان دہراتے ہوئے کہا۔ ”وہ ٹیوی سے خاور کے متعلق کچھ معلوم کرنا چاہتا تھا۔ ٹیوی نے خاور کے قتل کا الزام اُس پر رکھ دیا اور وہ ٹیوی کو قاتل سمجھتا رہا۔ پھر جب یہ بات صاف نہ ہو سکی تو اُس نے ٹیوی کی مرمت کر دی۔ ظاہر ہے ٹیوی کو اُس کے بارے میں کچھ معلوم ہی نہیں تھا.... بتاتا کیا۔“

”خاور اُس کے لئے الجھن کا باعث بن گیا ہے۔“ فریدی مسکرا یا۔

”نہ صرف خاور بلکہ.... ساگر اور داور بھی۔“ حمید نے کہا۔ ”میرا خیال ہے کہ ہم سے بے

شمار غلطیاں سرزد ہوئی ہیں۔“

”کیا مطلب....؟“

”ٹیوی کے بیان سے میں نے اندازہ کیا ہے جیسے وہ نامعلوم آدمی ہم تینوں کو کسی سازش کا بانی سمجھتا ہو یعنی ہم میں سے کوئی بھی ایک دوسرے کا تمدن نہیں ہے بلکہ جو کچھ بھی ہو رہا ہے ہماری میں بھگت سے ہو رہا ہے۔ اگر وہی ہمارا شکار ہے تو یہ سمجھ لجئے کہ اب وہ بہت زیادہ محظاٹ ہو جائے گا۔“

”تم اس فکر میں نہ پڑو۔ یہ تو میں جانتا ہوں کہ وہ کتنا محظاٹ ہو گیا ہے۔ لیکن اس کے باوجود بھی اچھا خاصاً فر ہے۔ تم بس قاسم کو سنجا لے رکھو۔ یہ مقابلہ ہر حال میں ہو گا۔“

”اگر بلنگر کی طرف سے کوئی حرکت نہ ہوئی تو....؟“

”بلنگر کے لئے دو آدمی ہیں۔“ فریدی باسیں آنکھ دبا کر مسکرا یا۔ ”ایک میں اور دوسرا وہ

نامعلوم آدمی.... تم صرف قاسم کو سنجا لو۔“



داور کو سنجا لانا آسان کام نہیں تھا۔ مقابلے شروع ہو گئے تھے۔ لیکن ابھی بوشن اور داور کی

باری نہیں آئی تھی۔ اکثر ایسا ہوتا کہ ایک جوڑی کے مقابلے کا تصفیہ ایک ہی رات میں ہو جاتا اور اکثر ایسا بھی ہوتا کہ ایک ہی جوڑی تین دن تک لڑتی رہتی لیکن آخر کار ان میں سے ایک کو ہارنا ہی پڑتا۔

ایک رات جب داور، کنور سعید اور سونیا ایک جوڑی کا مقابلہ دیکھ رہے تھے داور، کنور سعید پر بگڑ گیا اور کنور سعید کو وہاں سے اٹھ جانا پڑا کیونکہ وہ جانتا تھا کہ داور کی ذہنی رو بہک گئی ہے۔ وہ مشکل ہی سے قابو میں آسکے گا۔ لہذا ایک تماشہ گاہ میں اُس کا قرب کنور سعید کی پوزشن گردانا۔ پھر سونیا ہی داور کے ساتھ رہ گئی۔ اُس نے کہا۔ ”دیکھو خاموش رہو۔ تم ایک پیک مقام پر ہو۔“

”پیک کی ایسی کی تھی۔ پھر وہ سالا مجھے غصہ کیوں دلاتا ہے۔“

”چلو اٹھو یہاں سے۔“

”میں قیوں اٹھوں“ داور نے چاروں طرف دیکھتے ہوئے کہا۔ آس پاس کئی لڑکیاں بیٹھیں اُسے گھور رہی تھیں۔ اس سے پہلے وہ بھی انہیں گھورتا رہا تھا اور یہی چیز جھگڑے کا باعث بنی تھی۔ کنور سعید نے اُسے ٹوکا تھا اور وہ بنتھے سے اکھڑ گیا تھا۔

”میرا کہنا نہیں مانو گے؟“ سونیا بولی۔

”تو پھر تم ہی مجھ سے محبت کرو۔“ داور کی زبان سے شاید بے اختیارانہ طور پر نکلا تھا۔ ”کیا کواس ہے۔“ سونیا جھلانی اور پھر داور کو ہوش آیا کہ اُس سے گدھا پن سرزد ہوا ہے۔ ”مم.... میں.... یعنی کہ.... ہی ہی ہی.... خفافہ ہو جانا.... میں تو یہ کہہ رہا تھا.... یہ کہہ رہا تھا کہ ای ای ای.... مھیکے سے.... میں جا رہا ہوں۔“

وہ انھا اور کر سیوں کے درمیان سے گزرتا ہوا تماشا یوں کے احتجاج کی پرواہ کئے بغیر آگے بڑھتا چلا گیا۔



آج داور اور بوشن کے مقابلہ کا دن تھا۔ اس دوران میں اس مقابلے کی اتنی پبلیٹی ہوئی تھی کہ لوگ اچھے خاصے ذہنی یہجان میں بتلا ہو کر رہ گئے تھے۔ بہت کم آدمیوں کو بوشن سے ہمدردی تھی۔ بلنگر اپنے انداز میں پبلیٹی کر رہا تھا اور ٹیوی اپنے انداز میں۔ ایک ”لاف و گراف“ خود بوشن کی طرف سے شائع ہوئی تھی جس میں کہا گیا تھا کہ جھگڑے میں اُس کا پٹ جانا محض ایک اتفاق تھا اور وہ نئے میں بھی تھا بہ وہ دیکھئے گا کہ داور کتنے پانی میں ہے۔

دوسری طرف ایک کہنہ مشق فائز کا سر ٹیفکیٹ بطور اشتہار اخبارات میں شائع ہو رہا تھا جس

کی رو سے داور ایک ماہر مکا باز تھا اور کسی ہاتھی کی طرح طاقت ور... یہ سر ٹیکیٹ ٹیوی نے سینکڑوں روپے صرف کر کے حاصل کیا تھا۔

شام تک یہجان کافی بڑھ گیا، تماشہ گاہ کے باہر تل رکھنے کی جگہ نہ رہ گئی تھی۔ پہلوانوں کے نکت تو ان بھر شہر کے مختلف حصوں میں فروخت ہوتے رہے تھے لیکن اس وقت تماشہ گاہ میں داخلے کے نکت حاصل کرنے میں لوگوں کو دشواری پیش آرہی تھی۔

لوگوں کا خیال تھا کہ اس جوڑی کا مقابلہ اس نیزن کا سب سے برا مقابلہ ہو گا۔ کیونکہ بوشن نے آج تک کسی سے شکست نہیں کھائی تھی۔

گریٹا بھی تھی اس بھیڑ میں اور سورج بھی تھی کہ شاید داخلے کا نکت حاصل کرنے میں اسے کامیابی نہ ہو۔ جوئے سے اسے دلچسپی نہیں تھی۔ وہ تو ساگر کی تلاش میں یہاں آئی تھی۔ اس کا خیال تھا کہ ساگر یہ مقابلہ دیکھنے ضرور آئے گا۔ اس نے جو بھی اس کے سامنے پڑ جاتا اس کا جائزہ بغور لیتی تھی۔ اچانک سو نیا سے ملاقات ہو گئی اور اس نے اسے تماشہ گاہ میں چلنے کی دعوت دی۔ نیوی اور بلنگر کی فرموم کے کارکنان کسی کو بھی اپنے ساتھ تماشہ گاہ میں لے جاسکتے تھے۔ پہ نہیں گریٹا کو سو نیا سے الجھن ہونے لگی تھی۔ اس کا قرب اسے عجیب قسم کی بے چینی میں بتا کر دیتا تھا۔

رُنگ میں ابھی سننا تھا اور چاروں طرف کریاں پر ہونی شروع ہو گئی تھیں۔

”وہ تمہارے کنور سعید کہاں ہیں؟“ گریٹا نے سو نیا سے پوچھا۔

”کیوں؟“

”تم آج کل اس کے ساتھ زیادہ دلکھی جاتی ہو؟“

”ہاں...!“ سو نیا نے لاپرواٹی سے جواب دیا۔ اور پھر اس کے بعد گریٹا نے ساگر کا تذکرہ چھیڑ دیا تھا۔ سو نیا نے اسے بتایا کہ ساگر اسے پھر بھی نہیں دکھائی دیا تھا۔ گریٹا چپ ہو رہی۔

”ارے تمہیں اس کی فکر کیوں ہے۔ اسے جہنم میں جھوکو۔ آٹھ ہزار تو تھیا ہی لئے۔“

”میں اس کے روپے واپس کرنا چاہتی ہوں۔“

”پاگل ہوئی ہو؟“ سو نیا کچھ سوچتی ہوئی بولی۔ ”واپس ہی کرنا ہے تو نیوی کو واپس کرو۔“

”نیوی سے مجھے نہیں ملے تھے۔“ گریٹا کے لبجھ میں بیزاری تھی۔

پھر مقابلے شروع ہونے کی گھنٹی بننے لگی.... چاروں طرف سننا چھاگیا تھا۔ گریٹا بھی ساگر کو تلاش کر رہی تھی۔ اسے یقین تھا کہ وہ اس مقابلے کو چھوڑے گا نہیں۔

دفعاتاً بوشن رنگ میں دکھائی دیا۔ اس کے ساتھ بلنگر کی فرم کا اناؤ نسر بھی تھا۔ اس نے بوشن کا ہاتھ پکڑ کر اوپر اٹھاتے ہوئے کہا۔

”خواتین و حضرات۔ یہ بوشن ہے۔ روستماہی نہیں بلکہ پورے ملک کامانا ہوا جیلا۔ اس نے آج تک کسی سے بھی شکست نہیں لکھائی۔ اب تک اخبارہ بہت بڑے مقابلوں میں حصہ لے چکا ہے۔ آج اس کا دیوے مقابلہ دیکھئے۔“

بہت کم تماشا یوں نے تالیاں بجائیں۔ زیادہ تر اوگ داور کو دیکھنے کے لئے بے چین تھے جس نے نیچ بازار میں بوشن کو پیٹ دیا تھا۔



داور سرخ رنگ کی ڈرینگ کاؤن میں ملوس تھا۔ جیسے ہی وہ رنگ میں داخل ہوا شور سے کان پھٹنے لگے۔ نیوی کی فرم کے ایک آدمی نے جوان پچائی میں اس کے سینے تک تھا اس کا ہاتھ اٹھانے کی کوشش کی لیکن ناکام رہا۔ آخر داور ہی نے اُسے گود میں اٹھایا اور بائیں ہاتھ پر سنجالے رہا۔ تب اُس آدمی نے اُس کا دہناتھ اٹھایا اور تماشا ہائی بے تحاشہ بنس پڑے۔ داور شاید بڑی موجود میں تھا اور کیوں نہ ہوتا جب کہ اُسے تماشا یوں میں صرف عورتیں ہی نظر آ رہی تھیں حالانکہ وہ مردوں کی چوتحائی کے برابر تعداد میں بھی نہیں تھیں۔

نیوی کے اناؤ نسر نے تماشا یوں کو مناٹ کیا۔ ”خواتین و حضرات۔ میں صرف اتنا کہوں گا کہ یہ داور دیوزاد ہے۔“

”نہیں ہے.... داور زندہ باد۔“ داور بدبدایا۔ لیکن اس وقت اُس کی کھوپڑی ہوا سے باتیں کر رہی تھیں کیونکہ عورتیں ہاتھ بلاہلا کر اُسے پکار رہی تھیں۔ کیوں نہ پکارتیں جب کہ انہوں نے اُس کے پیچاں پیچاں نکٹ خریدے تھے اور انہیں توقع تھی کہ ذرا ہی سی دیر میں اُن کی رقومات دو گنی ہو جائیں گی۔

اس نے بوکھلاہست میں اناؤ نسر کو چھوڑ دیا جو دھپ سے نیچ گرا اور جلدی سے اٹھ کر بھاگ نکلا۔ ایک بار پھر قبیلے بلند ہوئے۔ ادھر ریفاری نے مقابلے کی سیٹی بجائی۔

داور اور بوشن اپنے گاؤں اتارتے ہوئے ایک دوسرے کے سامنے آگئے۔ بوشن حملہ کرنے کے لئے پینترے بد لئے لگا تھا۔

”ہائیں.... یہ کیا کر رہے ہو یہاں۔“ داور نے جلے کئے لبھ میں کہا۔ وہ خود کو لاپرواہ ظاہر کرنے کی کوشش کر رہا تھا۔ اتنی عورتیں تو اس کی طرف دیکھ رہی تھیں۔ لہذا اس وقت اُسے یہی

مناسب معلوم ہوا کہ وہ کسی فلی ہیر و کی نقل اتنا نے کی کوشش کرے۔ وہ اینٹنگ ہی کے چکر میں رہ گیا اور بوشن نے دو چار ہاتھ جڑ دیے۔

”مارے جاؤ... سالے۔“ داور دہاڑا اور مجمع پر سنا تا چھا گیا۔ ایسا مقابلہ شاید ہی کبھی نظر دوں سے گذر ہو۔ پھر کیک بیک بوشن نے ایک ہاتھ اُس کی توند پر بھی رسید کر دیا اور داور بلبلاتا ہوا دہرا ہوا ہی تھا کہ بوشن نے کھوپڑی پر دو ہتھوں مارا۔

”ابے پیٹ کی نہیں ہوتی۔“ داور دھاڑتا ہوا منہ کے بل نیچے چلا آیا۔

صرف بوشن کے ٹکٹ خریدنے والوں نے قبیلے لگائے اور بقیہ لوگوں کے چہروں پر تو ہوا یاں اڑنے لگی تھیں۔ پھر کسی گوشے سے آواز ابھری۔۔۔ ”بے ایمانی...۔۔۔ بے ایمانی...۔۔۔ دو توں مل گئے ہیں۔“

”ٹھیکنے سے مل گئے ہیں۔“ داور زمین سے اٹھتا ہوا دہاڑا اور دونوں ہاتھوں کو تیزی سے گردش دی۔ جھلاہٹ میں چلتے ہوئے ہاتھ بوشن کے بائیں شانے پر پڑے اور وہ زمین سے اکھڑ کر رنگ کے گرد تی ہوئی رہی سے جامکرا لیا۔ پھر تو ازن برقرار نہ رکھنے کی بناء پر رنگ کے باہر الٹ گیا۔ اس پر اتنا شور بلند ہوا کہ کانوں میں سیٹیاں سی نجاح تھیں۔

”دونوں ملے ہوئے ہیں۔“ داور کسی دل جلی بڑھائی کی طرح لپک کر ظفر یہ لمحے میں چینا۔ بلنگر کے آدمی بوشن کو اٹھنے میں بد دوے رہے تھے۔ اُس کے جسم پر کئی جگہ خراشیں آگئی تھیں۔ وہ پھر رنگ میں آیا۔ بہت زیادہ جھلایا ہوا معلوم ہو رہا تھا۔ لیکن اس بار داور کی زد سے پچھا ہی رہا۔ اب وہ بھاگ کر حملے کر رہا تھا۔ داور بے چارے میں دوڑنے کی سکت کہاں؟ اگر پہاڑوں سے متخرک ہو جانے کی موقع کی جاسکتی ہو تو اسے بھی دوڑنے میں تکلف ہو سکتا تھا۔

بہر حال نتیجہ یہ ہوا کہ بوشن بھاگ کر اسے پہنچنے لگا۔ یہ چلت پھرت والے حملے اتنے بھر پور نہیں ہو سکتے تھے کہ داور گر جاتا۔ بس وہ بھی پلٹتا ہی رہا۔ اُس کے بھی خواہ اُس کے نام کے نعرے لگا گا کر دل بڑھا رہے تھے۔ مگر اُس کے صرف عورتوں کی آوازیں ملکر اڑی تھیں۔

”داور... شباباش... مارو بڑھ کر...!“

”اے کامے مارے داور...!“ وہ جھنجھلاہٹ میں ناک پر انگلی رکھ کر لچکا اور بوشن بھی نہ پڑا۔ اتنے میں ریفری نے راؤ نڈ ختم ہونے کی سیٹی بجائی۔

وہ دونوں اپنے اپنے مرمت خانوں کی طرف لے جائے گئے۔

دوسرے راؤ نڈ میں اتفاق سے ایک بار پھر وہ داور کی زد پر آگیا اور اُس نے اُس کی کپیٹ پر اس

زور کا گھونسہ سید کیا کہ وہ بلباٹا ہوا زمین پر ڈھیز ہو گیا۔

ریفری اُس پر جھکا ہوا گنتی گئی رہا تھا اور مجمع سپس میں بتا تھا۔ لیکن جیسے وہ ”آٹھ“ پر اٹھنے لگا امید دل پر اوس پر گئی۔ بوش کھڑا ہو کر آگے پچھے جھول رہا تھا۔

”مارو... داور... مارو اور مارو... ختم کرو۔“ تماشا یوں نے آوازیں دیں۔

”نہیں... خواتین ولیدیز... او... غ... خواتین و حضرات... میں اُسی مردے کو نہیں مارتا۔ اسے ہوش میں آنے دیجئے۔“ داور ہاتھ بلا کر چینا۔

اس حماقت پر اوگ اُسے نرا بھلا کہنے لگے۔ وہ تو چاہتے ہی تھے کہ ہار جیت کا فیصلہ جلد از جلد ہو جائے کیونکہ داور جیسے پہاڑ کی جیت اتفاق ہی پر بنی ہو سکتی تھی۔

بوش سن بھل گیا تھا۔ اُس نے پھر اچھل کو دکھل کر حملے کرنا شروع کر دیا۔ اس پار وہ اور زیادہ محتاط نظر آ رہا تھا۔

یہ راؤنڈ بھی ختم ہو گیا۔ لوگوں کا اضطراب بڑھتا جا رہا تھا۔ وہ داور کو گالیاں دے رہے تھے۔ کہہ رہے تھے کہ وہ پر لے سرے کا گدھا معلوم ہوتا ہے اور وہ محض اپنی اکڑفون کی وجہ سے ہار جائے گا۔ بوش پھر تیلا ہے اسی طرح بھاگ دوز کرنے سے پیش تار ہے گا اور آخر کار داور تھک کر ایسا گرے گا کہ پھر نہ اٹھ سکے گا۔

سو نیا کا دل دھڑک رہا تھا۔ حلق خشک ہو گیا تھا۔ اُس کے خیالات بھی عام تماشا یوں کے خیالات سے مختلف نہیں تھے۔

”یہ تو بالکل بھینس ہو کر رہ گیا ہے۔“ کریٹا نے کہا۔

”کاش اتنا بے وقوف نہ ہوتا... کاش!“ سو نیا مختصر بانہ انداز میں بولی۔ ”اگر یہ ہار گیا تو ٹیوی بہت بڑے خسارے میں رہے گا۔“

”بوش اُس کی یہ کمزوری اچھی طرح سمجھ گیا ہے۔ اب وہ اُس کی زد پر نہیں آئے گا۔ جس وقت وہ اٹھ کر سن بھلنے کی کوشش کر رہا تھا اسی وقت اُر یہ گدھا ایک ہی ہاتھ اور مار دیتا تو بوش کی صحیح ہو جاتی۔“

تیسرے راؤنڈ شروع ہوا۔ اس بار بوش پہلے سے بھی زیادہ شیر نظر آ رہا تھا اور داور بھی قدرے سن بھلا ہوا نظر آیا۔ یعنی اس بار وہ مدافعت کے لئے ہاتھ بیڑ بھی بلدا رہا تھا جس کا نتیجہ یہ ہوا کہ بوش اُسے پیٹ نہ سکا۔ شاید اس پر ٹیوی کے ٹریز نے داور کو کچھ خاص قسم کی بدیات دی تھیں۔ ”مگر دیکھو...!“ سو نیا نے کہا۔ ”ایک ہی جگہ جم کر بھگوڑوں کے وار روکنا مشکل کام ہے۔“

لیکن وہ کتنی صفائی سے ہاتھوں پر اُس کے ہاتھ روک رہا ہے۔“

”بڑھ کر مارتا کیوں نہیں کم بجت۔“ گریٹا نے کہا۔

سو نیا نے کوئی جواب نہ دیا اور گریٹا کچھ اور سوچنے لگی۔ وہ سوچ رہی تھی کہ کہیں یہ ٹیوی اور بلنڈر مل کر دنیا کی آنکھوں میں دھول تو نہیں جھوٹ رہے ہیں۔ ان کے جھگڑے محض ظاہری ہوں۔ دنیا کو دکھانے کے لئے اور ان کا بزنس حقیقتاً ایک ہی ہو۔ ٹیوی اور بلنڈر پار ٹھر ہوں۔ فرم دو مختلف ناموں سے ایک دوسرا سے کی حریف بن کر سامنے آئی ہو تاکہ زیادہ سے زیادہ روپیہ بٹورا جاسکے۔ اور یہ لوگ ہمیشہ اپنا ہی فائدہ دیکھتے ہیں۔ داور کے نکت بے تحاشہ بکے ہیں۔۔۔ اور داور ہار جائے۔۔۔ بوشن کے نکھلوں کی بکری برائے نام ہوئی ہے داور کے ہار نے پر ٹیوی کو صرف چند سور و پے بوشن کے نکھلوں پر تقسیم کرنے پڑیں گے اور اس کے بعد بلنڈر اور ٹیوی ساری آمدی نصف نصف تقسیم کر لیں گے۔۔۔ اور یہی ہوا ہے۔ اف فوہ کتنا طاقت ور ہے۔ اُس کے ایک گھونسے نے بوشن کو زنگ سے باہر اچھال دیا تھا اور اب وہ اتنی بے بسی سے اُسی کے ہاتھوں پٹھ رہا ہے۔ نہیں یہ ڈاکو ہیں۔ لیسے ہیں۔ آپس میں ملے ہوئے ہیں۔ داور یقیناً ہار جائے گا۔ ہارے گا۔۔۔ ضرور ہارے گا۔

پھر وہ چوک پڑی۔ داور کچھ کہہ رہا تھا کہ تماشائی قبیلہ اگر ہے تھے۔ بوشن ناق تاچ کر اُس پر حملہ کر رہا تھا۔ اس راؤ مذکور کا وقت بھی یو نہیں گذر گیا۔ دونوں پبلو ان رنگ سے چلے گئے اور تماشائی ادھر ادھر آنے جانے لگے۔ اس بارہ وقفہ لمبا تھا۔

وتفٹاً گریٹا کو کنور سعید دکھائی دیا جو اسی طرف آرہا تھا۔ یہ دونوں ایک صوفے پر تھیں جہاں تیر سے آدمی کی بھی گنجائش نکل سکتی تھی۔۔۔ گریٹا کھسک کر سو نیا سے جاتی۔

”کیا میں یہاں میٹھے سکتا ہوں۔“ کنور سعید نے پوچھا۔

”ضرور۔۔۔ ضرور۔۔۔!“ سو نیا مسکرائی۔ ”مگر تم تھے کہاں؟“

”ٹیوی کا سر پیٹ رہا تھا۔“

”کیا مطلب۔۔۔؟“

”مجھ سے مطلب پوچھتی ہو؟“ کنور سعید نے کہا۔ ”مجھے یقین ہے کہ تم سب مل کر فراہ

کر رہے ہو۔“

”یہ کیا بکواس شروع کر دی تم نے؟“

”یہ داور اس طرح پٹ کیوں رہا ہے؟“

”میں کیا جانوں۔“ سونیا جھلائی۔ ”تم مجھ سے بہتر جانتے ہو گے۔“

”کیا یہ ملی ہوئی جوڑی نہیں ہے؟“

”اگر ہے تو میں یہی سمجھوں گی کہ بلنکر تمہیں پہلے ہی خرید چکا تھا اور تم نیوی کی فرم میں اُسی کے لئے کام کر رہے ہو۔“

”بڑے آئے حصے دار۔ تم ہمیں تباہ کر دو گے۔ مگر یہ مت سمجھنا کہ تم نجیج جاؤ گے۔“

”کیا تم یہ چاہتی ہو کہ میں رنگ میں کھڑا ہو کر تم لوگوں کی بے ایمانیوں کا اعلان کر دوں۔

مجھ سے زیادہ داور کو اور کون جانتا ہے۔“

”میں سمجھی۔“ سونیا کا غصہ تیز ہوتا جا رہا تھا۔ ”تم شاید ہمیں بلیک میل کرنے کی کوشش کر رہے ہو مگر اتنا یاد رکھو کہ تم بھی۔“

”بس ختم کرو۔“ کنور سعید نہیں پڑا۔ ”تمہیں واقعی بہت جلد غصہ آ جاتا ہے۔ ابھی میں اور ٹیوی اسی بات پر بحث کر رہے تھے۔ وہ کہہ رہا تھا کہ سونیا کو غصہ نہیں آتا۔۔۔ اور آپ کی تعریف۔“

”ہوں.....!“ اگر یا نغراں۔ ”اب یہ فضول باقی رہنے دو۔ میں نے تمہیں پہچان لیا ہے۔“

”یہ بھی نہ انہیں ہوا۔ تم نے بھی اُس دن سڑک پر داور کے ہاتھ دیکھتے تھے۔ اب دیکھو اُسے کیا ہو گیا ہے۔“

”میری سمجھ میں نہیں آتا کہ تم لوگ کیا کرتے پھر رہے ہو۔“ گرینا نے نہ حال سی آواز میں کہا۔

”دولت پیدا کر رہا ہوں۔ ٹیوی کی فرم کا آوھے کا حصہ دار ہوں۔“

”اس خیال میں نہ رہنا۔ ٹیوی بھی کم نہیں ہے۔“ سونیا جل کر بولی۔

”میں بھی کوئی بے ایمان آدمی نہیں ہوں۔ ویسے ہاتھ کی صفائی میری عادت ہے۔“

سونیا نے اپنے ہونٹ مضبوطی سے بند کر لئے۔ اُس کا غصہ انتہائی منزیلیں طے کر رہا تھا۔ گرینا

نے ساگر سے کہا۔ ”تم نے کنور سعید کاڈھوگ کیوں رچایا ہے؟“

”کیونکہ پولیس والے بھی نیزی خیر و عافیت معلوم کرنے کے متنی رہا کرتے ہیں۔ مگر میں کبھی ان کے پیار بھرے خطوط کے جواب نہیں لکھتا۔“

”ساری یخنی نکل جائے گی۔“ سونیا وانت پیس کر بولی۔ ”ذرایہ مقابلہ ختم ہو لے پھر دیکھوں گی۔“

”پھر کیا دیکھوں گی جو کچھ بھی دیکھنا ہے ابھی دیکھ لو۔۔۔ یہ میں بھی جانتا ہوں جو کچھ نتیجہ ہونے والا ہے اس مقابلے کا۔“

”کیا نتیجہ ہو گا۔۔۔؟“

”ختم کرو۔ ابھی خود ہی دیکھ لیں گے۔“ ساگر نے بیزاری سے کہا۔  
سو نیا پھر خاموش ہو گئی۔

راونڈ شروع ہونے والا تھا۔ ریفری نے لمبی سیٹی بجائی داور اور بوشن رنگ میں داخل ہوئے۔ اس بار داور بڑے غصے میں معلوم ہو رہا تھا۔ اس نے آتے ہی بوشن پر جھپٹنا شروع کر دیا اور اب بوشن کی بدھوای دیکھنے کے قابل تھی۔ وہ نبڑی طرح بھاگتا پھر رہا تھا۔۔۔ اب اس کی کوشش یہی تھی کہ کسی طرح خود کو داور کی زد سے بچائے۔ اس کے لئے اُسے کبھی جھکنا پڑتا تھا۔۔۔ کبھی زمین پر لوٹیں لگانی پڑتی تھیں اور ساری تماشہ گاہ تالیوں کے سورے گونجی ہوئی تھی۔

”داور۔۔۔ داور۔۔۔ شباباش۔۔۔ ہیر ہیر۔۔۔ ونڈر فل۔۔۔ ختم کرو۔“ لوگ چیخ رہے تھے۔ ساگر نے ایک شہنشہ دی سانس لی اور بولا۔ ”اب دیکھو وہ الحق خود کو تھکا رہا ہے۔ آخری بار جدوجہد کر رہا ہے تاکہ تماشائی اُس کی ہار کو محض اتفاق۔ تھیں۔“

”اور یہ اسکیم تمہاری بنائی ہوئی ہے؟“ سو نیا نے کہا۔

”نہیں نیوی سے اس قسم کا کوئی معاملہ نہیں ہوا تھا۔“ ساگر نے مسکرا کر کہا۔ ”اب اس وقت میں نیوی اور بلنگر کے کار و بار کو کچھ کچھ سمجھ رہا ہوں۔“

”جہنم میں جاؤ۔“ سو نیا نے کہا اور اچھل کر کھڑی ہو گئی۔ وہ تماشہ گاہ سے باہر جا رہی تھی۔ ”یہ تم نے کیا کیا؟“ گریٹا بھرائی ہوئی آواز میں بولی۔ ”یہ ساری باتیں اُس سے کہنے کی کیا ضرورت تھی۔ بہت بُرا ہوا نیوی اور بلنگر تمہیں یہاں سے زندہ نہ جانے دیں گے۔“

”کیوں۔۔۔؟“

”میری دانست میں تمہارا خیال صحیح ہے کہ نیوی اور بلنگر کا کار و بار الگ الگ نہیں ہے۔ وہ دنیا کو دھوکا دے رہے ہیں۔ عوام میں دونوں کی کار و باری دشمنی کی شہرت ہے۔ اس لئے تماشائیوں میں بھی مقابلے کی اسپرٹ پیدا ہو جاتی ہے اور وہ حریفانہ جذبے کے تحت نکت خریدتے ہیں اور اندر حاد ہند خریدتے ہیں۔ اگر کسی کا کوئی پہلوان غیر متوقع طور پر ہار جاتا ہے تو اُسے محض اتفاق سمجھ لیا جاتا ہے۔ لیکن انہوں نے آپس میں طے کر رکھا ہے کہ جس پہلوان کے نکت بہت زیادہ بُلیں وہ لازمی طور پر ہار جائے۔۔۔ کیا میں غلط کہہ رہی ہوں؟“

”ہاں۔۔۔ آں۔۔۔!“ ساگر نے انگڑائی لے کر کہا اور پیچھے میٹھے ہوئے کسی آدمی نے کہا۔

”اے صاحب ہاتھ یچے کیجئے۔“

اس وقت تماشائیوں میں اضطراب پیدا جا رہا تھا کیونکہ داور ست پڑنے لگا تھا۔ اس بار اُس نے اُسی

طرح بچپٹ کر جملے کئے تھے کہ ذرا ہی سی دیر میں تسلیک ہوئے۔ یہیں کی طرح بانپنے لگا تھا۔ بوشن کو شاید اسی کی توقع تھی جیسے ہی اُس نے اُسے سست ہوتے ہوئے دیکھا بڑھ کر جملے کرنے لگا۔

مگر یہ کیا؟ کیا اب داور میں مدافعت کی بھی سکت نہیں رہ گئی تھی۔ وہ آگے پیچپے جھوول رہا تھا۔ اس طرح رہ رہ کر آنکھیں پھاڑتا جیسے اُسے کچھ بھائی ہی نہ دے زہا ہو اور بوشن صرف اُس کے بائیں شانے پر گھونٹ مار رہا تھا۔

دیکھتے ہی دیکھتے داور کی تناور درخت کی طرح زمین پر ڈھیر ہو گیا۔ اب ایک طرف ریفری ٹھنٹی گن رہا تھا اور دوسری طرف تماشائی چیز ہے تھے ”اٹھو.... داور.... اٹھو.... خان خراب.... مر دود.... اٹھو.... اٹھ جاؤ۔“

اور پھر جیسے ہی ریفری کی زبان سے دس نکلا بلندر کے اناوہ نسرنے بوشن کا ہاتھ اوپر اٹھادیا۔ داور بے ہوش پڑا تھا۔ چاروں طرف سے گالیوں کا شور ابھر نے لگا تھا۔ لوگ داور کو گالیاں دے رہے تھے۔ ٹیوی کو گالیاں دے رہے تھے۔ کان پڑی آواز نہیں سنائی دیتی تھی۔



تماشائی اس طرح رخصت ہونے لگے جیسے وہ مہمان ہوں جن کی میزبان نے اس طرح توہین کی ہو کہ وہ دوبارہ اُس کے در پر پیشتاب بھی نہ کرنے کی دھمکی دے کر واپس جارہے ہوں۔ گریٹا بھی ساگر کا ہاتھ پکڑے چلتی رہی۔ اُسے خوف تھا کہ کہیں وہ تماشا یوں کے کسی ریلے میں الجھ کر کچل نہ جائے۔

یک بیک ایک جگہ ساگر رک گیا۔ وہاں تماشا یوں نے مجھ لگایا تھا۔

”کیا ہوا.... کیا ہے؟“ چاروں طرف سے آوازیں آنے لگیں۔

ہجوم کے درمیان ایک آدمی چت پڑا تھا اور تین چار آدمی اُسے اس طرح انہار ہے تھے جیسے وہ یا تو کوئی لاش ہو یا بے ہوش ہو گیا ہو۔

وہ اُسے کار پوریشن کے اُس بڑے خیمے میں لے جارہے تھے جہاں مقابلے کے دوران میں ٹیوی اور بلنڈر بیٹھا کرتے تھے۔ اس وقت یہ خیمہ خالی پڑا تھا کیونکہ وہ دونوں تورنگ کی طرف دوڑے گئے تھے۔

ساگر نے اپنے آدمیوں کو پیچاں لیا تھا۔ بے ہوش آدمی کو اٹھانے والے وہی تھے۔ گریٹا اب بھی اُس کے ساتھ ہی تھی۔

"یہ کیا ہوا....؟" "گریٹا نے پوچھا۔

"خدا جانے۔" ساگر نے جواب دیا اور خاموشی سے چلتا رہا۔  
خیسے کے اندر کچھ اور لوگوں نے بھی داخل ہونا چاہا لیکن ساگر دروازے پر جم گیا تھا۔ اُس نے کسی کو بھی اندر نہ جانے دیا۔ اس پر ایک آدمی اُس سے جھگڑا بینا۔

"میں سینھ کے ساتھ تھا۔ مجھے اندر جانے دو۔" وہ کہہ رہا تھا۔

"کیا رشتہ ہے سینھ سے؟" ساگر نے پوچھا۔

"تم کون ہوتے ہو پوچھنے والے۔" وہ اکڑ گیا۔ "میں تو جاؤں گا اندر۔"

اسنے میں ٹیوی اور بلنگر بھی تیزی سے اسی طرف آتے دکھائی دیئے۔ وہ اوپنی آواز میں گفتگو کر رہے تھے۔ ایسا معلوم ہوا تھا جیسے ایک دوسرے کو گالیاں دے رہے ہوں۔

دروازے پر وہ رک گئے اور ٹیوی نے جھلا کر ساگر سے کہا۔ "کیا ہے؟"

"تم لوگ اندر نہیں جا سکتے۔" ساگر نے لاپر والی سے کہا۔

"دماغ تو نہیں خراب ہو گیا؟"

"آنے دو....!" اندر سے کسی نے کہا۔

"کون ہے؟" ٹیوی نے پلکیں جھپکائیں اور ساگر نے سوچا کہیں یہ دونوں کھکھ ہی نہ جائیں لہذا اُس نے جلدی سے کہا۔ "اندر سو نیا بے ہوش ہو گئی ہے۔"

"اوہ تو ہشو....!" ٹیوی اُسے ایک طرف دھکیلتا ہوا بولا۔ اُس کے ساتھ ہی بلنگر بھی داخل ہوا۔ ساگر اور گریٹا بیچھے تھے۔ بے ہوش آدمی کا ساتھی بھی خیسے میں داخل ہوا۔

"اوہ.... یہ تو سینھ عبد اللہ ہے۔" ٹیوی جھلا کر ساگر کی طرف مڑا۔

"مجھے علم نہیں تھا کہ تمہاری محبوہ ایسے کرت بھی دکھا سکتی ہے۔" ساگر نے منہجہ اڑانے والے انداز میں کہا۔

"میں تمہارا سر توڑ دوں گا۔" ٹیوی غرا کر اُس کی طرف جھپٹا۔

"شہرو۔" ساگر ہاتھ اٹھا کر بولا۔ "پہلے میرا حصہ نکالو۔ اُس کے بعد سر ہمی توڑ دینا۔ مجھ پر واہ نہ ہو گی۔"

"کیسا حصہ....؟"

"اوہ.... کیا بزرنس میں ففٹی ففٹی نہیں کہا تھا پار مژر....؟"

"تم دغا باز ہو۔ بلنگر سے مل گئے ہو۔ تمہاری ہی وجہ سے داور نے ٹکست کھائی۔"

"تم غلط سمجھے.... مسٹر نیوی۔" ایک گوشے سے آواز آئی اور ایک آدمی یک بیک روشنی میں آگیا۔ یہ ایک دراز قد، قوی الجثہ اور وجہہ آدمی تھا۔ گربٹا نے حیرت سے پلکیں جھپکائیں۔ اتنا شاندار آدمی آج تک اُس کی نظر وہ سے نہیں گزر ا تھا۔

"کیا مطلب....؟" نیوی اُسے گھورنے لگا۔ "تم کون ہو؟" "داور نے میری وجہ سے شکست کھائی ہے۔" اُس نے مسکرا کر کہا اور بلنگر بھی اُسے گھورنے لگا۔

"میں پوچھتا ہوں تم کون ہو اور تمہیں اس خیمے میں داخل ہونے کی وجہات کیسے ہوئی؟" "خاموش رہو۔" اجنبی ہاتھ انھا کر بولا۔ پھر بلنگر کی طرف مڑا جو بے ہوش سینہ عبد اللہ کے ثنوں رہا تھا۔

"تم کیا کر رہے ہو؟" اُس نے بلنگر کو مخاطب کیا۔

"کیوں....؟" بلنگر جھا کر بولا۔ "تم کون ہو۔ کیوں مداخلت کر رہے ہو۔ سینہ میرا دوست ہے۔"

"اُس کے پاس سے ہٹ جاؤ۔" اجنبی نے ہاتھ ہلا کر کہا۔

"ارے تم ہو کون؟ دفع ہو جاؤ یہاں سے۔" نیوی نے آنکھیں نکالیں۔ "کیا میں پولیس کو طلب کروں۔" اور پھر اُس نے جھپٹ کر ساگر کا ہاتھ پکڑ لیا۔ لیکن ساگر نے مراجحت نہیں کی۔ وہ تو بالکل بے حس و حرکت کھڑا تھا۔

"پولیس کو ضرور طلب کرو۔" اجنبی مسکرا یا۔ بلنگر پھر سینہ عبد اللہ کو نٹو لئے گا۔

دفعتاً اجنبی نے ان آدمیوں کو مخاطب کیا جو سینہ عبد اللہ کو انھا کر یہاں تک لائے تھے۔

"بلنگر کو اُس کے پاس سے بناوو۔"

"کیا مطلب....؟" بلنگر غریباً۔

پھر جیسے ہی دو آدمی اُس کی طرف بڑھے بلنگر نے پسقول نکال لیا۔ "تم لوگوں کا دماغ تو نہیں خراب ہو گیا۔ تم آخر بہو کون؟"

پسقول دیکھ کر گربٹا ساگر کے بائیں بازو سے چمٹ گئی۔ وہ کاپ رہی تھی۔

نیوی نے ساگر کا ہاتھ چھوڑ دیا۔ بلنگر کے پسقول نکال لینے پر وہ خود بھی بوکھلا گیا تھا۔

دفعتا بہر سے سو نیا کی آواز آئی۔ "اندر کیا ہو رہا ہے؟ یہ لوگ مجھے اندر نہیں آنے دیتے۔"

"گھر جاؤ۔" نیوی نے چیخ کر کہا۔

”بلنگر پستول زمین پر ڈال دو۔“ اجنبی تھامانہ لجئے میں بولا۔  
”تم بلنگر سے واقف نہیں ہو۔“ بلنگر غرایا۔

”ہاں... میں اتنا جانتا ہوں کہ اس پستول میں صرف چھ گولیاں ہیں۔“ اجنبی مسکرا کر بولا۔ اور تمہیں دوبارہ لوڑ کرنے کا موقع نہیں ملے گا اے۔ نہیں سر پر نہ مارنا۔  
وہ اچاک چیختا۔ انداز ایسا تھا جیسے اس نے آئیے آدمی سے کہا ہو جس نے بلنگر کے سر پر مارنے کے لئے کوئی چیز اٹھائی ہو۔ بلنگر بوکھلا کر مڑا ہی تھا کہ اس کے باٹھ سے پستول نکل گیا۔ وہ اجنبی کی طرف چھپتا لیکن اجنبی کا گھونسہ اُسے کنی قدم پیچھے کھسکا لایا اور اجنبی نے ہنس کر کہا۔  
”واہ.... یہ بھی کوئی بات ہوئی۔ میں اور بلنگر جیسے گدھوں سے واقف نہ ہوں۔“

”یہ کون ہے.... ساگر.... یہ کون ہے؟“ گریٹانے آہستہ سے پوچھا۔

”یہ میرے باپ کے بھی والد صاحب قبلہ ہیں۔“ ساگر نے مٹھنڈی سانس لی۔ ”کیوں کیا یہ آدمی مجھ سے بھی زیادہ شاندار ہے؟“

”بیکار باتیں نہ کرو.... مگر یہ کیا ہو رہا ہے؟“

”بیک میلنگ....!“ ساگر نے بلند آواز میں کہا۔ ”ہم لوگ بلنگر کو بیک میل کریں گے۔“  
”بلنگر یہ ساگر ہے۔ مجھے افسوس ہے۔“ نیوی کی زبان سے بے ساختہ نکلا۔

”بس تو پھر مزہ کرو۔“ بلنگر غرایا۔ ”یہ لوگ بیک میلر ہیں۔“

”ہوں گے۔“ نیوی نے گردن جھنک کر کہا۔ ”میرا کیا بگزے گا.... مجھے بیک میلنگ کی کیا پرواہ ہو سکتی ہے.... میرا کار و بار صاف ہے۔“

انتے میں سیٹھ عبداللہ بھی بوکھلا کر اٹھ بیٹھا۔

ساگر نیوی اور بلنگر سے کہہ رہا تھا۔ ”کیا تم دونوں اس سے انکار کر سکتے ہو کہ پیلک کی آنکھوں میں دھوک جھوک کر اپنا اوس سیدھا کر رہے ہو؟“  
”بکواس ہے۔“

”اور کے ملکت بہت زیادہ بے تھے.... اسی لئے وہ ہار گیا۔ رقم تم دونوں آدمی آدمی بات لو گے۔“ ساگر نے کہا۔

نیوی نے چیخ کر کہا۔ ”یہ بکواس ہے۔ ہمارے کار و بار بالکل الگ ہیں۔ جاؤ مجھے بیک میل کرو۔ باقاعدہ تقییش کرو۔ اس قسم کی کوئی چیز نہیں ثابت ہو سکے گی۔“  
بلنگر نے بھی ایک طویل قہقہہ لگایا اور بولا۔ ”یہ بے چارے اسی چکر میں ہیں کہ ہمیں بیک

میل کر لیں گے۔“

”کیوں سیٹھے عبداللہ تم بے ہوش کیوں ہو گئے تھے؟“ جبکی نے اس سے پوچھا۔

”ٹھیک ہے بابا.... ٹھیک ہے .... اللہ کا شکر ہے۔“ سینہ عبد اللہ اپنا سارا جسم ٹوٹا ہوا  
بوکھلائے ہوئے لجئے میں بولا۔

”میں یوچھرہا تھام بے ہوش کیوں ہوئے تھے؟“

”بُسْ بُو گیا تھا... اللہ کی مرضی... سالا چکر آگیا تھا۔“

”ابھی اور آئے گا۔“ اجنبی مسکرایا اور نیوی جھلا کر بولا۔ ”تم اوگ کیوں ہمارا وقت برپا دے؟

کر رے ہو۔

”میرا پستول واپس کرو۔“ بلنگر نے نشانے پھالائے۔

”مجھے علم ہے کہ تم اس کا لائسنس رکھتے ہو۔“ اجنبی نے مسکرا کر کہا۔ ”اور نہیں سینہ عبد اللہ تم اپنی جگہ سے ہو گے بھی نہیں..... یہ پستول بھرا ہوا ہے اور میں نے سیفی کیچ بھی ہٹا دیا ہے.... ہاں تو بلنگر تمہیں بلیک میل نہیں کیا جاسکتا کیونکہ تمہارا کار و بار بالکل صاف ہے اور اس پستول کا لائسنس بھی رکھتے ہو۔“

”ہاں... تم مجھے بلک میل نہیں کر سکتے۔ میں ابھی پولیس کو اطلاع دوں گا۔“

”کیوں سینٹھ عبد اللہ...؟“ جبکی اُس کی طرف مردا۔

”هم... گک... کیا... بب... بولے پا۔“ سینہ عبد اللہ کی آنکھیں نکلی ہر ہی تھیں

کیونکہ اجنبی کے ہاتھ میں پستول تھا۔

”میں بلنگر کو بلیک میل کر سکتا ہوں... یا نہیں؟“

اے... ہم کیا جانے گا... بھائی... حضور... میں گھر جاؤں گا... بالیجے لوگ

پریشان ہوئیں گا۔“

”وہ کیا بتائے گا۔“ بلنڈر غریا۔ ”تم آخر جاتے کیا ہو؟“

‘مہبہر میں پولیس کو فون کرتا ہوں۔’ ٹیوی نے جلدی سے کہا اور دروازے کی

طرف مڑنے لگا۔

”میں بے دریغ فائز کر دوں گا۔ اگر تم اینی جگہ سے ملے۔“ اجنبی نے دارنگ دی۔

”پارٹیوی چیپ چاپ کھڑے رہو۔“ ساگر نے کہا۔ ”کیوں خواہ مخواہ لور کر رے ہو۔“

‘ہوں..... مجھے بتاؤ تاکہ آخر تم لوگ کیا چاہتے ہو؟’ نیوی اس پر الٹ بڑا۔

”بس بلیک میل کرنا چاہتے ہیں۔“

”تم نہیں کر سکتے۔ میر اور بلنگر کا کاروبار قطعی الگ ہے۔“

”اوہو... ہمیں تو صرف فارچون مرید رز کی تلاش ہے۔“ جنہی نے مسکرا کر کہا۔

”کیا مطلب...؟“ بلنگر کی بھنوئیں تن گئیں۔

”فارچون مرید رز کی تلاش ہے مجھے۔“

”پڑھ نہیں کیا آبک رہے ہو۔“ بلنگر نے منہ میڑھا کر کے کہا۔

”سینہ عبد اللہ فارچون مرید رز کے متعلق زیادہ بہتر بتائیں گے کیوں سینہ؟“ جنہی اُس کی

طرف مزا۔

”اوہ... بابا... خدا کے لئے... میرے کو جانے دو۔“ سینہ عبد اللہ لڑکا لایا۔

”کیا فارچون مرید رز کا نکٹ اس وقت بھی تمہاری جیب میں موجود ہے؟“

”نہ میں گیا نکٹ وکٹ.... سالے نے کہاڑا کر دیا۔“

”کر دیا۔...؟“

”جانے دو بابا... ہم بالکل الوکا پڑھا ہے۔“ سینہ عبد اللہ نے بے زاری سے کہا۔

”کیا پچھلے سال تم جیت میں رہے تھے؟“

”ہاں... بھائی... مغزنا کھاؤ... کیا کرے۔“

”آج والا نکٹ کتنے کا تھا؟“

”کیوں بتائے بابا... تم کون ہے؟“ سینہ عبد اللہ نے آنکھیں نکال کر کہا۔ اُس کا خوف کسی حد تک دور ہو گیا تھا۔

”کیا تم اپنے باتھوں میں ہتھلڑیاں دیکھنا پسند کرو گے؟“ دفتارا جنہی کے پہرے کی رنگت بدل گئی۔ کچھ دیر قبل او نگھتی ہوئی سی نظر آنے والی آنکھوں میں شعلے سے رقص کرنے لگے تھے۔

”دو... دو... لاکھ...!“ سینہ عبد اللہ بکالایا۔

”ہاں... اب تم بتاؤ بلنگر...!“ جنہی اُس کی طرف دیکھتا ہوا بولا۔ ”اوہ کی نکست کی وجہ جانتا چاہتا ہوں۔“

”اوہ کی نکست کی وجہ تم لوگ ہو۔ سالگر نے کسی قسم کا فراہڈ کیا تھا۔“ بلنگر نے کہا۔ ”خود نیوی بھی است نہیں سمجھ سکا اس لئے پھنس گیا۔... نیوی... دا اور کو پولیس کے حوالے کر دو۔“

”باں میں بھی نیوی سوچ رہا ہوں۔“ نیوی سر بلکر بولا۔

خیے کے ایک گوشے میں اسٹول پر فون رکھا ہوا تھا۔ اجنبی نے اُس کی طرف اشارہ کرتے ہوئے کہا۔ ”تمہیں اجازت ہے تم جسے بھی چاہو فون کر سکتے ہو۔“

ٹیوی فون کی طرف بڑھا مگر پھر رک گیا اور بے بسی کی مسکراہٹ کے ساتھ بولا۔ ”تم نے پہلے ہی تارکات دیئے ہوں گے مجھے بے وقوف نہ بناؤ۔“

”اگر تم یہ ثابت کر سکے تو تمہیں اتنے ہی روپے میری طرف نے ملیں گے جتنے تم نے آج کمائے ہیں۔“

ٹیوی نہ اسامنہ بنائے ہوئے فون کی طرف بڑھا۔ گرینا مختصر بانہ انداز میں بولی۔ ”یہ کیا ہونے جا رہا ہے ساگر...؟“

”کیا تم جانا چاہتی ہو...؟“ ساگر نے پوچھا۔

”نن... نہیں... مگر یہ کیا...؟“

”فکر مت کرو۔ مطمئن رہو۔ تم بہت اچھی لڑکی ہو۔ میرا مطلب ہے ہمدرد اور نیک دل۔“ اُدھر نیوی نے کسی کو فون پر ناطب کیا تھا۔ مگر پھر یک بیک اُس کے ہاتھ سے رسیور چھوٹ گیا اور اس طرح یچھے ہست آیا جیسے فون نے کاٹ کھلایا ہو۔ اُس کی آنکھیں حیرت سے پھیلی ہوئی تھیں اور اجنبی اور اُس کے ساتھیوں کو گھور رہا تھا۔ اور بلنگر خود اسے گھور رہا تھا۔

”کیوں...؟ کیا ہوا...؟“ بلنگر نے اُس سے پوچھا اور ٹیوی اس طرح چوک ڈالا جیسے وہیں کھڑے کھڑے اوگنے لگا ہو۔ اُس نے چاروں طرف نظریں دوڑائیں اور لاپرواپی سے شانوں کو جنم دے کر بولا۔ ”میری بلاسے میرے ہاتھ صاف ہیں۔ میں مطمئن ہوں۔“

”کیا بیک رہے ہو...؟“ بلنگر نے پھر اسے ٹوکا۔

”میں کچھ نہیں جانتا۔“ ٹیوی مختصر بانہ انداز میں ہاتھ ہلا کر بولا۔ ”تم سب جہنم میں جاؤ۔“

”ہاں جہنم ایسے ہی لوگوں کے لئے بنائی گئی ہے۔“ اجنبی نے ایک کری کی طرف اشارہ کیا۔

”مگر تم اُدھر بیٹھ جاؤ اور ہم سب کے جہنم میں جانے کا تماشہ دیکھو۔“

پھر اُس نے بلنگر سے پوچھا۔ ”داور کیوں ہار گیا۔ کتنی عجیب بات ہے کہ بوشن نے صرف اُس کے باہمیں شانے پر دو تین ہاتھ مارے تھے۔ تم بوشن کو بلاو... وہ میرے باہمیں شانے پر دس بیس پچیس ٹیکیں ہاتھ مارے لیکن اگر میں بے بوشن نہ ہو تو تمہارا اسر ٹھوکروں بتے اڑا دوں گا۔“

”تم کہنا کیا چاہتے ہو؟“

”وہی جو کچھ تم نے کیا ہے۔“

”میں نے کچھ بھی نہیں کیا۔ تم کسی بات کا ثبوت نہیں مہیا کر سکتے اور پھر تم ہو کون پوچھنے والے۔ میں جا رہا ہوں۔ تم شوق سے مجھ پر فائز کر دو۔“

بلنگر بڑی لاپرواں سے دروازے کی طرف مڑ گیا۔ اجنبی کے ہونٹوں پر مسکراہٹ تھی۔ اُس نے پستول اپنی جیب میں ڈال لیا۔ سیٹھ عبداللہ بھی اٹھ کر بلنگر کے پیچے بڑھا لیکن اُسے بھی نہیں روکا گیا۔ البتہ نیوی اب بھی ویس اُسی کری پر بینجا ہوا تھا۔

”کیا تم نہیں جاؤ گے؟“ اجنبی نے نیوی سے پوچھا۔ لیکن نیوی کے جواب دینے سے قبل ہی بلنگر دہاز۔ ”یہ کیا مذاق ہے۔ مجھے باہر جانے سے کیوں روکا جا رہا ہے؟“

وہ ایک بار پھر اجنبی کو آنکھیں پھاڑے گھور رہا تھا۔

”کس نے روکا ہے تمہارا راستہ؟“ اجنبی نے منہکے اڑانے والے انداز میں پوچھا۔

”باہر پولیس کیوں موجود ہے؟“ بلنگر کی آواز میں بھر بھراہٹ تھی۔

”میں تو اسی طرح بلیک میل کرتا ہوں۔“ اجنبی نے اُس کے قریب آکر آہستہ سے کہا۔ ”یا تو سودا کرو یا فارچون ٹریڈرز کے ڈائریکٹر جیل کو ابھی پولیس کے حوالے کر دوں گا۔ سارے ثبوت میرے پاس موجود ہیں۔ نیوی کا ذا کٹر جس نے تم سے لمبی رشوت لی ہے۔ وہ بھی اس وقت میرے ہی آدمیوں کے قبضے میں ہو گا۔ تمہارے تین دلالوں پر بھی قابو پالیا گیا ہے اور یہ بے چارے سیٹھ عبداللہ جس نے داور پر دولائکھ لگائے تھے.... اور بھر حال کہاں تک گنواؤں....؟“

”تم کیا چاہتے ہو؟“

”سودا...!“

”بولو...!“

”ڈھائی لاکھ سالانہ...!“

”بہت ہے.... بہت زیادہ۔“

”تو پھر ہتھکڑیاں پہن لو۔“

”کیا کبواس ہے.... جاؤ.... جو کچھ کہنا ہے.... کہہ دو پولیس سے.... میرے خلاف کچھ بھی نہ ثابت ہو سکے گا۔“

”ساگر میرے بیگ میں ہتھکڑیاں میں۔“

”کیا مطلب....؟“ بلنگر بوکھلا کر پیچھے ہٹ گیا اور ساگر اُس کے بیگ سے ہتھکڑیاں نکالنے

لگا جو قریب ہی زمین پر پڑا ہوا تھا۔

ٹیوی اچھل کر کھڑا ہو گیا اور اس طرح ہاتھ مل رہا تھا جیسے موجودہ پجویشن کے سپنے نے اُسے اختلاج قلب میں بنتا کر دیا ہو۔

دفعتاً بلنگر حلق پھاڑ کر دہاز۔ ”پولیس کی موجودگی میں سب کچھ ہو رہا ہے ایک بلیک میلر مجھے دھمکیاں دے رہا ہے۔“

”ڈی۔ ایس۔ پی۔ شی پلیز۔“ اجنبی نے آواز دی اور ایک باور دی پولیس آفیسر اندر داخل ہوا۔ بلنگر نے اُس کی طرف مز کر کہا۔ ”مسٹر خان آپ کی موجودگی میں مجھ پر ظلم ہو رہا ہے۔ یہ بلیک میلر....!“

”بہت زیادہ بکواس نہ کرو۔“ ڈی۔ ایس۔ پی ہاتھ اٹھا کر بولا۔ ”تم اچھی طرح روشنی میں آچکھے ہو۔“

ساگر نے ہتھکڑیاں ڈی۔ ایس۔ پی کی طرف بڑھا دیں۔

”یہ کیا مسخرہ پن ہے۔“ بلنگر نے جھنجھلاہٹ کا مظاہرہ کیا۔

”مسخرہ پن تواب شروع ہو گا۔ چپ چاپ ہتھکڑیاں پہن ا لو۔“ ڈی۔ ایس۔ پی نے خشک لبجھ میں کہا۔

”ایک بلیک میلر.... کے کہنے میں آکر....؟“

”دماغ خراب ہو گیا ہے تمہارا۔“ ڈی۔ ایس۔ پی نے کہا۔ ”آپ مرکزی محلے کے ایک آفیسر کرٹل فریدی ہیں۔“

بلنگر بوکھلا کر کی قدم پیچھے ہٹ گیا۔

”لگ.... کون....؟“ اگر یا ہٹکائی اور اُس نے ساگر کا بازو چھوڑ دیا۔ اب وہ اُسے آنکھیں پھاڑ پھاڑ کر دیکھ رہی تھی۔

”میرے ہاتھ صاف ہیں بالکل صاف ہیں۔“ ٹیوی ہندیانی انداز میں کہہ رہا تھا۔ ”خدا کی پناہ میں کسی فارچون ٹریڈر ز کے وجود سے واقف نہیں ہوں۔“

”میرا خیال ہے کہ تم ٹھیک کہہ رہے ہو اور ابھی تک کی تفتیش یہی کہتی ہے کہ تمہارے ہاتھ صاف ہیں۔“ کرٹل فریدی نے مسکرا کر کہا۔ ”سینئٹ عبد اللہ تم بھی حرast میں ہو۔“

ٹھہر دے۔ اس کے بھی ہتھکڑیاں ہی لگیں گی.... نہیں! تم ایک غیر قانونی جوئے میں حصہ لینے رہے ہو۔ تمہاری پوزیشن صاف نہیں۔ اوہ ٹیوی میں نے تمہیں اس آدمی سے تو ملایا ہی نہیں جو

تمہارا ہمدرد بن کر تم سے بہت بڑے بڑے فائدے اٹھاتا رہا ہے۔ پچھلے سال جب اُس نے عین وقت پر اپنی کسی حرکت سے بلنگر کے کسی پہلوان کو شکست دلوادی تھی تو تم بہت خوش ہوئے تھے اور اُسی پہلوان کی شکست نے تجھیں دارکو خود کشی پر مجبور کر دیا تھا۔

”جی ہاں.... وہ منحوس گھری مجھے یاد ہے۔“ ٹیوی نے کہا۔

”وہ پر اسرار آدمی یہی بلنگر ہے۔“

ٹیوی اچھل پڑا اور پھر بلنگر کو گھونسہ دکھا کر بولا۔ ”وہ رات مجھے اچھی طرح یاد ہے جب تم نے سارگ اور خاور کے لئے مجھے پہنچا ہوا تھا۔“

بلنگر اور سیدھ عبد اللہ کے ہاتھوں میں ہتھڑیاں پڑچکی تھیں۔

”تت.... تم.... کون ہو؟“ گریٹا ساگر کی طرف دیکھ کر ہکلائی۔

”لوگ مجھے کیپٹن حید کہتے ہیں۔“ ساگر مسکرا کر کہا۔

”اوہ.... مم.... مجھے معاف کر دیجئے جناب.... میں نے کیا کیا ہے۔“ گریٹا کی آنکھوں میں آنکھ گئے تھے۔

”اڑے نہیں.... تم بہت نیک لڑکی ہو۔ میں تمہیں بہت دنوں تک یاد رکھوں گا۔“

وہ تیزی سے دروازے کی طرف مزگنی اور حمید کے اشارے پر پولیس والوں نے اُسے جانے دیا۔



دوسرے دن کیپٹن حید کی ساری الجھنیں رفع ہو سکیں۔ پورا کیس طے ہو چکا تھا لیکن نہ جانے کتنے نکلتے اُس کے ذہن میں واضح نہیں تھے۔ وہ نہیں جانتا تھا کہ فارچون ٹرینر رز کیا بلا ہے؟ قاسم کیسے ہارا؟ کیا ان دو چار مکونوں نے اُسے بے ہوش کر دیا تھا جو بوشن نے اُس کے باعث شانے پر مارے تھے۔ یہ چیز قطعی ناممکن تھی۔ قاسم کو بے ہوش کرنے کے لئے سر پر پھاڑ دے مارنا پڑتا۔ فریدی دو بجے سے پہلے فرست نہیں پاس کا تھا کیونکہ بلنگر کے سلسلے میں متعدد گرفتاریاں ہوئی تھیں۔

”اڑے بھئی.... بس بلنگر کی ذرا سی حماقت نے مجھے بہت سہارا دیا تھا۔“ اُس نے حمید کے سوالات کے جواب میں کہا۔ ”یہ تو تم جانتے ہی ہو کہ ٹیوی اور بلنگر دونوں ہی کی گنگرانی ہو رہی تھی۔ لیکن میں کسی ایسے تیرے آدمی کے وجود سے واقف نہیں تھا جس کے لئے ٹیوی بھی الجھن میں بٹلا رہا ہو۔ بلنگر سے حماقت یہ سرزد ہوئی کہ اُس نے ٹیوی کو پہنچا دیا۔ ورنہ ٹیوی بھی تمہیں اُس پر اسرار آدمی کے متعلق کچھ نہ بتاتا۔ کیونکہ اُس کی دانست میں وہ اُسے اکثر فائدہ پہنچانا

رہتا تھا چونکہ بلنگر اور نیوی کی ہر وقت نگرانی کی جاتی تھی۔ اس لئے تم سے اس پر اسرار آدمی کے متعلق سن کر مجھے معلوم ہو گیا کہ وہ پر اسرار آدمی کون ہو سکتا ہے۔ کیونکہ مجھے پہلے ہی رپورٹ مل چکی تھی کہ بلنگر اس گندی گلی کے اس مکان میں داخل ہوا ہے تالبا اندر پہنچ کر اس نے میک اپ کر لیا تھا اور نیوی نے اسے میک اپ ہی میں دیکھا تھا اور پھر نیوی یہ سوچ بھی تو نہیں سکتا تھا کہ وہ پر اسرار آدمی اس کا کاروباری حریف بلنگر ہی ہو گا۔ اگر اس کے تخلی کی اذان اتی ہی اوپھی ہوتی تو وہ اسے کاروباری راز کیسے بتاتا رہتا۔ بس پھر یہ معلوم ہو جانے کے بعد کہ بلنگر ڈبل روں ادا کر رہا ہے اس کی نگرانی اور زیادہ احتیاط سے کی جانے لگی۔ نہ صرف اس کی بلکہ اس کے ملنے والوں کی بھی نگرانی کرنی پڑی۔ اس طرح میں فارچون ٹریڈرز نام کے بزنس بیک پہنچ گا۔ یہ دلالوں کے ذریعہ ہوتا تھا۔ لمبا جوا... چنانیک میں بلنگر نے فارچون ٹریڈرز کے نام سے ایک اکاؤنٹ کھول رکھا تھا۔ دلال جواریوں سے اسی اکاؤنٹ میں روپے جمع کر کے نکٹ دے دیا کرتے تھے۔ پہلے بلنگر خسارہ اٹھا کر انہیں جیت میں رکھتا تھا پھر جب وہ فتح کے نشہ میں دوسرا ہے پہلوانوں پر بہت بڑی رقمیں لگا میٹھتے تھے تو وہ انہیں لوٹ لیتا تھا۔ یعنی غیر متوقع طور پر وہ پہلوان ہارنے لگتے تھے۔ دلالوں نے بتایا ہے کہ خود کشی کرنے والا تحصیلدار تین بار جیت میں رہا تھا لیکن چو تھی بار اسے خود کشی کرنی پڑی کیونکہ وہ سرکاری تحویل کا سارا روپیہ ہار گیا تھا اور اتنی بڑی رقم فراہم کرنا اس کے بس سے باہر تھا۔ اس لئے ذہنی بیجان کے دوران اسے خود کشی ہی سو جھی۔

”اچھا تو یہ جواری یہ بھی جانتے تھے کہ فارچون ٹریڈرز کا مالک بلنگر ہی ہے؟“ حمید نے پوچھا۔  
 ”ہرگز نہیں..... وہ صرف اُن دلالوں ہی کو جانتے تھے مگر چونکہ چھوٹی اور بڑی ہر طرح کی رقمات میں اُن کی جیت بھی ہوتی رہتی تھی اس لئے انہیں اس کی پروادہ نہیں تھی کہ ماں کوں تھا... اور چونکہ انہیں اس کا بھی احساس تھا کہ وہ غیر قانونی قسم کا جواہ ہے اس لئے وہ کبھی کسی سے اس کا تذکرہ بھی نہیں کرتے تھے۔“

”اوہو... تو یہ نیوی بالکل گدھا تھا کہ دو ہی روپے کے مکٹوں میں مگن رہ جاتا تھا اور بلنگر...!“  
 ”بلنگر کے لئے وہ ایک مہرے سے زیادہ نہیں تھا۔ اس کے فرشتوں کو بھی کبھی علم نہ ہو سکا تھا کہ بلنگر حقیقتاً کیا کر رہا ہے۔ دوسرا ہے قسم کے جواری بھی اُن دونوں کو حریف ہی سمجھتے تھے اور اُن کا خیال تھا کہ شاید فارچون ٹریڈرز والا جو مقابلہ کرانے والی کارپوریشن کرتی ہے۔“

”کیا اس مقابلے کے جوئے میں صرف سیٹھ عبد اللہ ہی نے حصہ لیا تھا...؟“ حمید نے پوچھا۔  
 ”نہیں..... صرف وہی بے ہوش ہوا تھا اور کلیج تھام کر رہ جانے والے تو کئی تھے۔ جانتے ہو

کل رات بلنگر نے کتنے کا بزنس کیا تھا۔ بارہ لاکھ کا۔“

”اوہ....!“ حمید متحیر رہ گیا پھر پوچھا۔ ”اچھا قاسم ہارا کیسے تھا....؟“

”بڑی عجیب چیز ہے حمید صاحب۔ پہلی رات تو وہ محض عقلی گدا تھا کہ ٹیوی کے ڈاکٹر نے بلنگر سے روشنت لے کر اسے کوئی نظر آور دوادے دی ہوگی.... مگر آج حقیقت کھل کر سامنے آئی ہے۔ ذریعہ ٹیوی کا ڈاکٹر ہی تھا.... جسے زیادہ بڑی آمد بیان بلنگر سے ہوتی تھیں مگر اس نے قاسم کو نہ کوئی چیز پالائی تھی اور نہ انجکٹ کی تھی.... بلکہ وہ ایک جیرت انگیز مرق تھا جس کی ماش قاسم کے بائیں شانے پر کی گئی تھی۔ اس کی خاصیت یہ ہے کہ جسم کے کسی حصے پر اس کی ماش کر دو پھر اسی جگہ ایک بلکل سی ضرب لگاؤ۔ آدمی فوراً بے ہوش ہو جائے گا۔ قاسم تو اعصاب کی مضبوطی کے اعتبار سے ہاتھی ہے۔ اس لئے بوشن کو اس کے شانے پر کتنی ہاتھ مارنے پڑے تھے۔ خود بوشن ایک ہی گھونسے میں بے ہوش ہو جاتا۔۔۔ بہر حال قاسم ابھی بہپتال ہی میں ہے۔ اس بیوٹی کی وجہ سے جو نقاہت پیدا ہوئی ہے اس کے دور ہونے میں وقت لگے گا۔“



گرینا بہت اداس تھی۔ اس اداس کی وجہ خود اس کی سمجھ میں بھی نہ آسکی۔ آٹھ ہزار روپے نہ تو ٹیوی ہی نے واپس مانگے اور نہ اس کا مطالبہ ان دونوں پولیس آفیسروں ہی کی طرف سے ہوا۔۔۔ شارٹی تو اس پر بہت خوش تھا۔۔۔ لیکن گرینا محسوس کر رہی تھی جیسے وہ رقم زندگی بھر اس کے ذہن میں چھپتی رہے گی۔  
وہاب بھی اکثر سوچتی ہے۔ کاش سا گر صرف ایک لفناگا ہوتا۔۔۔

## ختم شد